
ΤΟΥ  ΑΥΤΟΥ  ΛΟΓΟΣ  ΠΑΡΑΙΝΕΤΙΚΟΣ  ΠΡΟΣ  ΣΤΑΓΕΙΡΙΟΝ  ΑΣΚΗΤΗΝ 
ΔΑΙΜΟΝΩΝΤΑ 
47.423  ΛΟΓΟΣ  ΠΡΩΤΟΣ 

α'.  ’Έδει  μέν  ημάς,  ώ  φίλτατε  πάντων  έμοί  Σταγείριε,  καί  παρεΐναί  σοι  νϋν  και 
συνδιαταλαιπωρεΐσθαι,  κα!  λό47.424  γω  παρακαλοϋντα,  και  εργω  διακονούμενον, 
καί  τα  άλλα  πάντα  συλλαμβάνοντα,  μέρος  τι  τής  άθυμίας  47.425  έπικουφίζειν.  δσον 
ήμϊν  δυνατόν  ήν  έπειδή  δε  ή  τοϋ  σώματος  άσθένεια,  και  τό  κατασκήψαν  τή  κεφαλή 
κακόν  οϊκοι  μένειν  καταναγκάσαν,  διακονίαν  τοσοϋτον  έχουσαν  κέρδος  ήμάς 
άφείλετο,  δπερ  έστίν  υπόλοιπον  και  προς  παραμυθίαν  τήν  σήν,  και  προς  ώφέλειαν 
τήν  ήμετέραν,  τοϋτο  κατά  δύναμιν  είσενεγκεϊν  ούκ  όκνήσομεν.  Ίσως  μέν  γάρ  έ'σται 
τι  πλέον,  προς  τό  τα  παρόντα  σε  φέρειν  γενναίως·  αν  δέ  άρα  μηδέν  τί  τοιοϋτον 
άνύσωμεν,  τό  γοϋν  των  είς  ήμάς  ήκόντων  έλλειφθήναι  μηδέν,  ράον  ήμάς  διακεΐσθαι 
ποιήσει  τοΰ  λοιπού.  Ό  γάρ  άπαντα  άναπληρώσας,  δσαπερ  αν  ο’ίηται  προς  λύσιν 
φέρειν  των  κατεχόντων  άνιαρών,  καν  μηδέν  περάνη,  τής  γοϋν  άπό  των  λογισμών 
αίτιας  άφεΐται,  καί  τό  των  έγκλημάτων  άχθος  άποθέμενος,  τό  τής  άθυμίας  φέρειν 
άναγκάζεται  μόνον.  Εί  μέν  ούν  των  εύδοκιμούντων  παρά  Θεω  καί  μεγάλα 
δυναμένων  έτύγχανον  ών,  ούκ  αν  διέλιπον  δεόμενος  καί  ίκετεύων  ύπέρ  τής  τιμίας 
έμοί  κεφαλής·  έπειδή  δέ  με  τήν  παρρησίαν  έκείνην  καί  τήν  ίσχύν  τό  των 
άμαρτημάτων  πλήθος  παρήρηται,  τήν  διά  ρημάτων  παράκλησιν  πειράσομαί  σοι 
προσαγαγεϊν.  Καί  γάρ  έπί  των  τά  σώματα  καμνόντων,  Ιατρών  μέν  άφανίσαι  τάς 
άλγηδόνας  καί  παϋσαι  τήν  νόσον,  τό  δέ  παρακαλεϊν  ούδέ  των  οίκετών  οί  περί  τήν 
θεραπείαν  δντες  άφήρηνται,  άλλ’  ούτοι  μάλιστά  είσιν  οί  τούς  πολλούς  ύπέρ  τούτων 
άναλίσκοντες  λόγους,  δταν  εΰνοι  τοϊς  κεκτημένοις  αύτούς  τύχωσιν  δντες.  ’Άν  μέν 
γάρ  τι  λεχθή  παρ’  ήμών  τό  δυνάμενον  σβέσαι  τήν  άμετρον  ταύτην  οδύνην,  δπερ 
εύχόμεθα  γέγονεν  αν  δέ  μηδέν  εΰρωμεν  φθέγξασθαι  τοιοϋτο,  τής  γοϋν  προθυμίας 
ήμάς  άποδέξεται  πάντως  ό  κελεύσας  διά  τοϋ  μακαρίου  Παύλου  κλαίειν  μετά 
κλαιόντων  καί  συναπάγεσθαι  τοϊς  ταπεινοΐς.  Δοκεϊ  μέν  ούν  μία  σοι  τής  άθυμίας 
ύπόθεσις  είναι  τοϋ  πονηρού  τούτου  δαίμονος  ή  μανία·  πολλά  δέ  αν  εΰροι  τις  εφεξής 
τά  άπό  τής  ρίζης  ταύτης  τικτόμενα  λυπηρά.  Καί  ταϋτα  ούκ  άπ’  έμαυτοΰ  λέγω  νϋν, 
άλλ’  έξ  ών  άποδυρομένου  σου  πολλάκις  ήκουσα  προς  ήμάς,  ήνίκα  σύν  ήμϊν  ήσθα·  καί 
πρώτον  μέν  τό  βιωτικώτερον  ζώντα  τον  έμπροσθεν  χρόνον  μηδέν  τοιοϋτο  παθεΐν, 
άλλ’  ήνίκα  έσταύρωσας  τω  κόσμω  σαυτόν,  τηνικαϋτα  αϊσθησιν  τής  νόσου  λαβεΐν, 
ικανόν  θορυβήσαι  καί  είς  άμηχανίαν  έμβαλεΐν  δεύτερον  δέ  τό  πολλούς  μέν  καί 
τρυφώντας  των  τά  αύτά  σοι  νενοσηκότων,  μικρόν  καρτερήσαντας  χρόνον,  ταύτης 
άπαλλαγήναι  τής  άρρωστίας,  καί  ούτως  είς  τελείαν  ύγίειαν  έπανελθεΐν,  ώς  καί 
όμιλήσαι  γάμοις,  καί  πατέρας  γενέσθαι  παίδων  πολλών,  καί  των  ήδέων  τοϋ 
παρόντος  άπολαϋσαι  βίου,  καί  μηδέν  τοιοϋτο  πάλιν  παθεΐν  σέ  δέ  τοσοϋτον  έ'λκοντα 
χρόνον  έν  νηστείαις  καί  παννυχίσι  καί  τή  λοιπή  σκληραγωγία,  μηδεμίαν  λύσιν 
εύρέσθαι  των  κατεχόντων  δεινών  τρίτον  προς  τούτοις,  τό  τον  άγιον  έκεΐνον 
τοσαύτην  έν  άλλοις  άνδράσι  δύναμιν  έπιδειξάμενον,  μηδέν  έπί  τής  σής  άγάπης 
δυνηθήναι  πράξαι  τοιοϋτο,  μήτε  έκεΐνον,  μήτε  τούς  μετ’  έκείνου,  καί  ταϋτα 
δυνατωτέρους  δντας  αύτοϋ,  άλλά  πάντας  ομοίως  έρυθριάσαντας  άπελθεΐν.  Μετά  δέ 
τούτων  καί  έτέρως  σφόδρα  έ'φης  άλγεΐν,  δτι  οΰτω  σου  τής  ψυχής  ή  47.426  τής 
άθυμίας  περιεγένετο  δύναμις,  ώς  μικρού  πολλάκις  καί  έπί  βρόχον  όρμήσαι  έλθεΐν, 
καί  έπί  ποταμόν  καί  έπί  κρημνόν.  ’Έστι  δέ  τι  καί  πέμπτον  έπί  τούτοις,  τό  τούς  μέν 

όμήλικας  καί  μετά  σου  ταυτης  ήργμένους  τής  πολιτείας,  όράν  έν  ευθυμία  διάγοντας, 
σαυτόν  δέ  έν  χαλεπωτάτω  κλύδωνι  κείμενον  έ'τι  καί  δεσμώτη  ριον  οίκοϋντα  τό 
πάντων  έλεεινότερον.  Ού  γάρ  οΰτω  τούς  δεδεμένους  σιδήρω  δακρύειν  έφης  δεΐν,  ώς 
τούς  ταύτην  περικειμένους  την  άλυσιν.  "Ελεγες  δέ  μοι  καί  έτερον  είναι  προς  τούτοις 
τό  μάλιστα  σε  θορυβούν  δεδοικέναι  γάρ  ύπέρ  τού  πατρός  καί  τρέμειν,  μήποτε 
αίσθόμενος,  μεγάλα  τούς  ύποδεξαμένους  σε  την  άρχήν  άγιους  έργάσηται  δεινά·  τη  τε 
γάρ  δυνάμει  καί  τώ  πλούτω  θαρρούντα,  καί  ύπό  της  άθυμίας  κρατούμενον,  πάντα 
τολμήσειν  είς  αύτούς,  καί  ούδενός  άφέξεσθαι  των  έμπιπτόντων  αύτώ.  Καί  μέχρι  μέν 
τού  παρόντος  δυνηθήναι  την  μητέρα  καί  συγκαλύψαι  τό  γεγονός,  καί  έπιζητοϋντά 
σε  παρακρούσασθαι  πολλάκις  αύτόν  εί  δέ  χρόνος  έγγένηται  πλείων,  φωραθήσεσθαι 
τής  μητρός  την  ύπόκρισιν,  καί  άφόρητον  αύτόν  έκείνη  τε  έ'σεσθαι  καί  τοϊς  μοναχοϊς. 
Ό  δέ  των  κακών  κολοφών  τό  μηδέ  ύπέρ  των  μελλόντων  έχειν  θαρρεΐν,  μηδέ  είδέναι 
σαφώς,  εΐ  ποτέ  έ'σται  λύσις  τής  νόσου  ταυτης  καί  άπαλλαγή,  διά  τό  πολλάκις  τούτο 
προσδοκήσαντα  πάλιν  τοϊς  αύτοϊς  περιπεσεΐν.  'Ικανά  γοΰν  ταΰτα  θορυβήσαι  ψυχήν, 
καί  πολλής  έμπλήσαι  ταραχής,  άλλά  ψυχήν  την  παρειμένην  καί  άπαίδευτον  καί 
νωθράν  ημείς  δέ  ήν  έθελήσωμεν  διαβλέψαι  μικρόν,  καί  λογισμούς  άνακινήσαι  τούς 
εύσεβεϊς,  ώσπερ  τινά  κόνιν  λεπτήν,  ταύτας  άποτιναξόμεθα  τής  άθυμίας  τάς 
ύποθέσεις.  Καίτοι  μη  με  νομίσης  διά  τό  έξω  τού  πόνου  καί  τής  ζάλης  ταυτης  έστάναι, 
ταΰτα  έπαγγέλλεσθαί  σοι  μετ’  εύκολίας  νΰν.  Εί  γάρ  καί  άπιστα  δόξω  λέγειν  τισίν, 
άλλ’  όμως  έρώ·  ού  γάρ  δή  μετά  τών  άλλων  καί  αύτός  άπιστήσεις  ήμϊν.  Επειδή  γάρ 
έπεπήδησέ  σου  τή  ψυχή  παρά  την  άρχήν  ό  μιαρός  δαίμων  έκεϊνος,  καί  μεταξύ 
πάντων  εύχόμενον  κατέβαλεν,  ούκ  έτυχον  μέν  παρών  καί  χάριν  έχω  τώ 
φιλανθρώπω  Θεώ,  έμαθον  δέ  άπαντα  μετά  άκριβείας,  ώσπερανεί  παρών.  Ό  γάρ  έμός 
φίλος  καί  σός  Θεόφιλος  ό  Έφέσιος  έλθών,  άπαντά  μοι  σαφώς  διηγήσατο,  την 
στρέβλωσιν  τών  χειρών,  την  διαστροφήν  τών  οφθαλμών,  τον  άπό  τού  στόματος 
άφρόν,  την  άποτρόπαιον  καί  άσημον  έκείνην  φωνήν,  τον  τού  σώματος  τρόμον,  την 
άναισθησίαν  τήν  έπί  πολύ,  τό  δναρ  τό  κατά  την  νύκτα  έκείνην  φανέν  άγριον  γάρ 
τινα  ύν  βορβόρω  μολυνθέντα  πολλώ  συνεχώς  έπιπηδαν  σοι  καί  προσπαλαίειν  έφη- 
είτα  τον  παρακαθεύδοντα  ύπό  τής  δψεως  ταραχθέντα,  διεγερθήναί  τε,  καί  πάλιν  σε 
κινούμενον  ύπό  τού  δαίμονος  εύρεϊν. 

β'.  Επειδή  ούν  ταύτα  άπήγγειλεν  έκεϊνος,  τοσαύτην  ήμϊν  κατέχεε  τήν  άχλύν, 
δσην  ό  δαίμων  ούτος  τή  άγάπη  τή  σή.  'Ως  δέ  μετά  πολύν  άνήνεγκα  χρόνον,  ούδέν 
έμοϊ  λοιπόν  τών  έν  τώ  κόσμω  τούτω  δεινών  έδόκει  είναι  47.427  δεινόν,  ούτε  τών 
ήδέων  ήδύ·  άλλά  πολλήν  καί  πάλαι  τών  έν  τώ  βίω  ματαιότητα  κατεγνωκώς,  πολλώ 
πλέον  τοΰτο  έπαθον  τότε,  καί  μείζων  με  πόθος  εΐσήει  τής  εύλαβείας  τής  σής.  Τοιαύτη 
γάρ  ή  φύσις  τών  άνιαρών  έπιτείνειν  εΐωθε  τάς  φιλίας  άει,  καί  δήλον  έκ  τού  καί  τάς 
έχθρας  δύνασθαι  διαλύειν  εύκόλως.  Ούδέ  γάρ  έστί  τις  ούτως  άθλιος  ούδέ  ήλίθιος,  ός 
όρών  άλγοΰντα  τον  έχθρόν,  δυνήσεται  φυλάξαι  τήν  άπέχθειαν  τήν  προς  αύτόν.  Εί  δέ 
έχθρούς  έλεοΰμεν  καί  φίλους  ποιούμεθα,  δταν  τι  τών  άβουλήτων  ύπομείναντες 
ίδωμεν,  έννόησον  τί  πάσχειν  εΐκός  ήν  μέ,  τον  άπάντων  μοι  φίλτατον,  καί  δν  ίσον 
άγω  τής  έμαυτοΰ  κεφαλής,  έν  τοϊς  άνηκέστοις  όρώντα  κατά  τον  τής  άθυμίας  λόγον. 
Μηδέ  νομίσης  ημάς  έξω  τής  θλίψεως  έστάναι  τής  σής,  μηδέ  διά  τούτο  τήν 
παράκλησιν  ύποπτεύσης  τήν  έμήν.  Εί  γάρ  καί  τού  σπαράττεσθαι  καί  καταβάλλεσθαι 
παρά  τού  πονηρού  δαίμονος  διά  τήν  τού  Θεού  χάριν  άπήλλαγμαι,  τής  γοΰν  άθυμίας 
τής  διά  ταύτα  καί  τής  οδύνης  τό  ίσον  σοι  φέρω  μέρος,  καί  ούδεϊς  αν  άπιστήσειέ  μοι 
τών  είδότων  φιλεΐν  ώς  χρή  φιλεΐν.  Φέρε  ούν  άποτιναξώμεθα  τήν  κόνιν  οΰτω  γάρ 
έσται  φορητή  καί  κουφή  τής  άθυμίας  ταυτης  ή  φύσις,  μόνον  ήν  μή  θελήσωμεν 
άπλώς  έκδόντες  έαυτούς  τώ  πάθει  σύρεσθαι  κατά  κρημνών,  άλλά  καί  άνανήψαι  καί 
λογίσασθαί  τι  τών  δεόντων  σπουδάσωμεν.  Πολλά  γάρ  τών  δοκούντων  είναι  δεινών 

μεγάλα  μέν  φαίνεται  καί  αφόρητα  πριν  έξετασθήναι  καλώς·  εΐ  δε  τις  αύτά  τώ 
λογισμώ  διασκέψηται,  εύρήσει  πολλώ  τής  ύπονοίας  καταδεέστερα·  δπερ  καί  νΰν 
έλπίζω  γενήσεσθαι.  Άλλα  διανάστησον  σαυτόν,  καί  μή  τή  ματαία  καί  άλόγω  των 
πολλών  έπόμενος  δόξη,  σφοδρότερον  έργάση  καθ'  ημών  τον  έχθρόν.  Εί  μέν  ούν  πρός 
τινά  μοι  τών  απίστων  ό  λόγος  ήν,  ή  τών  αυτομάτως  άπαντα  φέρεσθαι  νομιζόντων,  ή 
τών  πονηροϊς  δαιμονίοις  τοϋ  κόσμου  την  πρόνοιαν  άνατιθέντων,  πολλής  αν  μοι 
πραγματείας  έδέησεν,  ϊνα  πρώτον  την  πεπλανημένην  δόξαν  έκβαλών,  καί  πείσας 
είδέναι  την  άληθή  τοϋ  παντός  πρόνοιαν,  ούτως  έπί  τό  παρακαλεϊν  τρέψω  τον  λόγον 
έπειδή  δε  τή  τοϋ  Θεοϋ  χάριτι  άπό  βρέφους  τα  ιερά  γράμματα  οίδας,  καί  τα  άληθή  καί 
σωτήρια  δόγματα  διαδεξάμενος  έκ  προγόνων  πιστεύεις  άκριβώς  ότι  μέλει  περί 
πάντων  τώ  Θεώ,  καί  μάλιστα  τών  πιστευόντων  αύτώ,  τοϋτο  άφέντες  τό  μέρος, 
έτέρωθεν  ποιησώμεθα  την  άρχήν.  Επειδή  τούς  άγγέλους  έποίησεν  ό  Θεός·  μάλλον  δε 
άνωτέρω  τον  λόγον  άγάγωμεν  πριν  τούς  άγγέλους  γενέσθαι,  καί  τάς  άλλας 
δυνάμεις  τάς  έν  τοϊς  ούρανοϊς,  ήν  ό  Θεός,  άρχήν  ούδέποτε  τοϋ  είναι  λαβών. 
Άνενδεής  δέ  ών  άεί,  τοιοΰτον  γάρ  τό  Θειον,  έποίησεν  άγγέλους,  άρχαγγέλους,  καί 
τάς  άλλας  τών  άσωμάτων  ούσίας,  έποίησε  δέ  δι'  έτερον  μέν  ούδέν,  δι'  άγαθότητα  δέ 
μόνην.  Ών  γάρ  τής  θεραπείας  ούκ  έχρηζε,  τούτων  ούδ'  αν  δημιουργός  έγένετο,  εί  μή 
σφόδρα  ήν  άγαθός.  Μετά  δέ  την  τούτων  δημιουργίαν  ποιεί  καί  τον  άνθρωπον  διά 
τήν  αύτήν  ταύτην  πάλιν  αιτίαν,  καί  τον  κόσμον  άπαντα  τούτον.  Καί  μυρίων  αύτόν 
έμπλήσας  άγαθών  τον  μικρόν  έκεϊνον  καί  εύτελή  τοϊς  τοσούτοις  έργοις  έπέστησε, 
τοϋτο  αύτόν  άποφήνας  έπί  τής  γής,  δπερ  έστίν  αύτός  έν  τοϊς  ούρανοϊς.  Τό  γάρ, 
47.428  Ποιήσωμεν  άνθρωπον  κατ'  εικόνα  ήμετέραν  καί  καθ'  όμοίωσιν,  ούδέν  έτερόν 
έστιν  ή  τό  καί  αύτόν  τήν  άρχήν  άνηρήσθαι  τών  έν  τή  γή.  Ποιήσας  δέ  αύτόν  καί  έν 
τοσαύτη  καταστήσας  τιμή,  καθάπερ  βασίλεια  βασιλεΐ  τό  κάλλιστον  τών  έπί  γής 
άπέταξε  τον  παράδεισον.  Καί  πρός  τούτοις  βουλόμενος  αύτώ  δεΐξαι  καί  έτέρωθεν 
όσον  τών  λοιπών  άναβέβηκε  ζώων,  άγει  πρός  αύτόν  άπαντα,  καί  ονόματα  έπιθεΐναι 
κελεύει  πάσιν  αύτοΐς.  Καί  όμως  ούδέν  έξ  αύτών  δίδωσιν  αύτώ  πρός  βοήθειαν  καί 
τήν  αιτίαν  προστίθησιν  Ού  γάρ  εύρέθη,  φησί,  βοηθός  δμοιος  αύτώ.  Διδάξας  δέ  αύτόν 
καί  διά  τούτων  τό  μέσον  έκατέρας  τής  φύσεως,  καί  δτι  πάντων  αύτός  τιμιώτερος,  καί 
ούδέν  έν  τοσούτιρ  πλήθει  ίσον  αύτώ,  τότε  δή  κτίζει  καί  τήν  γυναίκα,  κάν  τούτω 
πάλιν  αύτόν  τιμών  καί  φανερόν  ποιών,  δτι  δι'  αύτόν  γέγονε,  καθώς  καί  ό  Παΰλός 
φησιν  Ού  γάρ  έκτίσθη  άνήρ  διά  τήν  γυναίκα,  άλλα  γυνή  διά  τον  άνδρα.  Ού  τούτοις 
δέ  μόνον  αύτόν  άπεσέμνυνεν,  άλλα  καί  λόγον  αύτώ  μόνω  τών  πάντων  έχαρίσατο, 
καί  τής  αύτοϋ  γνώσεως  κατηξίωσε,  καί  τής  πρός  αύτόν  ομιλίας  άπολαύειν  έδωκεν, 
ώς  άπολαύειν  έκείνω  δυνατόν  ήν,  καί  άθανασίαν  παρέξειν  ύπέσχετο,  καί  πολλής  τής 
σοφίας  ένέπλησε,  καί  πνευματικήν  χάριν  ένέθηκεν,  ώς  καί  προφητεΰσαί  τινα.  Καί 
ταϋτα  πάντα  έδωρήσατο  ούδενός  προϋπηργμένου  κατορθώματος  παρ'  αύτοϋ.  Τί  ούν 
έκεΐνος  μετά  τοσαΰτα  καί  τηλικαϋτα  άγαθά;  Πιστότερον  τοϋ  ταϋτα  δωρησαμένου  τον 
έχθρόν  ένόμισε,  καί  τής  έντολής  τοϋ  ποιήσαντος  άλογήσας,  προετίμησε  τήν  άπάτην 
τοϋ  παντελώς  αύτόν  άφανίσαι  σπουδάσαντος  καί  πάντων  άθρόως  έκβαλεΐν  τών 
άγαθών.  Καί  προετίμησεν,  ούδέν  οΰτε  μέγα  ούτε  μικρόν  εύεργεσίας  ένεκεν 
έπιδειξαμένου  πρός  αύτόν  έκείνου,  άλλα  ρήματα  προσενέγκαντος  μόνον  αύτώ.  Άρ' 
ούν  έξήλειψεν  αύτόν  ό  Θεός,  τοσαύτην  άγνωμοσύνην  έξ  άρχής  καί  άπ'  αύτής,  ώς 
εΐπεΐν,  γραμμής  έπιδειξάμενον;  Τοϋτο  μέν  γάρ  κατά  τον  τοϋ  δικαίου  λόγον 
άκόλουθον  ήν,  τον  μυρία  μέν  παθόντα  καλά,  άντί  δέ  τούτων  άπό  παρακοής  καί 
άχαριστίας  εύθέως  τα  προοίμια  τοϋ  βίου  πεποιημένον,  άπολέσαι  καί  έκ  μέσου 
βαλεΐν.  'Ο  δέ  Θεός  ούχ  ήττον  ή  πρότερον  εύεργετών  αύτόν  διετέλεσε,  δεικνύς  δτι, 
κάν  μυριάκις  άμάρτωμεν  καί  άποστραφώμεν  αύτόν,  τα  πρός  σωτηρίαν  ήμΐν  αύτός 
οΐκονομών  ού  παύεται,  ιν'  αν  μέν  έπιστρέψωμεν,  καί  σωθώμεν  αν  δέ  έπιμένωμεν  τή 

κακία,  τό  γοΰν  αυτόν  τα  αύτοϋ  πράττειν  έκ  τούτου  περιγίνεται.  Δοκεΐ  μέν  ούν  τό 
έκβαλεΐν  τοϋ  παραδείσου,  καί  τό  κωλϋσαι  τοϋ  ξύλου  τής  ζωής,  καί  τό  παραδοϋναι  τώ 
θανάτω,  κολάζοντος  είναι  καί  τιμωρούμενου·  τό  δέ  προνοοϋντός  έστιν  ούχ  ήττον  ή 
καί  πρότερον.  Εί  γάρ  καί  παράδοξον  είναι  δοκεΐ  τό  λεγόμενον,  άλλ'  όμως  αληθές·  τα 
μέν  γάρ  γινόμενα  έναντία  άλλήλοις  ήν,  τα  δέ  άμφοτέρων  τέλη  σύμφωνα  καί 
άκόλουθα.  Οιόν  τι  λέγω·  Τό  άποκλεϊσαι  τοϋ  παραδείσου,  τό  κατοικίσαι  έναντίον,  τό 
άποτρέψαι  τοϋ  ξύλου  τής  ζωής,  τό  κωλϋσαι,  τό  ποιήσαι  θνητόν,  τό  τέως  άνώτερον 
άποφήναι  τής  άποφάσεως,  πάντα  δη  καί  τα  έξ  έκείνων  καί  τα  έκ  τούτων  ύπέρ  τής 
τούτου  σωτηρίας  έγένετο  καί  τιμής.  Καί  ύπέρ  μέν  των  προτέ47.429  ρων  ούδέν  αν 
εΐποιμι  παντί  γάρ  δήλόν  έστι,  δει  δέ  τον  ύπέρ  των  μετά  ταϋτα  δούναι  λόγον. 

γ'.  Πώς  ούν  είσόμεθα  ό'τι  καί  τά  δεύτερα  ύπέρ  των  έκείνω  συμφερόντων  ήν; 
’Άν  έννοήσωμεν  τί  τούτων  μη  γενομένων  έπαθεν  αν.  Τί  ούν  αν  έπαθεν;  Εί,  τοϋ 
διαβόλου  μετά  την  παράβασιν  έπαγγειλαμένου  δείξειν  αύτούς  ίσοθέους,  έπί  τής 
αύτής  έ'μεινε  τιμής,  τρισίν  αν  περιέπεσε  τοϊς  έσχάτοις  κακοϊς.  Πρώτον  μέν  γάρ  τον 
Θεόν  αν  ένόμισεν  είναι  βάσκανον,  καί  άπατεώνα,  καί  ψεύστην  δεύτερον  δέ  τον 
άληθώς  άπατεώνα,  καί  τοϋ  ψεύδους  καί  τής  βασκανίας  πατέρα,  καί  εύεργέτην  καί 
φίλον  καί  προς  τούτοις  άθάνατα  αν  διετέλεσεν  άμαρτάνων  τοϋ  λοιπού.  Τούτων  δέ 
αύτόν  άπάντων  άπήλλαξεν,  έκβαλών  τοϋ  παραδείσου  τότε.  Οϋτω  που  καί  ιατρός, 
άφείς  μέν  τό  έ'λκος  μείζονα  την  σηπεδόνα  έργάζεται,  έκκόπτων  δέ  κωλύει  περαιτέρω 
προελθεϊν  τοϋ  τραύματος  τήν  κακίαν.  Τί  ούν;  φησίν.  Ούκ  έ'στη  μέχρι  τούτων,  άλλά 
καί  ιδρώτας  καί  πόνους  προσέθηκεν,  ότι  ούδέν  οϋτω  προς  άνεσιν  άχρηστον  ώς  ή  τών 
άνθρώπων  φύσις  έστίν.  Εί  γάρ  καί  τούτων  έπικειμένων  ού  διαλιμπάνομεν 
άμαρτάνοντες,  τί  ούκ  αν  έτολμήσαμεν,  εί  προς  τρυφήν  καί  άργίαν  άνήκεν  ημάς  ό 
Θεός;  Πάσαν  γάρ  κακίαν,  φησίν,  έδίδαξεν  ή  άργία.  Καί  μαρτυρεί  τώ  λόγω  τά  καθ' 
ημέραν  γινόμενα,  καί  τά  έπί  τών  προγόνων  δέ  συμβάντα  τών  ήμετέρων.  Έκάθισε 
γάρ  ό  λαός,  φησί,  φαγεϊν  καί  πιεΐν,  καί  άνέστησαν  παίζειν  καί  πάλιν  Έλιπάνθη, 
έπαχύνθη,  έπλατύνθη,  καί  άπελάκτισεν  ό  ήγαπημένος.  Συνωδά  δέ  τούτοις  καί  ό 
μακάριος  Δαυίδ  φθέγγεται  λέγων  Όταν  άπέκτεινεν  αύτούς,  τότε  έξεζήτουν  αύτόν, 
καί  έπέστρεφον  καί  ώρθριζον  προς  τον  Θεόν.  Καί  τή  Ιερουσαλήμ  διά  τοϋ  'Ιερεμίου 
φησίν  ό  Θεός·  Διά  παντός  παιδεύθητι,  Ιερουσαλήμ,  όπως  αν  μή  άποστή  ή  ψυχή  μου 
άπό  σοϋ.  Ότι  δέ  ού  τοϊς  μοχθηροϊς  μόνον,  άλλά  καί  τοϊς  χρηστοΐς,  καί  ταπεινοΰσθαι 
καί  κάμπτεσθαι  προς  σωτηρίαν  έστί,  πάλιν  ό  προφήτης  φησίν  Αγαθόν  μοι,  Κύριε,  ότι 
έταπείνωσάς  με,  όπως  αν  μάθω  τά  δικαιώματά  σου.  Καί  μετά  τούτον  δέ  ό  'Ιερεμίας  τά 
αύτά  δη  ταϋτα  έκβοά  εί  καί  μή  ρήμασι  τοϊς  αύτοΐς·  Αγαθόν  άνδρί  όταν  άρη  ζυγόν 
βαρύν  έκ  νεότητος  αύτοϋ·  καθίσεται  κατά  μόνας,  καί  σιωπήσεται.  Καί  περί  έαυτοϋ  δέ 
τοϋ  Θεού  δεΐται  λέγων  Μή  γένη  φειδόμενός  μου  εις  άλλοτρίωσιν  έν  ημέρα  πονηρά. 
Καί  ό  μακάριος  δέ  Παύλος  ό  τοσοϋτον  έν  τή  χάριτι  διαλάμψας,  καί  τήν  άνθρωπίνην 
φύσιν  ύπερβάς,  ό'μως  καί  αύτός  έδεΐτο  τής  ώφελείας  τούτου  τοϋ  καλού·  διό  καί 
έλεγεν  Έδόθη  μοι  σκόλοψ  τή  σαρκί  άγγελος  Σατάν,  ΐνα  με  κολαφίζη,  ΐνα  μή 
ύπεραίρωμαι.  Ύπέρ  τούτου  τρις  τον  Κύριον  παρεκάλεσα,  καί  είπέ  μοι-  Αρκεί  σοι  ή 
χάρις  μου·  ή  γάρ  δύναμίς  μου  έν  άσθενεία  τελειοϋται.  Καίτοι  γε  ένήν  καί  χωρίς 
διωγμών  καί  θλίψεων  καί  πόνων  καί  ιδρώτων  κατορθωθήναι  τό  κήρυγμα,  άλλ’ 
όμως  ούκ  ήθέλησεν  ό  Χριστός  τών  κηρυττόντων  φειδόμενός.  Διά  τοϋτό  φησίν 
αύτοΐς·  Έν  τώ  κόσμω  θλΐψιν  έ'ξετε.  Καί  τοϊς  βουλομένοις  δέ  εις  τήν  βασιλείαν 
βαδίζειν,  διά  τής  έστενοχωρημένης  τούτο  κελεύει  ποιεΐν  όδοϋ,  ώς  ούκ  ένόν 
έτέρωθεν  έκεΐσε  έλθεΐν.  Ούτως  αί  θλίψεις  καί  οί  πειρασμοί  καί  τά  συμβαίνοντα  ήμΐν 
άνιαρά  τών  χρηστών  ούχ  ήττον  τήν  κηδεμονίαν  τοϋ  Θεού  ήμΐν  ένδείκνυνται.  Καί  τί 
λέγω  τάς  θλίψεις  47.430  τάς  ένθάδε;  τής  γάρ  βασιλείας  τών  ούρανών  ούκ  έ'λαττον  ή 
τής  γεέννης  άπειλή  παρίστησι  τήν  φιλανθρωπίαν  αύτοϋ.  Εί  γάρ  μή  γέεννα  ήπείλητο, 

4 

|  Ερευνητικό  έργο:  ΔΡΟΜΟΙ  ΤΗΣ  ΠΙΣΤΗΣ  -  ΨΗΦΙΑΚΗ  ΠΑΤΡΟΛΟΓΙΑ.  Η  Εργαστήριο  Διαχείρισης  Πολιτισμικής  Κληρονομιάς,  νννννν.αθοίΘΒη.ατ/ουΙίυταΙίΘο/οΙιιηΙΒό· 

■•Εϊ  ·  Χρηματοδότηση:  ΚΠ  Ιηίθττθς  ΜΙΑ  (ΕΤΠΑ  75%,  Εθν.  πόροι  25%).  Πανεπιστήμιο  Αιγαίου,  Τμήμα  Πολιτισμικής  Τεχνολογίας  και  Επικοινωνίας,  ©  2006. 


ούκ  άν  τις  ταχέως  επέτυχε  των  έν  τοΐς  ούρανοϊς  αγαθών.  Ουδέ  γάρ  αρκεί  μόνη  ή  των 
χρηστών  έπαγγελία  προτρέψαι  προς  αρετήν,  μη  καί  του  φόβου  τών  δεινών 
ώθοϋντος  τούς  ραθυμότερον  προς  έκείνην  διακειμένους.  Διά  τούτο  και  τού 
παραδείσου  την  αρχήν  έξέβαλε  τον  πρωτόπλαστον,  ότι  ή  παρασχεθεϊσα  αύτώ  τιμή 
χείρονα  αύτόν  άπειργάζετο  άν,  εϊπερ  έμενεν  άσάλευτος  καί  βέβαια  έκείνη  τής 
έντολής  κινηθείσης.  Καί  τί  λέγω  τον  Άδάμ;  Τί  γάρ  ούκ  άν  έποίησεν  ό  Κάϊν  έν 
παραδείσιο  στρεφόμενος,  καί  τρυφής  άπολαύων  τοσαύτης,  όπου  γε  καί  τούτων 
έστερημένος,  καί  τού  πατρός  τήν  τιμωρίαν  παρά  πόδας  ορών,  ούδ'  ούτως 
έσωφρονίζετο,  άλλ'  είς  μείζονα  κακίαν  έξέπιπτε,  φόνον  πρώτος  αύτός  καί  εύρών  καί 
τολμήσας,  καί  φόνον  τον  πάντων  έναγέστερον;  Ούδέ  γάρ  κατά  μικρόν,  ούδ'  έν 
χρόνιο  πολλώ  προσήλθε  τώ  καινώ  τούτιρ  μιάσματι,  άλλ'  άθρόως  καί  έξαίφνης  προς 
αύτήν  εύθέως  άνεπήδησε  τήν  κορυφήν,  τον  κοινωνήσαντα  τών  αύτών  ώδίνων 
αύτώ,  τον  ήδικηκότα  ούδέν,  πλήν  εί  τό  τιμήσαι  τον  Θεόν  άδίκημα  ωετο,  τούτον 
λοχήσας  καί  άνελών.  Σύ  δέ  μοι  κάνταΰθα  πάλιν  τού  Θεού  τήν  φιλανθρωπίαν 
κατάμαθε·  ότε  μέν  γάρ  είς  αύτόν  ύβρισε,  διά  τών  λόγων  αύτόν  νουθετεί,  καί 
παραμυθεϊται  λυπούμενον  ότε  δέ  έμάνη  κατά  τού  άδελφοΰ,  τότε  δή  έπεξέρχεται,  καί 
τήν  τιμωρίαν  έπάγει.  Καίτοι  καί  τά  πρότερα  τής  αύτής  κολάσεως,  μάλλον  δέ  καί 
χαλεπωτέρας  άξια  ήν.  Εί  γάρ  επ'  άνθρώπων,  όταν  τις  τών  οίκετών  τά  μέν  άμείνω 
φυλάττη  έαυτώ,  τά  δέ  φαυλότερα  τώ  δεσπότη  προσάγη,  δεινόν  τό  πράγμα  καί  ύβρις 
είναι  δοκεϊ,  πόσιρ  μάλλον  έπί  Θεού;  Ό  δέ  Κάϊν  ού  τούτο  μόνον  ήμαρτεν,  άλλά  καί 
έτερον  ούχ  ήττον,  τό  δυσχεράναι  τή  τιμή  τού  άδελφοΰ.  Εί  μέν  γάρ  ώς  άμαρτών 
μετεγίνωσκεν,  άποδεκτός  τής  καλλίστης  ταύτης  μεταβολής  ήν  νΰν  δέ  ού  μετάνοιας, 
άλλά  καί  ζήλου  καί  βασκανίας  ή  σύγχυσις  ήν,  καί  τό  τέλος  άπέδειξε.  Μόνον  γάρ  ούκ 
ώργίζετο  τώ  Θεώ,  ότι  μή  έτίμησεν  αύτόν  ύβρισθείς,  καί  προΰθηκε  τον  άκόλαστον 
τού  έπιεικοΰς·  άλλ'  όμως  καί  οΰτω  σφοδράν  τών  άμαρτημάτων  άπαιτούντων  τήν 
τιμωρίαν  έλαττον  πολλώ  τής  άξίας  κέχρηται  τώ  πεπλημμεληκότι,  καί 
φλεγμαίνουσαν  αύτού  καταστέλλειν  πειράται  τήν  ψυχήν.  Άπό  γάρ  θυμού  ή  άθυμία 
έκείνη  ήν  διό  καί  φησι  προς  αύτόν  'Ησύχασον.  Ταύτα  δέ  έλεγεν,  είδώς  μέν  οί 
προβήσεται  κακού,  βουλόμενος  δέ  πάσαν  τοΐς  άγνωμονούσιν  έκκόψαι  πρόφασιν.  Εί 
γάρ  έκολάσθη  παρά  τήν  άρχήν,  πολλά  άν  είπον  τοιαύτα  πολλοί·  ού  γάρ  ένήν 
παρακαλέσαι  λόγω,  καί  νουθετήσαι,  καί  έπιπλήξαι  πρότερον,  καί  τότε  τοΐς  αύτοϊς 
έπιμένοντα  μετελθεϊν;  Πολλής  ώμότητος  καί  άπηνείας  αΰτη  ή  κόλασις.  Διά  τούτο 
μακροθυμεί  ταϊς  είς  αύτόν  ύβρεσιν  ό  Θεός,  άμα  μέν  έπιστομίζων  έκείνους,  άμα  δέ  καί 
δεικνύς  ότι  καί  τον  πατέρα  τού  Κάϊν  δι'  άγαθότητα  έπαίδευσε,  προς  δέ  καί  είς 
μετάνοιαν  άγων  τούς  μετά  ταύτα  διά  τής  τοιαύτης  χρηστότητος  αύτού.  Επειδή  δέ 
κατά  τήν  σκληρότητα  αύτού,  47.431  καί  άμετανόητον  καρδίαν  έθησαύρισεν  έαυτώ 
τήν  οργήν,  τό  τηνικαύτα  έπεξέρχεται·  εί  δέ  καί  μετά  τον  φόνον  έμεινεν  άτιμώρητος, 
καί  έφ'  έτερον  άν  προήλθε  μεϊζον  κακόν.  Ούδέ  γάρ  έστιν  εΐπεΐν  ότι  παρά  άγνοιαν 
έπλημμέλησεν  ό  γάρ  ό  νεώτερος  συνήκε,  πώς  άν  ούτος  ήγνόησε;  Πλήν  άλλ',  εί 
βούλει,  κείσθω  καί  άγνοιας  είναι  τό  πρότερον  μετά  τό  άκοΰσαι  τό,  'Ησύχασον,  μετά 
τό  συγγνώμης  τυχεϊν,  άπό  ποιας  άγνοιας  έπί  τον  φόνον  ήρχετο,  καί  τήν  γήν 
έμόλυνε,  καί  τούς  τής  φύσεως  νόμους  άνέτρεψεν;  'Οράς  ώς  ούδέ  τά  πρότερα  τού 
άγνοεϊν  ήν,  άλλά  κακίας  καί  πονηριάς  καί  μιαρίας  τής  έσχατης;  Τίς  ούν  ή  τούτων 
τιμωρία;  Στενών  έση,  φησί,  καί  τρέμων  έπί  τής  γής.  Δοκεϊ  μέν  ούν  ή  κόλασις  είναι 
πικρά·  άλλ’  ούκ  έάν  τό  άμάρτημα  λογισώμεθα,  καί  αύτήν  δέ  τήν  τιμωρίαν 
διασκεψώμεθα  καλώς.  'Ότε  γάρ  προσήνεγκε  κακώς,  ήλγησεν,  ότι  ύβρίσας  ούκ 
έτιμήθη  παρά  τού  ύβρισθέντος  Θεού,  νουθετούντα  αύτόν  διέπτυσε,  φόνον  έτόλμησε 
πρώτος,  μάλλον  δέ  καί  φόνου  πολλώ  μίασμα  έναγέστερον,  έλύπησε  τούς 
γεγεννηκότας,  έψεύσατο  τώ  Θεώ.  Μή  γάρ  φύλαξ  είμί  τού  άδελφοΰ  μου;  φησί·  καί 

αντί  τούτων  απάντων  φόβω  κολάζεται  μόνον  καί  τρόμω.  ’Αλλ'  όμως  καί  την 
χρηστότητα  του  Θεού  ούκ  άπό  του  πραοτέραν  είναι  μόνον  τής  άμαρτίας  την 
τιμωρίαν  εϊποιμι  αν  φαίνεσθαι,  άλλά  καί  άπό  του  κέρδος  αυτήν  έχειν  ού  τό  τυχόν. 
Το  δέ  κέρδος  ήν  σωφρονίζεσθαι  τούς  έξής  άπαντας,  καί  γίνεσθαι  βελτίους  διά  τής  εις 
έκεϊνον  έπιτιμήσεως.  Διά  τούτο  ούκ  άνεϊλεν  αύτόν  ούδέ  γάρ  ήν  ίσον  άκούειν  ότι 
Κάϊν  τις  άνελών  άδελφόν  άπέθανε,  καί  όράν  τον  άνελόντα  δίκην  τίνοντα.  Τότε  μέν 
γάρ  καν  ήπιστήθη  τούτο  λεγόμενον  διά  την  τού  μύσους  υπερβολήν  νυνί  δέ 
φαινόμενος  καί  παρών,  καί  πολλούς  καί  έπί  πολύν  χρόνον  μάρτυρας  τής  τιμωρίας 
ποιούμενος,  κατάδηλον  καί  πιστόν  καί  τοϊς  τότε  καί  τοϊς  έφεξής  κατέστησε  τό 
γεγονός.  Τί  ούν  τούτο  προς  έκεϊνον,  φησί;  Μάλιστα  μέν,  καί  τής  αύτού  προενόησε 
σωτηρίας,  ότε  προανέστελλεν  αύτού  την  λύσσαν  τό  γε  αύτού  μέρος  διά  τής  των 
λόγων  παραινέσεως.  Εί  δέ  καί  την  τιμωρίαν  αύτήν  τις  έξετάσειε,  καί  έκ  ταύτης 
πολλήν  όψεται  την  ώφέλειαν  ούσαν.  Εί  μέν  γάρ  αύτόν  άπέκτεινεν  εύθέως  ό  Θεός, 
ούκ  αν  τινα  προθεσμίαν  αύτω  μετάνοιας  καί  βελτιώσεως  έ'δωκε-  τότε  δέ  τρόμω  καί 
δέει  συζών,  εί  μη  λίαν  άναίσθητος  ήν,  καί  θηρίον  μάλλον  ή  άνθρωπος,  πολλά  αν  άπό 
ταύτης  έκέρδανε  τής  ζωής.  Χωρίς  δέ  τούτων  έλάττονα  αύτω  την  μέλλουσαν  κόλασιν 
διά  ταύτης  τής  τιμωρίας  είργάζετο.  Τά  μέν  γάρ  έν  τω  παρόντι  βίω  έπαγόμενα  ήμϊν 
παρά  τού  Θεού  λυπηρά  ή  κολαστήρια  των  έκεϊ  βασάνων  ύποτέμνεται  μέρος  ού 
μικρόν.  Καί  τούτου  τάς  μαρτυρίας  άπό  των  θείων  τις  αν  άγάγοι  Γραφών.  Ό  μέν  γάρ 
Χριστός  τοϊς  μαθηταΐς  διαλεγόμενος,  καί  τά  κατά  τον  Λάζαρον  διηγούμενος,  φησί 
τον  Αβραάμ  ίκετευόμενον  παρά  τού  πλουσίου  άκρω  τω  δακτύλιο  μικρόν  έπιστάξαι 
φλεγομένη  τή  γλώσση  είπεΐν  προς  αύτόν  Τέκνον,  μνήσθητι  ότι  άπέλαβες  σύ  τά 
άγαθά  έν  τή  ζωή  σου,  καί  Λάζαρος  τά  κακά·  νΰν  δέ  ούτος  ώδε  παρακαλεΐται,  σύ  δέ 
όδυνάσαι.  Ό  δέ  Παύλος  Παύλον  δέ  όταν  ειπω,  τά  τού  Χριστού  λέγω  πάλιν 
προστάγματα·  αύτός  γάρ  την  μακαρίαν  έκείνην  έκίνει  ψυχήν,  τοϊς  Κορινθίοις 
έπιστέλλων  ποτέ  περί  τού  47.432  πεπορνευκότος,  κελεύει  τον  τοιοΰτον  παραδοθήναι 
τω  σατανά  εις  όλεθρον  τής  σαρκός,  ινα  τό  πνεύμα  σωθή  έν  τή  ημέρα  τού  Κυρίου 
ημών  Ιησού  Χριστού.  Καί  τοϊς  αύτοΐς  πάλιν  ύπέρ  των  άναξίως  τοϊς  μυστηρίοις 
κοινωνούντων  διαλεγόμενος,  Διά  τούτο,  φησί,  πολλοί  έν  ύμΐν  άσθενεΐς  καί 
άρρωστοι,  καί  κοιμώνται  ικανοί.  Εί  γάρ  έαυτούς  έκρίνομεν,  ούκ  αν  έκρινόμεθα· 
κρινόμενοι  δέ  ύπό  Κυρίου  παιδευόμεθα,  ϊνα  μη  σύν  τω  κόσμω  κατακριθώμεν.  Είδες 
φιλανθρωπίαν  άφατον,  καί  πλούτον  χρηστότητος  άπειρον;  είδες  πώς  άπαντα 
πράττει  καί  πραγματεύεται  ό  Θεός,  ϊνα  καί  άμαρτάνοντες  δυνηθώμεν  πραοτέραν  τής 
όφειλομένης  ύποστήναι  την  κόλασιν,  ή  καί  άπαλλαγήναι  τέλεον; 

δ'.  Εί  δέ  λέγοι  τις,  τίνος  ούν  ένεκεν  ού  τον  έξ  άρχής  άπατήσαντα  ήφάνισε; 
καί  τούτο  σφόδρα  κηδόμενος  ημών.  Εί  μέν  γάρ  προς  βίαν  ό  μιαρός  έκεΐνος  έκράτει, 
είχεν  άν  τινα  λόγον  τό  ζητούμενον  εί  δέ  ταύτης  μέν  άφήρηται  τής  δυνάμεως, 
πείθων  δέ  μόνον  τό  μη  πεισθήναι  δέ  έφ'  ήμϊν,  τίνος  ένεκεν  τής  εύδοκιμήσεως  την 
πρόφασιν  περιαιρεΐς,  καί  την  των  στεφάνων  έκκόπτεις  ύπόθεσιν;  Προς  δέ  τούτοις  εί 
μέν  είδώς  αύτόν  άκαταγώνιστον  όντα,  καί  πάντων  μέλλοντα  κρατεΐν,  είτα  άφήκεν, 
ήν  μέν  ούδέ  ούτως  άξιον  ύπέρ  τούτων  άπορεΐν  καί  γάρ  καί  τότε  παρ'  ημάς  έγίνετο 
τό  κρατεΐν  έκεϊνον  καί  νικάν  τούς  ού  βιαζομένους,  άλλ'  έκόντας  ύποκλινομένους 
αύτω·  πλήν  άλλ'  όμως  ούδέ  τούτο  ήρκεσεν  άν  τοϊς  βουλομένοις  άγνωμονεΐν.  Εί  δέ 
πολλοί  μέν  είσίν  οί  περιγενόμενοι  τής  έκείνου  δυνάμεως  ήδη,  πολλοί  δέ  οί 
περιεσόμενοι  πάλιν,  τί  τούς  μέλλοντας  εύδοκιμεΐν,  καί  λαμπράν  έπιδείκνυσθαι 
νίκην,  τοσαύτης  άποστερεΐς  τιμής;  Διά  τούτο  γάρ  εΐασεν,  ϊνα  αύτόν  καταβάλωσιν  οί 
πρότερον  ήττηθέντες  ύπ'  αύτού-  δ  πάσης  αύτω  κολάσεως  μεΐζον,  καί  προς  έσχάτην 
κατάκρισιν  άγαγεΐν  ικανόν.  Άλλ'  ού  πάντες  αύτού  περιέσονται,  φησί.  Καί  τί  τούτο 
προς  τό  λεγόμενον;  Πολλω  γάρ  δικαιότερον  τούς  μέν  γενναίους  λαμβάνειν 

άφορμάς,  έν  αίς  την  προαίρεσιν  έπιδείξονται  την  αυτών,  τούς  δέ  ού  τοιούτους  από 
τής  οικείας  κολάζεσθαι  ραθυμίας,  ή  διά  τούτους  έκείνους  έπηρεάζεσθαι.  Νϋν  μεν  γάρ 
ό  φαύλος,  καν  άδικήται,  ού  παρά  τον  άνταγωνιστήν,  άλλά  παρά  την  αύτοϋ  νωθρείαν 
κρατούμενος·  καί  τούτο  δηλοΐ  τό  πλήθος  των  νικώντων  αύτόν  τότε  δέ  αν  οί 
σπουδαίοι  διά  τούς  φαύλους  έπηρεάσθησαν,  ούκ  έ'χοντες  όπου  τή  άνδρεία  χρήσονται 
δι'  έκείνους·  και  έγένετο  παρόμοιον,  ώσπερ  αν  εϊ  τις  άγωνοθέτης  άθλητάς  έ'χων  δύο, 
τον  μέν  καί  συμπλακήναι  έτοιμον  τώ  άνταγωνιστή,  καί  καρτερίαν  έπιδείξασθαι 
πολλήν,  καί  στέφανον  άναδήσασθαι,  τον  δέ  τής  ταλαιπωρίας  έκείνης  άργίαν 
προτιμώντα  καί  τρυφήν,  λαβών  έκ  μέσου  τον  άνταγωνιστήν,  άμφοτέρους 
άπρακτους  έκπέμψειε  παρ’  αύτοΰ.  47.433  Οΰτω  μέν  γάρ  ό  σπουδαίος  διά  τον  φαΰλον 
έπηρεάσθη,  έκεΐνος  δέ  ούκέτι  διά  τον  γενναϊον  κακός,  άλλά  διά  την  κακίαν  την 
αύτοΰ.  Καί  νΰν  μέν  δοκεϊ  τό  ζητούμενον  αύτοϊς  είναι  περί  τού  διαβόλου·  κατά  δέ  την 
άκολουθίαν  ό  λόγος  ούτος  προϊών  τήν  αύτοΰ  πολλοϊς  έγκαλέσει  καί  μέμψεται  την 
πρόνοιαν,  καί  τήν  δημιουργίαν  άπασαν  διαβαλεϊ  τού  Θεού.  Καί  γάρ  τής  τού  στόματος 
καί  τής  τών  οφθαλμών  κατηγορήσει  διαπλάσεως·  διά  τούτων  μέν  γάρ  έπιθυμοΰσιν 
ών  ού  δει,  καί  είς  μοιχείαν  έμπίπτουσιν  οί  πολλοί·  δι'  έκείνου  δέ  βλασφημοΰσι,  καί 
τά  ολέθρια  τών  δογμάτων  προφέρουσιν  έτεροι.  Άρ’  ούν  διά  τοΰτο  χωρίς  γλώττης  καί 
οφθαλμών  γενέσθαι  τούς  άνθρώπους  έχρήν;  Ούκοΰν  καί  τούς  πόδας  έκκόψομεν,  καί 
τάς  χεϊρας  άποτεμοΰμεν,  έπειδή  αύται  μέν  αιμάτων  πλήρεις  είσίν,  έκεϊνοι  δέ  είς 
κακίαν  τρέχουσι.  ’Αλλ'  ούδέ  τά  ώτα  τήν  άπήνειαν  τού  λόγου  τούτου  δυνήσεται 
έκφυγεΐν  καί  γάρ  άκοήν  ματαίαν  παραδέχεται,  καί  τήν  τών  δογμάτων  φθοράν 
παραπέμπει  τή  ψυχή-  ώστε  καί  ταΰτα  άφαιρήσομεν.  Εί  δέ  τούτο,  καί  σϊτα,  καί  ποτά, 
καί  ούρανόν,  καί  γήν,  καί  θάλατταν,  καί  ήλιον,  καί  φώς,  καί  σελήνην,  καί  τον  τών 
άστρων  χορόν,  καί  πάντα  τών  άλογων  τά  γένη·  πού  γάρ  έσται  χρήσιμα  ταΰτα,  τοΰ  δι' 
όν  έγένετο  πάντα  κατακοπέντος  ούτως  έλεεινώς;  Όρας  τον  γέλωτα  καί  τήν  άτοπίαν 
είς  ήν  ό  λόγος  καταστρέφειν  άναγκάζεται;  Ό  γάρ  διάβολος  έαυτώ  κακός,  ούχ  ήμϊν 
ήμεΐς  γάρ  εί  βουλοίμεθα  καί  πολλά  καρπωσόμεθα  δι'  αύτοΰ  καλά,  άκοντος  μέν  καί 
μή  βουλομένου'  τό  δέ  θαύμα  καί  έν  τούτιρ  μεΐζον,  καί  τής  τού  Θεού  φιλανθρωπίας  ή 
ύπερβολή.  Τό  γάρ  βελτίους  γίνεσθαι  τούς  άνθρώπους  δάκνει  μέν  αύτόν  καί  αύτό 
καθ'  έαυτό  καί  λυπεί-  όταν  δέ  καί  δι'  αύτοΰ  τούτο  προξενήται  ήμϊν,  ούδ'  ένεγκεϊν 
δυνήσεται  τήν  έπήρειαν.  Πώς  ούν  προξενεΐται  δι'  αύτοΰ;  Δεδοικότες  αύτοΰ  τήν 
ώμότητα  καί  τάς  συνεχείς  έπιβουλάς,  καί  τάς  έπαλλήλους  μηχανάς,  τον  πολύν 
ύπνον  άποκρουόμεθα,  νήφομεν,  μεμνήμεθα  τοΰ  Κυρίου  διαπαντός.  Καί  ότι  ούκ  έμός 
ούτος  ό  λόγος,  άλλά  τοΰ  μακαρίου  Παύλου,  άκουσον  πώς  διά  τών  αύτών  σχεδόν 
ρημάτων  διεγείρει  τούς  καθεύδοντας  τών  πιστών.  Τοϊς  γάρ  Έφεσίοις  έπιστέλλων 
οΰτω  πώς  φησιν  Ούκ  έστιν  ήμϊν  ή  πάλη  προς  αίμα  καί  σάρκα,  άλλά  προς  τάς  άρχάς, 
προς  τάς  έξουσίας,  προς  τούς  κοσμοκράτορας  τοΰ  σκότους  τοΰ  αίώνος  τούτου,  προς 
τά  πνευματικά  τής  πονηριάς  έν  τοϊς  έπουρανίοις.  Ταΰτα  δέ  έλεγεν,  ού  καταβαλεΐν 
αύτούς,  άλλά  διαναστήσαι  βουλόμενος.  Καί  ό  Πέτρος  δέ,  Νήψατε,  φησί, 
γρηγορήσατε,  ότι  ό  άντίδικος  ύμών  διάβολος  ώς  λέων  ώρυόμενος  περιπατεΐ,  ζητών 
τίνα  καταπίη·  φ  άντίστητε  στερεοί  τή  πίστει.  Τοΰτο  δέ  είπε  σφοδροτέρους 
έργάσασθαι  θέλων,  καί  πεΐσαι  πλείονα  προς  τον  Θεόν  τήν  οικειότητα  έχειν.  'Ο  γάρ 
έφεστώτα  τον  έχθρόν  ορών,  μάλλον  προστρέχει  καί  συμπλέκεται  τώ  δυναμένω 
βοηθεΐν.  Οΰτω  που  καί  τά  παιδία  τά  μικρά,  όταν  μέν  ϊδη  τι  τών  φοβερών,  είς  τον  τής 
μητρός  καταφεύγοντα  κόλπον,  καί  έκκρεμασθέντα  τών  ίματίων  έκείνης,  έχεται 
αύτών  άσφαλώς,  καί  πολλών  άνθελκόντων  πολλάκις,  ούκ  άφίσταται·  όταν  δέ  μηδέν 
ή  τό  θορυβούν,  ούδέ  καλούσης  έκείνης  καί  έφελκομένης  άνέχεται,  άλλά  καί 
καλοΰσαν  διαπτύει,  καί  πολλά  προς  τό  έπισπάσασθαι  μηχανωμένην  άποστρέφεται, 
καί  τραπέζης  κειμένης  47.434  καταφρονεί.  Διά  τοΰτο  πολλαί  τών  μητέρων  έπειδάν 

μηδέν  ίσχύσωσι  παρακαλοΰσαι,  μορμολύκεια  καί  φόβητρα  κατασκευάζουσαι,  ούτως 
αυτών  σοφίζονται  την  έπάνοδον,  καί  πείθουσι  προσδραμεϊν  πάλιν  αύταϊς.  Τούτο  δε 
ούκ  έπι  των  παιδιών  γίνεται  μόνον,  άλλα  καί  έφ'  ημών.  Όταν  γάρ  ημάς  ό  Πονηρός 
φοβή  καί  ταράττη,  τότε  σωφρονιζόμεθα,  τότε  έαυτούς  έπιγινώσκομεν,  τότε  μετά 
πολλής  τής  σπουδής  τώ  Θεώ  προστρέχομεν  εί  δε  ήφανίσθη  παρά  τήν  άρχήν  ούτος 
καί  γέγονεν  έκποδών,  τάχα  ούδέ  ύπέρ  τών  παρελθόντων  αν  έπίστευσαν  οί  πολλοί· 
οιον  ότι  τον  άνθρωπον  ήπάτησε,  καί  τών  πολλών  έκείνων  έξέβαλεν  άγαθών  άλλα 
τον  Θεόν  φθόνω  καί  βασκανία  τούτο  πεποιηκέναι  είπον  αν.  Όπου  γάρ  καί  νΰν  είσιν 
οί  ταΰτα  τολμώντες  μετά  τήν  τοσαύτην  άπόδειξιν  τής  άπάτης  αύτοΰ,  εί  μηδέ  δλως 
πείραν  έ'λαβον  τής  κακουργίας  έκείνου,  τί  ούκ  αν  είπον,  τί  ούκ  αν  έφθέγξαντο; 
Όλως  δέ  εί  χρή  μετά  άκριβείας  τοϊς  γενομένοις  προσέχειν,  ούδέ  είς  άπαντα  ημάς  ό 
διάβολος  ώθεϊ,  άλλά  πολλά  μέν  καί  αύτός  έργάζεται  κακά,  πολλά  δέ  καί  ημείς 
έαυτοϊς  ραθυμία  καί  καταφρονήσει  μόνον.  Πού  γάρ,  ίνα  πάλιν  έπί  τήν  άρχήν 
έπανέλθωμεν,  προσεπέλασεν  ό  διάβολος  τώ  Κάϊν,  καί  τον  φόνον  πράξαι  παρήνεσε; 
Τή  μέν  γάρ  τούτου  μητρί  φαίνεται  διαλεγόμενος  καί  τήν  άπάτην  κατασκευάζων 
ένταΰθα  δέ  ούκέτι,  πλήν  ε’ί  τις  αύτόν  τούς  πονηρούς  λογισμούς  ύποβεβληκέναι  φαίη, 
καί  τούτο  δέ  παρά  τον  καταδεξάμενον  καί  πεισθέντα  καί  τήν  άρχήν  αύτώ 
παρεσχηκότα  τής  έφόδου.  Άλλ'  όμως  ούδέ  ούτως  αύτόν  εϊασεν  ό  Θεός,  άλλ'  έπέμενε 
παιδεύων  καί  νουθετών,  δι’  ών  έδόκει  κολάζειν  αύτόν.  Καί  τί  λέγω  τού  Κάϊν  τήν 
τιμωρίαν,  άνδρός  ένός,  όπου  γε  καί  ό  κατακλυσμός,  ένθα  τοσούτων  άνδρών  άπώλεια 
δύναιτ’  αν  ήμϊν  έμφήναι  τήν  κηδεμονίαν  τού  Θεού;  Πρώτον  μέν  γάρ  ούχ  άπλώς  ούδέ 
άπροσδοκήτως  έπήγαγεν  έκεϊνα  τά  δεινά,  άλλά  καί  προεϊπε,  καί  ού  προ  χρόνου 
βραχέος,  άλλά  καί  προ  είκοσι  ετών  καί  έκατόν.  "Επειτα,  ίνα  μή  διά  τό  μήκος  τής 
προρρήσεως  είς  λήθην  έμπέσωσι  καί  ραθυμίαν,  παρεσκεύασε  τήν  κιβωτόν 
τεκταίνεσθαι  κατ’  οφθαλμούς  έκείνων  αύτών,  πάσης  φωνής  λαμπρότερον  βοώσαν 
τού  Θεού  τήν  άπειλήν.  Ό  μέν  γάρ  Κάϊν  έξέπεσεν  ήδη  τής  τών  άνθρώπων  διανοίας, 
έκείνη  δέ  προ  τών  όψεων  αύτών  κειμένη,  συνεχώς  τών  άπειληθέντων  τήν  μνήμην 
διήγειρεν.  ’Αλλ'  ούδέ  ούτως  έσωφρονίσθησαν,  άλλ'  έπέμενον  προκαλούμενοι  καί 
έ'λκοντες  καθ'  έαυτών  τά  κακά.  Ό  γάρ  Θεός  ούτε  άπειλήσαι  κατακλυσμόν  ούτε 
έπαγαγεϊν  ήθέλησεν,  ώσπερ  ούδέ  τήν  γέενναν  αύτήν,  άλλά  πάντων  ημείς  αίτιοι 
τούτων  δπερ  καί  σοφώτατός  τις  συνιδών  έλεγεν  ότι,  Ό  Θεός  θάνατον  ούκ  έποίησεν, 
ούδέ  τέρπεται  επ'  άπωλεία  ζώντων.  Καί  αύτός  δέ  διά  τού  προφήτου  οΰτω  φησί·  Μή 
γάρ  θελήσω  τον  θάνατον  τού  αμαρτωλού,  ώς  τό  έπιστρέψαι  καί  ζην  αύτόν.  Όταν  δέ 
μή  έπιστραφώμεν,  τήν  άπώλειαν  καί  τον  θάνατον  ημείς  καθ'  έαυτών  έπάγομεν,  ούχ 
ό  μή  βουλόμενος  ημάς  άπολέσθαι  Θεός,  καί  τήν  τού  διαβόλου  φυγεϊν  οδόν 
ύποδεικνύς.  Άρ'  47.435  ούν  τούτο  μόνον  έχομεν  είπεϊν  ύπέρ  τού  κατακλυσμού, 
κέρδος  δέ  ούδέν  εύρήσομεν  έξ  αύτοΰ  γεγονός;  Άλλ'  ούδέ  έστιν  είπεϊν  όσον  καί  τοϊς 
τετελευτηκόσιν  αύτοΐς  καί  τοϊς  μετ'  έκείνους  γεγενημένοις  ύπήρξεν.  Εκείνοι  μέν 
γάρ  περαιτέρω  προελθεΐν  τής  κακίας  έκωλύθησαν  οί  δέ  μετ'  έκείνους  έκείνων 
μειζόνως  έκέρδανον,  τής  ζύμης,  ώς  άν  τις  ε’ίποι,  καί  τής  ύποθέσεως  τών  κακών, 
άφανισθείσης  έκ  μέσου  μετά  τών  τολμησάντων  αύτών.  Εί  γάρ  καί  χωρίς 
παραδείγματος  εύκόλως  δύναιντ'  άν  εύρεΐν  οί  άνθρωποι  τά  κακά,  τί  ούκ  άν  έκραξαν 
πολλών  δντων  τών  παρακαλούντων  αύτούς  έπί  τάς  πράξεις  τάς  πονηράς;  Όπερ  ίνα 
μή  γένηται,  μηδέ  τοσούτους  διδασκάλους  οί  μετά  ταΰτα  φαυλότητος  έχωσι,  πάντας 
αύτούς  άρδην  άπώλεσεν. 

ε.  Άλλά  τίς  ό  σοφός  λόγος,  μάλλον  δέ  ό  άνόητος,  τών  πράττειν  μέν  ούδέν 
βουλομένων  άγαθόν,  πάντα  δέ  ζητούντων  καί  λεγόντων,  ίνα  τών  οικείων 
άμαρτημάτων  τήν  αιτίαν  έπί  τον  Θεόν  άγάγωσιν;  Εί  μή  συνεχώρησε,  φησίν,  ό  Θεός, 
ούδ'  άν  προσήλθεν  ό  διάβολος,  ούδ'  άν  ήπάτησε  τήν  άρχήν.  Άλλ'  ούδ'  άν  έ'μαθεν  ό 

Άδάμ  δσον  είχεν  αγαθόν,  ούδ'  αν  έκ  τής  άπονοίας  έκείνης  κατέβη  ποτέ.  Ό  γάρ 
τοσούτου  έαυτόν  καταξιών,  ώς  καί  θεός  γενέσθαι  προσδοκάν,  τί  ούκ  αν  έτόλμησεν 
ούτος,  μή  σωφρονισθείς;  Θώμεν  δε  μήτε  συμβεβουλευκέναι  τι  τον  διάβολον,  μήτε 
ό'λως  διειλέχθαι  τή  Εύα  περί  του  ξύλου·  άρα  αν  άπταιστοι  διετέλεσαν  μή  γενομένου 
τούτου;  Ούκ  έστιν  είπεϊν.  'Ο  γάρ  ύπό  τής  γυναικός  ούτως  εύκόλως  άναπεισθείς, 
ούτος  καί  διαβόλου  ούκ  δντος  ταχέως  αν  άφ'  εαυτού  προς  την  αμαρτίαν  κατέπεσεν 
δ  και  μείζω  αν  αύτω  την  τιμωρίαν  έποίησε.  Χωρίς  δέ  τούτων  ούδέ  νϋν  τής  τού 
διαβόλου  μόνον  άπατης  τό  παν  έστιν,  άλλα  καί  ύπό  τής  οικείας  έπιθυμίας  άλοϋσα 
κατέπεσεν  ή  γυνή.  Καί  τούτο  ή  Γραφή  παρεδήλωσεν  εΐποΰσα·  Καί  ειδεν  ή  γυνή  δτι 
καλόν  τό  ξύλον  είς  βρώσιν,  καί  δτι  άρεστόν  τοϊς  όφθαλμοϊς  ίδεϊν,  καί  ώραϊον  τού 
κατανοήσαι·  καί  λαβοΰσα  τού  καρπού  αύτοΰ  έφαγε.  Καί  ού  τον  διάβολον 
άπαλλάττων  των  τής  έπιβουλής  έγκλημάτων  ταΰτα  λέγω  νΰν,  άλλα  δεϊξαι 
βουλόμενος,  δτι  εί  μή  έκόντες  κατέπεσον,  ούδείς  αν  αύτούς  κατέβαλεν.  Ό  γάρ  την 
παρ'  έτέρου  δεξάμενος  άπάτην  ούτως  εύκόλως,  ούτος  καί  προ  τής  άπάτης  ραθύμως 
καί  χαύνως  διέκειτο·  ούδέ  γάρ  αν  ΐσχυσε  τοσοΰτον  έκεϊνος,  εί  νηφούση  καί 
έγρηγορυία  διελέγετο  ψυχή.  Άλλ'  είσί  τινες  ο'ΐ,  έπειδάν  κατά  τούτο  διελεγχθώσι  τό 
μέρος,  τον  διάβολον  άφέντες  έπί  την  έντολήν  μεταβαίνουσι,  καί  τού  μεν 
ήμαρτηκότος  άπέχονται,  έγκαλοΰσι  δέ  τω  Θεω  λέγοντες,  Τί  γάρ  έδίδου  πρόσταγμα, 
άμαρτήσοντας  αύτούς  είδώς;  Καί  ταΰτα  δέ  έστι  διαβόλου  τα  ρήματα  καί  άσεβοΰς 
έννοιας  εύρήματα.  Ότι  γάρ  καί  τό  δούναι  την  έντολήν  μείζονος  κηδεμονίας  έστιν,  ή 
τό  μή  δούναι,  δήλον  έκεϊθεν.  "Εστω  γάρ  ό  Άδάμ  την  μέν  προαίρεσιν  έχων  οΰτω 
ράθυμον,  ώς  τό  τέλος  άπέδειξε,  δεχέσθω  δέ  μηδεμίαν  έντολήν,  άλλα  μενέτω 
τρυφών  άρα  ή  άσθένεια  καί  ή  ραθυμία  άπό  τής  άνέσεως  ταύτης  έπί  τό  χείρον  ή  έπί 
τό  κρεϊττον  έπέδωκεν  άν;  Αλλά  παντί  που  δήλον,  δτι  προς  έσχάτην  αν  κατέπεσε 
κακίαν,  άφροντις  ών.  Ό  γάρ  μηδέπω  θαρρεΐν  ύπέρ  τής  άθανασίας  έχων,  άλλ’  έτι 
μετέωρον  την  έλπίδα  ταύτην  ούσαν  είδώς,  καί  προς  τοσοΰτον  άλαζονείας  καί  άνοίας 
άρθείς,  ώς  καί  έλπίσαι  γενέσθαι  θεός,  καί  ταΰτα  ούδαμόθεν  τον  ταΰτα 
έπαγγειλάμενον  πιστόν  όρών  εί  βεβαίαν  έσχε  την  άθανασίαν,  ποΰ  ούκ  άν  47.436 
έφθασεν  άπονοίας;  τί  δέ  ούκ  άν  έξήμαρτε;  πότε  δέ  άν  ύπήκουσε  τού  Θεού;  Συ  δέ 
παρόμοιον  ποιείς  έγκαλών,  ώσπερ  άν  εϊ  τις  καί  τον  πορνεύειν  άπαγορεύοντα 
μέμφοιτο,  έπειδή  οί  ταύτα  άκουσόμενοι  πορνεύειν  έμελλον.  Καί  πώς  ούκ  έσχάτης 
ταΰτα  μανίας  τα  ρήματα;  Εί  γάρ  μή  δεξαμένω  την  έντολήν  προσελθών  ό  διάβολος 
άποστήναι  τού  Θεού  συνεβούλευσε,  καί  τούτο  εύκόλως  άν  έπεισεν  ό  γάρ  μετά  την 
τού  προστάγματος  δόσιν  καταφρονήσας  τού  δεδωκότος  αύτό,  εί  μηδέν  δλως  ήκηκόει 
παρ’  αύτοΰ,  ταχέως  άν  δτι  καί  ύπό  δεσπότην  έστίν  ήγνόησε.  Διά  τούτο  προλαβών  ό 
Θεός  δι'  ών  προσέταξεν,  έδίδαξεν  δτι  καί  κύριον  έχει,  καί  πάντα  ύπακούειν  αύτοΰ 
δει.  Καί  τί  πλέον  άπό  τούτου  γέγονε;  φησί.  Μάλιστα  μέν,  εί  καί  μηδέν  έγεγόνει, 
ούδέν  τούτο  παρά  τον  διδάξαντα  Θεόν,  άλλά  παρά  τον  μή  δεξάμενον  την  καλλίστην 
ταύτην  παίδευσιν  νΰν  δέ  ούδέ  ούτως  άνόνητος  γέγονε  καί  μετά  την  παράβασιν  ή 
δόσις  τής  έντολής.  Καί  γάρ  τό  κρυβήναι,  καί  τό  την  άμαρτίαν  όμολογήσαι,  καί  τό 
σπουδάζειν  τον  μέν  άνδρα  έπί  την  γυναίκα,  έκείνην  δέ  έπί  τον  δφιν  την  αιτίαν  των 
γεγενημένων  μεταγαγεϊν,  δεδοικότων  έστί  καί  τρεμόντων  καί  τό  κύρος 
έπεγνωκότων  τού  Θεού.  Όσον  δέ  κέρδος  ήν  άπό  τής  σατανικής  έκείνης  προσδοκίας 
είς  τοσοΰτον  μετατεθήναι  φόβον,  ούδείς  άγνοεΐ.  Ό  γάρ  ΐσοθέΐαν  φαντασθείς,  αύτός 
ούτως  έταπεινοΰτο  καί  συνεστέλλετο,  ώς  ύπέρ  τιμωρίας  καί  κολάσεως  τρέμειν,  καί 
την  άμαρτίαν  έξαγγέλλειν  την  αύτοΰ.  Τό  δέ  μή  άμαρτάνειν  άνεπαισθήτως,  άλλ’ 
έπιγινώσκειν  ταχέως  καί  συνοράν  τό  πλημμεληθέν,  ούκ  έστι  μικρόν,  άλλ’  οδός  τις 
καί  άρχή  προς  διόρθωσιν  άγουσα  καί  την  έπί  τό  κρεϊττον  μεταβολήν.  Πάσαν  μέν  ούν 
τού  Κυρίου  την  είς  ημάς  άγαθότητα  ούτε  μαθεϊν  ούτε  διηγήσασθαι  δυνατόν  ών  δέ 

ΐσμεν  τό  κεφάλαιον  έρώ.  Μετά  γάρ  την  τοσαύτην  παρακοήν,  μετά  τοσαΰτα 
άμαρτήματα,  δτε  πάσαν  κατέσχε  την  οικουμένην  ή  τής  άμαρτίας  τυραννίς,  δτε  την 
έσχάτην  έδει  δούναι  δίκην  λοιπόν,  καί  άπολέσθαι  παντελώς,  καί  άνώνυμον  τό  των 
άνθρώπων  γενέσθαι  γένος,  τότε  την  μεγίστην  περί  ημάς  ευεργεσίαν  έπεδείξατο, 
ύπέρ  των  έχθρών  καί  άπηλλοτριωμένων  καί  μισούντων  αύτόν  καί  άποστρεφομένων 
τον  Μονογενή  κατασφάξας  τον  έαυτοϋ,  καί  διά  τούτου  την  προς  αύτόν  καταλλαγήν 
έργασάμενος  ήμϊν,  καί  βασιλείαν  ούρανών,  καί  ζωήν  αιώνιον,  καί  τά  μυρία 
έπαγγειλάμενος  δώσειν  άγαθά,  ά  μήτε  οφθαλμός  είδε,  μήτε  ούς  ήκουσε,  μήτε  έπί 
καρδίαν  άνθρώπου  άνέβη.  Τί  ταύτης  αν  γένοιτο  τής  κηδεμονίας  ίσον,  τής 
φιλανθρωπίας,  τής  άγαθότητος;  Διά  ταϋτα  καί  αύτός  φησν  Καθώς  άπέχει  ό  ούρανός 
άπό  τής  γής,  ούτως  άπέχει  ή  οδός  μου  άπό  τών  όδών  υμών,  καί  τά  διανοήματα  μου 
άπό  τής  διανοίας  υμών.  Καί  ό  πραότατος  δέ  Δαυίδ  περί  τής  φιλανθρωπίας  αύτοϋ 
διαλεγόμενός  φησν  Κατά  τό  ύψος  τού  ούρανοϋ  άπό  τής  γής  έκραταίωσε  Κύριος  τό 
έλεος  αύτοΰ  έπί  τούς  φοβουμένους  αύτόν  καθ'  δσον  άπέχουσιν  άνατολαί  άπό 
δυσμών,  έμάκρυνεν  άφ'  ήμών  τάς  άνομίας  ήμών  καθώς  οίκτείρει  πατήρ  υιούς, 
ώκτείρησε  Κύριος  τούς  φοβουμένους  αύτόν  ούχ  δτι  τοσοϋτον  μόνον,  άλλ'  δτι  47.437 
παράδειγμα  τής  άκρας  φιλοστοργίας  έτερον  μεϊζον  ούκ  ίσμεν.  Έπεί  δτι  καί  τούτου 
πλεϊον  ό  'Ησα'ΐας  έδίδαξε*  τήν  γάρ  μητέρα  είς  τό  ύπόδειγμα  παραλαβών  τήν  πολύ  τού 
πατρός  συμπαθεστέραν  προς  τά  έκγονα  ούσαν,  ούτωσί  λέγει·  Μή  έπιλήσεται  γυνή 
τού  παιδιού  αύτής,  ή  τού  μή  έλεήσαι  τά  έκγονα  τής  κοιλίας  αύτής;  Εί  δέ  καί 
έπιλάθοιτο  ταϋτα  γυνή,  άλλ'  έγώ  ούκ  έπιλήσομαί  σου,  λέγει  Κύριος·  δεικνύς  δτι  καί 
τής  φυσικής  φιλοστοργίας  άνώτερός  έστιν  ό  έλεος  τοϋ  Θεού.  Καί  ταϋτα  μεν  οί 
προφήται,  τοϊς  δέ  Ίουδαίοις  αύτός  διαλεγόμενός  έλεγεν  ό  Χριστός·  Εί  δέ  ύμεϊς 
πονηροί  δντες  οίδατε  δόματα  άγαθά  διδόναι  τοϊς  τέκνοις  υμών,  πόσω  μάλλον  ό 
Πατήρ  ύμών  ό  ούράνιος  δώσει  άγαθά  τοϊς  αίτοϋσιν  αύτόν;  ούδέν  άλλο  έμφαίνων  διά 
τούτων,  άλλ'  ή  δτι  δσον  τών  άγαθών  καί  τών  πονηρών  τό  μέσον  έστί,  τοσοϋτον  τής 
τοϋ  Θεοϋ  κηδεμονίας  προς  τήν  πατρικήν  τό  διάφορον.  Καί  μηδέ  μέχρι  τούτου  πάλιν 
στής,  άλλά  τώ  νώ  καί  περαιτέρω  πρόϊθι·  καί  γάρ  καί  τούτο,  δσον  άκοϋσαί  σε 
δυνατόν,  εΐρηταν  ού  γάρ  ή  σύνεσις  άπειρος  καί  ή  άγαθότης,  δηλονότι  καί  ή 
φιλανθρωπία.  Εί  δέ  μή  καθ'  έκαστον  τών  γινομένων  αύτήν  ύποπτεύομεν,  καί  τούτο 
τής  άπειρίας  αύτής  σημεΐον.  Πολλά  γάρ  καί  μεγάλα  καθ'  έκάστην  ήμέραν  ύπέρ  τής 
σωτηρίας  τής  ήμετέρας  οΐκονομεΐται,  ά  αύτώ  μόνω  έστί  φανερά.  Επειδή  γάρ  δι' 
άγαθότητα  τό  ήμέτερον  γένος  εύεργετεΐ,  οΰτε  δέ  τής  παρ'  ήμών  δόξης  δεόμενος, 
οΰτε  άμοιβής  χρήζων  τίνος  έτέρας,  τά  πλείονα  άφίησι  λανθάνειν  ήμάς*  εί  δέ  ποτέ  καί 
άποκαλύψειε,  καί  τούτο  ήμών  ένεκεν  ποιεί,  ϊνα  εύχαρίστως  διατεθέντες  πλείονα 
έπισπασώμεθα  τήν  βοήθειαν.  Μή  τοίνυν  ύπέρ  τούτων  μόνον  ών  ΐσμεν,  άλλά  καί 
ύπέρ  ών  ούκ  ΐσμεν  εύχαριστώμεν  αύτώ·  ού  γάρ  έκόντας  μόνον,  άλλά  καί  άκοντας 
οίδεν  εύ  ποιεΐν.  Όπερ  ούν  καί  ό  Παύλος  εΐδώς  πάντοτε  καί  έν  πάσιν  εύχαριστεΐν 
παρήνει.  Ότι  δέ  ού  κοινή  πάντων  μόνον,  άλλά  καί  ιδία  έκαστου  κήδεται,  καί  τούτο 
αύτοΰ  πάλιν  άκούειν  λέγοντος  έστιν  Ούκ  έστι  θέλημα  έμπροσθεν  τού  Πατρός  μου 
τού  έν  ούρανοΐς,  ΐνα  άπόληται  είς  τών  μικρών  τούτων  περί  τών  πιστευόντων  είς 
αύτόν  λέγων.  Βούλεται  μέν  γάρ  καί  τούς  μή  πιστεύοντας  αύτώ  σωθήναι 
μεταβαλλομένους  καί  πιστεΰσαι  πάντας,  καθώς  καί  ό  Παύλος  φησιν  Ός  θέλει 
πάντας  άνθρώπους  σωθήναι,  καί  είς  έπίγνωσιν  άληθείας  έλθεΐν  καί  αύτός  δέ  τοϊς 
Ίουδαίοις  έλεγεν  Ούκ  ήλθον  καλέσαι  δικαίους,  άλλά  άμαρτωλούς  είς  μετάνοιαν 
καί,  πάλιν  διά  τού  προφήτου,  ’Έλεον  θέλω,  καί  ού  θυσίαν.  Όταν  δέ  μηδέ  τοσαύτης 
έπιμελείας  άπολαύσαντες  έθελήσωσι  γενέσθαι  βελτίους,  καί  έπιγνώναι  τήν 
άλήθειαν,  ούδέ  ούτως  αύτούς  άφίησιν  άλλ'  έπειδή  τής  ούρανίου  ζωής  έαυτούς 
έκόντες  άπεστέρησαν,  τά  γοΰν  είς  τον  παρόντα  βίον  αύτοΐς  άπαντα  χορηγεί,  τον 

ήλιον  άνατέλλων  έπΐ  πονηρούς  καί  αγαθούς,  καί  βρέχων  έπΐ  δικαίους  καί  αδίκους, 
καί  τα  άλλα  άπαντα  τά  προς  την  σύστασιν  τής  παρούσης  παρέχων  ζωής.  Εί  δέ  έχθρών 
τοσαύτην  ποιείται  πρόνοιαν,  τούς  πιστεύοντας  αύτω  καί  θεραπεύοντας  αύτόν  κατά 
δύναμιν  την  αύτών  πώς  περιόψεταί  ποτέ;  Ούκ  εστι  ταϋτα,  ούκ  εστιν,  άλλ'  έν  πλείονι 
πάντων  τούτους  έχει  σπουδή·  Υμών  γάρ,  φησί,  καί  αί  τρίχες  τής  κεφαλής  πάσαι 
ήριθμημέναι  είσίν. 

47.438  ς'.  Ώστε  όταν  έννοήσης  ότι  πατέρα,  καί  οικίαν,  καί  φίλους,  καί 
συγγενείς,  καί  πλούτον  άφατον,  καί  δόξαν  πολλήν  ρίψας  άπό  τών  χειρών  διά  τον 
Χριστόν,  είτα  τοσαύτην  θλΐψιν  ύπομένεις  νϋν,  μη  καταβάλλης  σαυτόν  έξ  ών  γάρ  ή 
άπορία  τίκτεται  λογισμών,  έκ  τών  αύτών  καί  ή  τής  άπορίας  ήμϊν  έσται  λύσις.  Πώς; 
Αδύνατον  ψεύσασθαι  τον  Θεόν  έπηγγείλατο  δέ  τοϊς  ταϋτα  καταλιποϋσι  ζωήν 
αιώνιον.  Κατέλιπες  δέ  σύ  πάντα  καί  διέπτυσας·  τί  ούν  έστι  λοιπόν  τό  κωλύον  σε 
θαρρεΐν  ύπέρ  τής  ύποσχέσεως;  ό  κατέχων  σε  πειρασμός  νϋν;  Καί  τί  τούτο  προς  την 
ύπόσχεσιν;  Ού  γάρ  ένταϋθα  την  αιώνιον  ήμϊν  έπηγγείλατο  ζωήν  εί  δέ  καί  ένταϋθα 
τά  τής  έπαγγελίας  πληροϋσθαι  έμελλεν,  ούδέ  ούτως  άσχάλλειν  έχρήν  τον  γάρ 
εύλαβή  καί  πιστόν  άνδρα  οΰτω  βεβαίως  διακεΐσθαι  χρή  προς  τάς  έπαγγελίας  τοϋ 
Θεού,  ώστε  καν  έναντία  αύταϊς  φαίνηται  τά  γινόμενα,  μηδέ  οΰτω  ταράττεσθαι,  μηδέ 
άπογινώσκειν  τήν  έκβασιν.  Ώρα  γοϋν  ό  πιστός  Αβραάμ  τίνα  μέν  ύπόσχεσιν  έδέξατο, 
τίνα  δέ  πράττειν  ήναγκάζετο;  Ή  μέν  ύπόσχεσις  ήν  άπό  τοϋ  Ισαάκ  πάσαν  έμπλήσειν 
τήν  οικουμένην,  τό  δέ  πρόσταγμα,  αύτόν  τούτον  καταθΰσαι  τον  Ισαάκ,  έξ  ού  έμελλε 
πάσα  πληροϋσθαι  ή  γή.  Τί  ούν;  έθορύβει  τούτο  τον  δίκαιον;  Ούδαμώς·  άλλά  καί 
τοσαύτης  διαφωνίας  οΰσης  καί  μάχης  τή  κελεύσει  προς  τήν  έπαγγελίαν,  ούκ 
έταράχθη,  ούδέ  ΐλιγγίασεν,  ούδέ  είπέ  τι  τοιοϋτον  έκεΐνος·  'Έτερα  έπηγγείλατο,  καί 
έτερά  με  πράττειν  άναγκάζει  νϋν  ό  Θεός·  άπό  τοϋ  παιδός  τούτου  τό  πολύ  μοι  τών 
έκγόνων  ύπέσχετο  πλήθος,  καί  τούτον  κατασφάξαι  κελεύει  νϋν  πώς  ούν  τούτο 
έσται,  τής  ρίζης  έκκεκομμένης;  Ήπάτησέ  με  άρα,  καί  διέπαιξεν.  Ούδέν  τούτων  είπεν, 
άλλ’  ούδέ  ένενόησε·  καί  μάλα  γε  εικότως.  Ώταν  γάρ  Θεός  ό  ύπισχνούμενος  ή,  καν 
μυρία  δοκή  τήν  έπαγγελίαν  άναιρεΐν,  ού  χρή  θορυβεϊσθαι  περί  τού  τέλους  ούδέ 
άμφισβητεΐν.  Τούτο  γάρ  αύτό  μάλιστα  τής  τού  Θεού  δυνάμεως  έργον  έστί,  πόρον  έκ 
τών  άπορων  εύρεϊν,  καθάπερ  ό  μακάριος  έκεΐνος  τότε  έλογίζετο.  Διόπερ  αύτοΰ 
κατεπλάγη  τήν  πίστιν  ό  Παύλος,  ούτως  είπών  Πίστει  προσενήνοχεν  Αβραάμ  τον 
Ισαάκ  πειραζόμενος,  καί  τον  μονογενή  προσέφερεν  ό  τάς  έπαγγελίας  άναδεξάμενος· 
αύτά  δή  ταϋτα  έμφαίνων  καί  αίνιττόμενος,  άπερ  είπον  έγώ  νΰν.  Ούκ  έκεΐνος  δέ 
μόνος,  άλλά  καί  ό  τούτου  πάλιν  άπόγονος  Ιωσήφ  διά  μακροΰ  χρόνου  καί  πολλών 
πραγμάτων  κινδυνεύουσαν  ορών  τήν  έπαγγελίαν,  έμενεν  άκλινής·  προς  γάρ  τον 
έπαγγειλάμενον  έώρα  μόνον  εί  δέ  εις  άνθρωπίνους  κατέπεσε  λογισμούς,  καί 
άπέγνω  τού  τέλους.  'Η  μέν  γάρ  δειχθεΐσα  όψις  αύτω  καί  τών  άδελφών  καί  τών 
γεννησαμένων  τήν  προσκύνησιν  προΰλεγε·  τά  δέ  γινόμενα  ού  τοιαΰτα  ήν,  άλλά 
πολλώ  τούτων  άπέχοντα.  Πρώτον  μέν  γάρ  αύτοΐ  οί  προσκυνεΐν  μέλλοντες  είς 
λάκκον  αύτόν  έμβάλλουσι,  καί  άνδράσιν  άποδόμενοι  βαρβάροις  είς  άλλοτρίαν  καί 
πόρρω  κειμένην  πέμπουσι  γήν  καί  ούτως  έναντία  τοΐς  δειχθεΐσιν  έδόκει  τά 
γινόμενα  είναι,  ώς  καί  αύτούς  τούς  άθλιους  εκείνους  διαχλευάζειν  αύτόν  καί  λέγειν 
Ιδού  γάρ,  φησΐν,  ό  ένυπνιαστής  έκεΐνος  έρχεται·  νΰν  ούν  δεύτε,  άποκτείνωμεν 
αύτόν,  καί  ρίψωμεν  αύτόν  είς  ένα  τών  λάκκων,  καί  έροΰμεν  Θηρίον  πονηρόν 
κατέφαγεν  αύτόν  καί  47.439  όψόμεθα  τί  έσται  τά  ένύπνια  αύτοΰ.  Μετά  δέ  ταϋτα  οί 
πριάμενοι  ούδέ  έλευθέρω  τινί,  άλλά  δούλω  πάλιν  αύτόν  άποδίδονται  βασιλικώ.  Καί 
ούδέ  μέχρι  τούτων  έστη  τά  δεινά·  άλλά  συκοφαντία  δεσποίνης  περιπεσών  καί 
κατακριθείς  ωκει  τό  δεσμωτήριον  έτη  πολλά,  καί  διαφυγόντων  έτέρων,  αύτός 
πλείονα  χρόνον  μένει  έκεΐ.  Καί  τοσούτων  δντων  τών  δυναμένων  τήν  έκείνου 

θορυβήσαι  ψυχήν,  έμενε  τούτοις  άπασιν  άπερίτρεπτος.  Τοιαΰτα  δέ  καί  τά  ήμέτερα, 
μάλλον  δέ  καί  πολλω  τούτων  άπορώτερα.  'Ά  μέν  γάρ  έπηγγείλατο,  βασιλεία 
ουρανών,  καί  αιώνιος  ζωή,  καί  αφθαρσία,  καί  τά  μυρία  αγαθά·  τά  δέ  γινόμενα  τέως 
καί  συμβαίνοντα  πολύ  τούτων  άφέστηκε·  θάνατος  γάρ  έστι  καί  φθορά  καί  τιμωρία 
καί  κόλασις  καί  θλίψεις  διάφοροι  καί  συνεχείς.  Τίνος  ούν  ένεκεν  ό  Θεός  τούτο  ποιεί, 
καί  τά  έναντία  ταϊς  έπαγγελίαις  έκβήναι  συγχωρεϊ;  Δύο  τά  μέγιστα  κατορθών,  έν 
μέν,  τής  αύτοϋ  δυνάμεως  τεκμήριον  άναμφισβήτητον  παρέχων  ήμϊν,  ό'τι  καί  έξ 
άπεγνωσμένων  δύναιτ’  αν  είς  πέρας  τάς  ύποσχέσεις  άγαγεΐν  έτερον  δέ,  τήν 
ήμετέραν  παιδεύων  ψυχήν  πάντα  πιστεύειν  αύτώ,  καν  έναντία  τοϊς  είρημένοις  τά 
γινόμενα  φαίνηται.  Τοιαύτη  γάρ  ή  τής  έλπίδος  ισχύς·  ού  καταισχύνει  τον 
άντεχόμενον  αύτής  είλικρινώς.  Εί  γάρ  οί  τάς  ύποσχέσεις  ένταϋθα  λαβόντες  οΰτω 
διετέθησαν,  πολλω  μάλλον  ήμάς  τούτο  ποιεΐν  χρή,  τούς  ού  κατά  τον  παρόντα  βίον, 
άλλ'  είς  έτέρους  αιώνας  προσδοκώντας  τήν  έκβασιν  τών  χρηστών.  "Α  γάρ  ένταΰθα 
προεΐπε,  θλΐψίς  έστι  καί  στενοχώρια.  Τί  ούν  έστί  σε  τό  θορυβούν;  πόθεν  τήν 
ύπόσχεσιν  ύποπτεύεις  τού  Θεού;  Το  γάρ  καταφρονήσαι  μέν  δι'  αύτόν  τού  κόσμου 
παντός,  λέγειν  δέ  πάλιν  ήμελήσθαι  παρ'  αύτοΰ,  ούδέν  έτερόν  έστιν  ή  άπιστοΰντος 
καί  ύποπτεύοντος,  καί  άπάτην  τήν  έπαγγελίαν  έκείνην  είναι  νομίζοντος·  ό'περ 
άληθώς  έστι  δαίμοναν,  καί  τό  τής  γεέννης  προκαλεϊσθαι  πύρ.  Αλλ’  είσί  τινες  ο'ί 
βιωτικοΐς  ένστρεφόμενοι  πράγμασι,  έν  άνέσει  διάγουσν  καί  γάρ  καί  τούτο  προεϊπεν  ό 
Χριστός·  Αμήν  γάρ,  άμήν  λέγω  ύμϊν,  φησίν,  ότι  κλαύσετε  καί  θρηνήσετε  ύμεΐς·  ό  δέ 
κόσμος  χαρήσεται.  Καί  έπί  τών  προτέρων  δέ  γενεών  Βαβυλώνιοι  μέν  οί  μηδέ  τον 
Θεόν  είδότες,  έν  πλούτιρ  καί  δυναστεία  ήσαν  καί  τιμή,  Ιουδαίοι  δέ  έν  αιχμαλωσία 
καί  δουλεία  καί  τοϊς  έσχάτοις  κακοϊς.  Καί  Λάζαρος  μέν  ό  τών  ούρανών  άξιος  καί  τής 
βασιλείας  τής  έκεϊ,  είλκωμένος  ταϊς  τών  κυνών  προέκειτο  γλώτταις,  λιμώ 
μαχόμενος  διηνεκεΐ·  ό  δέ  πλούσιος  έν  τιμή  καί  δορυφορία  καί  άνέσει  καί  τρυφή·  άλλ' 
ό'μως  ούδέν  ούτε  ούτος  έν  τή  γεέννη  τούτων  άπώνατο,  ούτε  Λάζαρος  άπό  τού  λιμού 
καί  τών  τραυμάτων  είς  τήν  άκρίβειαν  τού  παρόντος  παρεβλάβη  βίου·  άλλ'  ώσπερ  τις 
γενναίος  άθλητής,  έν  αύχμώ  καί  πνίγει  βαρυτάτω  παλαιών,  καί  ένίκησε  καί 
έστεφανώθη.  Διά  τούτο  καί  τις  σοφός  φησι·  Τέκνον,  εί  προσέρχη  δουλεύειν  Κυρίω, 
έτοίμασον  τήν  ψυχήν  σου  είς  πειρασμόν  εΰθυνον  τήν  καρδίαν  σου,  καί  καρτέρησον, 
καί  μή  σπεύσης  έν  καιρώ  έπαγωγής.  Καί  μετ'  ολίγα  φησίν  ότι,  Έν  πυρί  δοκιμάζεται 
χρυσός,  καί  άνθρωποι  δεκτοί  έν  καμίνω  ταπεινώσεως.  Καί  πάλιν  άλλαχού  λέγει· 
Τέκνον,  μή  όλιγώρει  παιδείας  Κυρίου,  μηδέ  έκλύου  ύπ'  αύτοΰ  έλεγχόμενος.  Ό  γάρ  τό 
χρυσίον  είς  τήν  κάμινον  έμβάλλων  οίδε  καί  μέχρι  τίνος  αύτό  πυρωθήναι  δει,  καί 
πότε  άνασπασθή47.440  ναι.  Διά  τούτο  ούτος  μέν  φησι·  Μή  σπεύσης  έν  καιρώ 
έπαγωγής.  Ό  δέ  Σολομών  αύτό  τούτο  διδάσκων  έ'λεγε·  Μή  έκλύου  ύπ'  αύτοΰ 
έλεγχόμενος.  Μέγα  γάρ  ή  θλΐψις,  μέγα  προς  τό  δόκιμον  έργάσασθαι  άνδρα,  καί 
παιδεΰσαι  τής  ύπομονής  τήν  άρετήν.  Τί  ούν,  φησίν,  αν  περιτρέψη  καί  καταβάλη  διά 
τής  ύπερβολής;  Πιστός  ό  Θεός,  ός  ούκ  έάσει  ήμάς  πειρασθήναι  ύπέρ  ό  δυνάμεθα, 
άλλά  σύν  τώ  πειρασμώ  ποιήσει  καί  τήν  έκβασιν  τού  δύνασθαι  ήμάς  ύπενεγκεΐν.  Εί 
γάρ  έξ  άγάπης  μέν  ή  παιδεία,  ή  δέ  έγκατάλειψις  άπό  μίσους,  ούκ  έ'στι  τού  αύτοΰ 
φιλεΐν  όμοΰ  καί  μισεΐν  τον  αύτόν,  ούδέ  παιδεύειν  όμοΰ  καί  έγκαταλιμπάνειν.  Πώς 
ούν  πολλοί  κατέπεσον;  φησίν.  Εαυτούς  άποστερήσαντες  τού  Θεού,  ού 
καταλειφθέντες  ύπ’  αύτοΰ.  Ιδού  γάρ  οί  μακρύνοντες  έαυτούς  άπό  σοΰ  άπολοΰνται. 
Μακρύνουσι  δέ  μή  φέροντες  τάς  τού  Θεού  παιδείας,  άλλ’  όργιζόμενοι  καί 
δυσανασχετοΰντες·  καί  καθάπερ  οί  μοχθηροί  τών  παίδων,  τών  πατέρων  αύτούς  προς 
διδασκάλους  πεμπόντων,  αν  τούς  έκεϊ  πόνους  καί  τάς  όλίγας  φυγόντες  πληγάς  τής 
τών  γονέων  άποπηδώσιν  δψεως,  έκέρδανόν  τε  ούδέν,  καί  χείροσιν  έαυτούς 
περιέπειραν  κακοϊς,  έν  άλλοτρία  λιμώττειν  καί  άλάσθαι  καί  νοσεΐν  καί  άτιμάζεσθαι 

καί  δουλεύειν  αναγκαζόμενοι·  οΰτω  καί  οί  την  τοϋ  Θεοϋ  παιδείαν  ευχαρίστως  μή 
φέροντες,  άλλα  δυσανασχετοϋντες,  προς  τφ  μηδέν  έξ  αυτής  καρπώσασθαι  καί  ταϊς 
έσχάταις  έαυτούς  περιβάλλουσι  συμφοραϊς.  Διά  τοϋτο  καρτερεϊν  παρηγγέλμεθα,  καί 
την  καρδίαν  εύθύνειν  την  έαυτών.  ’Αλλά  πολλω  χαλεπώτερα  πέπονθας.  Ουδέ  γάρ  οί 
παιδοτρίβαι  πάντας  ομοίως  καί  ένί  τρόπω  γυμνάζουσιν,  άλλά  τοϊς  μέν 
άσθενεστέροις  άσθενεϊς,  τοϊς  δέ  γενναίοις  τοιούτους  παρέχουσιν  άνταγωνιστάς·  ό 
γάρ  έλάττω  τής  οικείας  δυνάμεως  λαβών  τον  άνταγωνιστήν,  καν  δι'  όλης  αύτφ 
συμπλέκηται  τής  ημέρας,  έκεϊνος  άγύμναστος  έμεινε.  Πώς  ούν,  φησί,  τούς  τον  αύτόν 
έπανηρημένους  βίον,  ού  τοϊς  αύτοΐς  άθλεΐν  έποίησε  πόνοις;  Ότι  ού  μία  παρά  Θεω 
γυμνασίας  ίδέα,  ούδέ  των  αύτών  απαντες  δέονται,  καν  έν  τοϊς  αύτοΐς  ώσν  καί  γάρ 
νοσοΰντες  πολλοί  ταΐς  αύταΐς  νόσοις  ού  των  αύτών  έδεήθησαν  φαρμάκων,  άλλ' 
έτέρων  μέν  ούτοι,  έτέρων  δέ  έκεΐνοι.  Διά  τοϋτο  ποικίλοι  καί  διάφοροι  των  μαστίγων 
οί  τρόποι,  καί  ό  μέν  νόσω  δοκιμάζεται  μακρά,  ό  δέ  βαρυτάτη  πενία,  τω  βιάζεσθαι  καί 
άδικεΐσθαι  έτερος,  άλλος  τω  συνεχείς  καί  έπαλλήλους  θανάτους  καί  παίδων  καί  των 
αύτω  προσηκόντων  ίδεΐν  καί  ούτος  μέν  τω  παρά  πάντων  άπορρίπτεσθαι  καί  μηδ' 
ενός  άξιοϋσθαι  λόγου,  έκεϊνος  δέ  τω  διαβάλλεσθαι  έφ'  οίς  ούδέν  έαυτφ  σύνοιδε,  καί 
πονηράς  δόξης  άνέχεσθαι  βάρος,  καί  άλλος  άλλως·  ούδέ  γάρ  δυνατόν  άπαντα  μετά 
άκριβείας  έξαριθμήσασθαι  νϋν.  Τούτων  δέ  έκαστον  δοκεΐ  μέν,  όσον  προς  την  των 
σών  παράθεσιν  συμφορών,  κοϋφον  είναι  καί  ούδέν  εί  δέ  έν  πείρα  κατέστης  αύτών 
έμαθες  αν  ότι  τοϋτο  έφ'  φ  σύ  νϋν  άλύεις,  έκείνων  πολλω  φορητότερον.  Εί  δέ  καί  είσί 
τινες  έ'λαττον  ημών  παιδευόμενοι,  μή  σκανδαλιζώμεθα  έπΐ  τούτω·  ή  γάρ  των  πόνων 
έπίτασις  μισθών  έπίτασίς  έστι  καί  έ'ρεισμα  άσφαλές  προς  τό  μηκέτι  έκόντας  ή 
άκοντας  έκπεσεΐν  καί  γάρ  τϋφον  καταστέλλει,  καί  ραθυμίαν  άποστρέφει,  καί 
φρο47.441  νιμωτέρους  ποιεί,  καί  εύλαβεστέρους  έργάζεται.  Καί  όλως  εί  βούλοιτό  τις 
έξαριθμεΐν  άπαντα,  πολλά  αν  εΰροι  τά  κέρδη  των  πειρασμών,  καί  ούκ  έ'στιν  ούδείς 
ών  πολύς  παρά  τω  Θεω  λόγος  θλίψεως  έκτος,  καν  ήμΐν  μή  οΰτω  φαίνηται. 

ζ'.  Εί  γάρ  ό  μακάριος  Παύλος  πολύ  τό  πράγμα  ύπέμεινεν,  ούδείς  δέ  έκείνου 
μείζων,  άλλ’  ούδέ  ίσος  έστί,  πώς  ένι  μή  δεηθήναι  τής  βοήθειας  ταύτης  αύτούς;  Εί  δέ 
τινες  ούδέ  ταΐς  θλίψεσι  ταύταις  έσωφρονίσθησαν,  ούκέτι  τοϋτο  παρά  την  αιτίαν  τοϋ 
την  παιδείαν  έπαγαγόντος,  άλλά  παρά  την  ολιγωρίαν  έκείνων.  Εί  δέ  μή  έπετέθη  τό 
φάρμακον,  παρά  τό  ήμελήσθαι  έ'δοξαν  αν  άπολωλέναν  νϋν  δέ  ού  μικρόν  ήνυσται  τό 
μηδέν  αίτιάσθαι  τον  ιατρόν,  άλλά  τούς  κάμνοντας  καί  την  άπροσεξίαν  αύτών.  Εί  δέ 
τινες  προ  των  πειρασμών  ορθά  βαδίζοντες  μετά  την  τούτων  έπαγωγήν  κατέπεσον, 
καί  πάλιν  έτεροι  πάσαν  έπερχόμενοι  κακίαν,  ούδεμιάς  θλίψεως  έπειράθησαν,  άλλοι 
δέ  έκ  πρώτης  ηλικίας  είς  έσχάτας  άναπνοάς  μυρίαις  τρυχόμενοι  συμφοραϊς 
διετέλεσαν,  μηδενί  τούτων  θορυβώμεθα  μηδέ  καταπίπτωμεν.  Εί  μέν  γάρ  άπασαν 
δυνάμενοι  καί  όφείλοντες  τής  προνοίας  αύτοϋ  την  οικονομίαν  είδέναι,  ταϋτα 
ήγνοοϋμεν,  έχρήν  άθυμεΐν  καί  ταράττεσθαν  εί  δέ  καί  ό  τοσούτων  άπορρήτων 
κοινωνήσας,  καί  είς  τρίτον  άνελθών  ούρανόν,  ίλιγγίασε  προς  ταύτην  την  άβυσσον, 
καί  διακύψας  προς  τό  βάθος  τοϋ  πλούτου  καί  τής  σοφίας  καί  τής  γνώσεως  τοϋ  Θεοϋ 
κατεπλάγη  μόνον,  καί  εύθύς  άνεχώρησε,  τί  μάτην  κόπτομεν  έαυτούς 
πολυπραγμονοϋντες  τά  άνεξερεύνητα  καί  ζητοϋντες  τά  άνεξιχνίαστα;  Καί  ίατρφ  μέν 
τοϊς  φαινομένοις  ήμΐν  συμφέρουσι  πολλάκις  έναντία  προστάττοντι,  καί  τό 
καταψυχθέν  μέλος  ύποθεΐναι  κελεύοντι  κρουνω,  καί  άλλα  πολλά  τοιαϋτα 
έργαζομένω  παράδοξα  ούκ  άντιλέξομεν,  άλλ’  έπειδή  φθάσαντες  έπείσαμεν  έαυτούς 
ότι  τω  τής  τέχνης  λόγω  τοϋτο  ποιεί,  μετά  προθυμίας  εΐξομεν,  καίτοι  γε  διαμαρτόντι 
πολλάκις·  τον  δέ  Θεόν  τον  τοσοϋτον  ημών  άφεστηκότα  έν  άπασι,  τον  αύτοσοφίαν 
όντα,  τον  ούδέποτε  διαμαρτάνοντα,  πολυπραγμονήσομεν;  Καί  όν  μέν  έ'δει  λογισμούς 
άπαιτεΐν,  τούτω  πιστεύσομεν  άπλώς,  φ  δέ  έδει  μόνιρ  πιστεύειν,  τούτον  εύθύνας  καί 

λόγους  των  πραττομένων  άπαιτήσομεν,  καί  δυσχερανοϋμεν  την  άγνοιαν;  Καί  ποΰ 
ταϋτα  ψυχής  εύσεβοϋς;  Μη,  δέομαι  και  άντιβολώ,  μη  προς  τοσοϋτον  μανίας 
έλθωμεν,  άλλ'  έν  άπασιν  οίς  αν  άπορώμεν,  έκεϊνο  έπιλέγωμεν  Τα  κρίματά  σου 
άβυσσος  πολλή.  Καί  γάρ  καί  τοϋτο  αύτό  τής  τοϋ  Θεοί)  σοφίας  έστί  τό  μη  πάντα  ημάς 
είδέναι  σαφώς.  Εί  μεν  γάρ  έπιστάμενοι  τάς  αίτιας  των  γινομένων  ούτως  έπειθόμεθα 
τώ  Θεω,  ούκ  ήν  ήμϊν  πολύς  ό  μισθός,  ούδέ  πίστεως  τό  πράγμα  ύπήρξεν  έπίδειξις* 
όταν  δε  μηδέν  τούτων  είδότες  καί  οΰτω  στέργωμεν  εϊκειν  άπασιν  αύτοϋ  τοϊς 
προστάγμασι,  καί  είς  ύπακοήν  γνησίαν  καί  είς  πίστιν  ειλικρινή,  μέγιστα  τάς 
ήμετέρας  ώφελοϋμεν  ψυχάς.  Καί  γάρ  έν  μόνον  πεπεϊσθαι  χρή,  ότι  συμφερόντως  ήμϊν 
άπαντα  έπάγεται  παρά  τοϋ  Θεοϋ·  τον  δε  τρόπον  μηκέτι  ζητεϊν,  μηδέ  άγνοοϋντας 
άσχάλλειν  ή  άθυμεϊν.  Ούτε  γάρ  δυνατόν  47.442  ταϋτα  είδέναι,  ούτε  συμφέρον,  τό 
μεν  διά  τό  θνητούς  είναι,  τό  δε  διά  τό  ταχέως  είς  άπόνοιαν  αϊρεσθαι.  Πολλά  ημείς 
πράττομεν  των  τοϊς  παισί  τοϊς  ήμετέροις  δοκούντων  μεν  είναι  βλαβερών, 
συμφερόντων  δέ  όμως·  καί  ούτε  έκεΐνοι  την  αιτίαν  άξιοϋσι  μαθεΐν,  ούτε  ημείς 
πρότερον  έαυτούς  πείσαντες  ότι  συμφέρει  τό  γινόμενον,  ούτως  έπι  τό  πράττειν 
έρχόμεθα,  άλλ'  είς  τοϋτο  μόνον  αύτούς  παιδαγωγοΰμεν  εϊκειν  οίς  αν  έπιτάξωσιν  οί 
πατέρες,  καί  μηδέν  περαιτέρω  ζητεϊν.  Είτα  προς  μέν  τούς  γονείς  καί  τής  αύτής 
φύσεως  ήμϊν  όντας  οΰτω  διακεισόμεθα  καί  ούκ  άγανακτήσομεν,  προς  δέ  τον  Θεόν, 
ού  τό  μέσον  τοσοϋτόν  έστιν,  όσον  Θεοϋ  προς  άνθρώπους,  δυσχερανοϋμεν,  ότι  μη 
πάντα  ϊσμεν;  Καί  τί  ταύτης  τής  άσεβείας  ϊσον;  Προς  γάρ  τούς  τοιούτους  ό  μακάριος 
Παύλος  άγανακτών  έλεγε-  Μενοϋν  γε,  ώ  άνθρωπε,  σύ  τίς  εί  ό  άνταποκρινόμενος  τώ 
Θεω;  Μη  έρεΐ  τό  πλάσμα  τώ  πλάσαντι,  Τί  με  έποίησας  ούτως;  Καί  έγώ  μέν  τό  τών 
παίδων  ύπόδειγμα,  έκεΐνος  δέ  τούτου  πολλώ  μεΐζον  έ'θηκε  τό  τοϋ  κεραμέως,  καί  τοϋ 
παρ'  αύτοϋ  πλαττομένου  πηλού.  Καθάπερ  γάρ  ό  πηλός,  ήπερ  αν  άγωσιν  αί  χεΐρες  τοϋ 
διατυποϋντος  αύτόν,  έπεται,  οΰτω  καί  τον  άνθρωπον,  ήπερ  αν  ό  Θεός  κελεύη,  ταύτη 
έπεσθαι,  καί  άπερ  άν  έπάγη,  ταϋτα  μετ'  εύχαριστίας  δέχεσθαι  χρή,  ούδέν 
άντιλέγοντα,  ούδέ  περιεργαζόμενον  ύπέρ  τοϋ  μαθεΐν.  Ούδέ  γάρ  ήμϊν  ταϋτα  μόνοις 
έστιν  άπορα,  άλλά  καί  τοϊς  προ  ήμών  άγίοις  άνδράσιν  έκείνοις  καί  θαυμαστοΐς.  'Ο 
μέν  γάρ  Ίώβ  έλεγεν  Διά  τί  άσεβεΐς  ζώσι,  πεπαλαίωνται  δέ  πλούτω;  καί  τά  έξής.  Ό  δέ 
μακάριος  Δαβίδ·  Παρ’  ολίγον  έξεχύθη  τά  διαβήματά  μου,  ότι  έζήλωσα  επί  τοϊς 
άνόμοις,  ειρήνην  αμαρτωλών  θεωρών  ότι  ούκ  έστιν  άνάνευσις  έν  τώ  θανάτω 
αύτών,  καί  στερέωμα  έν  τή  μάστιγι  αύτών  έν  κόποις  άνθρώπων  ούκ  είσί,  καί  μετά 
άνθρώπων  ού  μαστιγωθήσονται.  Καί  μετά  τούτον  δέ  ό  Ιερεμίας  έλεγε·  Δίκαιος  εΐ, 
Κύριε,  πλήν  κρίματα  λαλήσω  προς  σέ.  Τί  ότι  οδός  άσεβών  εύθηνεΐται;  Ήπόρουν  μέν 
ούν  καί  ούτοι  καί  έζήτουν,  άλλ’  ούκ  έξ  ίσης  τοϊς  άσεβέσιν,  ούδέ  έγκαλοϋντες  τώ 
Θεω,  ούδέ  καταγινώσκοντες  άδικίαν  έκ  τών  γινομένων  αύτοϋ.  Ό  μέν  γάρ  έλεγεν  'Η 
δικαιοσύνη  σου  ώς  όρη  Θεοϋ·  τά  κρίματά  σου  άβυσσος  πολλή.  Ό  δέ  τοσαϋτα  παθών, 
φησίν,  ούδέ  έδωκεν  άφροσύνην  τώ  Θεω·  καί  μεταξύ  τοϋ  βιβλίου  έλεγε,  τό 
άκατάληπτον  αύτοϋ  τής  σοφίας  καί  οικονομίας  έξηγούμενος,  έπειδή  περί  τής 
δημιουργίας  διελέχθη·  Ιδού  ταϋτα  μέρη  όδοϋ  αύτοϋ,  καί  έπι  ικμάδα  λόγου 
άκουσόμεθα  έν  αύτώ.  Ό  δέ  Ιερεμίας  αύτό  τοϋτο  προορώμενος,  μη  τις  ύποπτεύση 
ποτέ,  προτίθησι  τής  έρωτήσεως  τήν  έαυτοϋ  κρίσιν  είπών  Δίκαιος  εΐ,  Κύριε·  τοϋτ’ 
έστιν,  οίδα  μέν  ότι  δικαίως  άπαντα  γίνεται  παρά  σοϋ,  τον  δέ  τρόπον  ούκ  έπίσταμαι 
καθ’  δν  γίνεται.  Τί  ούν,  έμαθόν  τι  πλέον  έκεΐνοι;  Άλλ’  ούδέ  άποκρίσεως  μέν  ούν 
ύπέρ  τούτων  έτυχον  δ  καί  δηλών  ό  μακάριος  Δαυίδ  έλεγε·  Καί  ύπέλαβον  τού 
γνώναι,  ότι  τοϋτο  κόπος  έστίν  έναντίον  μου.  Ούκ  έτυχον  δέ  άποκρίσεως,  ΐνα  τούς 
μετά  ταϋτα  παιδεύσωσι  μηδέ  έρωταν.  Καί  έκεΐναι  μέν  έν  μόνον  έζήτουν,  διά  τί  οί 
άσεβεΐς  έν  47.443  εύθηνία  καί  πλούτω,  καί  ούδέ  ούτως  έμάνθανον  οί  δέ  νϋν  πολλώ 
πλείονα  έκείνων  πολυπραγμονοϋσι·  ταϋτα  γάρ  τά  νϋν  προτιθέμενα  πολλώ  πλείονα 

έκείνων  έστίν.  Ό  μέν  ούν  σαφής  λόγος  τούτων  έπιτετράφθω  τώ  πάντα  είδότι  πριν 
γενέσεως  αυτών. 

η'.  Εί  δε  χρή  καί  αυτούς  έκ  των  ήδη  γεγενημένων  γνωρίμων  ήμϊν  έπινοήσαι 
λύσιν  καί  παραμυθίαν  τοΐς  ζητουμένοις  τινά,  διά  τούς  σφόδρα  ταϋτα 
περιεργαζομένους,  έκεϊνό  φημι,  ότι  τό  μέν  τούς  δικαίους  έν  θλίψεσιν  είναι,  έν 
άνέσει  δε  τούς  πονηρούς,  ούδέ  ζητήσεως  άξιον  λοιπόν,  τής  βασιλείας 
άποκαλυφθείσης,  καί  τής  κατά  τον  μέλλοντα  αίώνα  άντιδόσεως  δειχθείσης  ήμϊν. 
Τού  γάρ  κατ’  άξίαν  έκεϊ  μένοντος  έκαστον,  τί  χρή  ταράττεσθαι  τοΐς  γινομένοις 
ένθάδε  καλοϊς  ή  κακοϊς;  Τούς  μέν  γάρ  αύτω  προσέχοντας  ό  Θεός,  ατε  γενναίους 
άθλητάς,  τούτοις  γυμνάζει  τοΐς  πόνοις,  τούς  δέ  άσθενεστέρους  καί  βραδυτέρους  καί 
μηδέν  των  βαρυτέρων  δυναμένους  ένεγκεϊν  πρότερον  εις  τήν  των  άγαθών  έργων 
ένάγει  προτροπήν.  Εί  δέ  καί  τούναντίον  συμβαίνει  πολλάκις,  καί  πολλοί  μέν  των 
δικαίων  έν  άνέσει  διάγουσι  καί  τιμή,  των  δέ  πονηρών  έν  άτιμία  καί  τοΐς  έσχάτοις 
κακοϊς,  τέως  μέν  ήμϊν  ή  προτέρα  άντίθεσις,  ή  λέγουσα  κακοϋσθαι  μέν  τούς  δικαίους, 
τούς  δέ  άδικους  τρυφάν,  άνατρέπεται  τώ  λόγω.  Εί  δέ  καί  ταύτην  έπιλύσασθαι  δει, 
έκεΐνο  αν  ειποιμι,  ότι  ούχ  ένι  τρόπω  τα  καθ'  ήμάς  οίκονομεΐν  ό  Θεός  ε’ίωθεν,  άλλ' 
εύπορος  ών  πολλάς  ήμϊν  τέμνει  τάς  προς  σωτηρίαν  οδούς.  Επειδή  γάρ  πολλοί  τον 
περί  τών  μελλόντων  καί  τής  άναστάσεως  ούκ  άνέχονται  δέξασθαι  λόγον,  διά  τούτο 
έν  βραχεί  τής  κρίσεως  τήν  εικόνα  ένθάδε  δείκνυσιν,  όταν  κολάζη  μέν  τούς 
πονηρούς,  εύεργετή  δέ  τούς  χρηστούς.  Τούτο  γάρ  όλοσχερώς  μέν  έν  τή  κρίσει 
γίνεται,  έκ  μέρους  δέ  καί  ένταύθα  νΰν,  ϊνα  οί  προς  τον  μακρόν  έκεΐνον 
άναπεπτωκότες  χρόνον  τοΐς  γοΰν  έν  τώ  παρόντι  δρωμένοις  έπιεικέστεροι  γένωνται. 
Είτε  γάρ  μηδείς  όλως  έκολάζετο  τών  πονηρών,  μηδέ  έτιμάτο  τών  χρηστών,  πολλοί 
τών  διαπιστούντων  τώ  τής  άναστάσεως  λόγω  τήν  μέν  άρετήν  ώς  κακών  αιτίαν 
έφευγον,  τήν  δέ  πονηριάν  ώς  άγαθών  πρόξενον  έδίωκον  είτε  πάλιν  ένταύθα  τό  κατ' 
άξίαν  άπαντες  άπελάμβανον,  περιττόν  αν  ήγήσαντο  είναι  καί  ψευδή  τον  τής  κρίσεως 
λόγον.  "Ιν'  ούν  μήτε  ούτος  διαπιστήται,  μήτε  ό  πολύς  καί  χυδαίος  λαός  φαυλότερος 
γίνηται  καταφρονών,  έπεξέρχεται  καί  ένταύθα  τών  άμαρτανόντων  πολλούς,  καί 
άμείβεται  τών  κατορθούντων  ένίους,  τώ  μέν  μή  είς  πάντας  τούτο  ποιεΐν,  τον  τής 
κρίσεως  πιστούμενος  λόγον,  τώ  δέ  καί  προ  τής  κρίσεως  κολάζειν  τινάς,  τούς  πολύν 
ύπνον  καθεύδοντας  διεγείρων.  Άπό  μέν  γάρ  τού  τιμωρεΐσθαι  τούς  πονηρούς 
διανίστανται  πολλοί  τώ  φόβω  τού  μή  τα  αύτά  παθεΐν  άπό  δέ  τού  μή  πάντας  ένταύθα 
τα  κατ'  άξίαν  άπολαβεΐν  άναγκάζονται  λογίζεσθαι  ότι  είς  έτερόν  τινα  τούτο 
τεταμίευται  καιρόν.  Ού  γάρ  αν  δήπου  δίκαιος  ών  ό  Θεός  περιεΐδε  τοσούτους  καί  τών 
κακών  άτιμωρήτους  άπελθόντας,  καί  τών  άγαθών  μυρίοις  κολασθέντας  δεινοΐς,  εί 
μή  άλλην  τινά  αίώνος  έκατέροις  παρεσκευάκει  κατάστασιν.  Διό  47.444  ού  πάντας, 
άλλ'  ένίους  κολάζει  καί  τιμά,  ώσπερ  έπί  τού  Πέρσου,  ώσπερ  έπί  τού  Έζεκίου'  καίτοι 
πολλοί  καί  τώ  Άσσυρίω  γεγόνασιν  έξ  ίσης  άσεβεΐς,  καί  κατά  τον  Έζεκίαν  ένάρετοι, 
άλλ'  ούκ  έπί  πάντων  τούτο  πεποίηκε·  τό  δέ  αίτιον,  όπερ  έφην,  έστί  τό  μηδέπω 
παρεΐναι  τής  κρίσεως  τον  καιρόν.  Καί  ότι  ούκ  έμός  ούτος  ό  λόγος,  αύτοΰ  τού  κρίνειν 
ήμάς  τότε  μέλλοντος  άκουσον.  Επειδή  γάρ  προσήλθον  αύτω  οί  τήν  τελευτήν  τών 
ύπό  τού  πύργου  καταχωσθέντων  καί  τήν  τού  Πιλάτου  μανίαν  άπαγγέλλοντες,  ήν  είς 
τούς  τελευτηκότας  έπεδείξατο,  ταΐς  θυσίαις  αύτών  άναμίξας  τό  αίμα,  τί  φησι; 
Δοκεΐτε  ότι  οί  Γαλιλαΐοι  ούτοι  άμαρτωλοί  παρά  πάντας  τούς  Γαλιλαίους  έγένοντο, 
ότι  τοιαύτα  πεπόνθασιν;  Ούχί,  λέγω  ύμΐν,  άλλ'  έάν  μή  μετανοήσητε,  πάντες  ομοίως 
άπολεΐσθε.  "Η  έκεΐνοι  οί  δέκα  καί  οκτώ,  έφ'  οΰς  έπεσεν  ό  πύργος  έν  τώ  Σιλωάμ  καί 
άπέκτεινεν  αύτούς,  δοκεΐτε  ότι  αύτοί  όφειλέται  έγένοντο  παρά  πάντας  τούς 
κατοικοΰντας  Ιερουσαλήμ;  Ούχί,  λέγω  ύμΐν,  άλλ'  έάν  μή  μετανοήσητε,  πάντες 
ώσαύτως  άπολεΐσθε.  Δύτη  τής  άναβολής  ή  αίτια.  Διά  τούτο  τούς  τών  αύτών  άξιους 

ούχ  όμοϋ  πάντας  κολάζειν  εΐωθεν,  ΐνα  οί  λειπόμενοι  βελτίους  ταΐς  έκείνων 
γένωνται  συμφοραΐς.  Καί  ταΰτα  μέν  ήμϊν  ούτως  έπιλελύσθω.  Σύ  δε  ίσως  καί  τά  νΰν 
προτιθέμενα  ζητείς,  α  πολλω  τούτων  έστίν  άπορώτερα.  Πλήν  άλλα  τούτων  ήμϊν 
κατά  δύναμιν  γενομένων  φανερών,  καί  τής  έκείνων  λύσεως  οίμαί  τινα 
προκαταβεβλήσθαι  διά  τούτων  άρχήν.  Τί  ούν  έστιν  δπερ  άπορεϊς;  Ότι  πολλοί  μέχρι 
τελευτής  έκ  πρώτης  ηλικίας  πολλαΐς  προσεπάλαισαν  συμφοραΐς.  Έγώ  δέ  καί  περί 
τούτων  εΐποιμι  αν  καί  περί  τών  προτέρων,  δτι  προηγουμένως  μέν  διά  την  οίκείαν 
αύτούς  κολάζει  πονηριάν  έπειτα  δέ  ΐνα  καί  έτεροι  κερδάνωσιν  έκ  τών  τούτο ις 
συμβαινόντων  κακών.  Εί  δέ  μή  έπί  πάντων  τούτο  γίνεται,  οΰπω  τής  κρίσεως  ό 
καιρός.  Τί  ούν,  φησίν,  δταν  πρίν  έλθεϊν  είς  τήν  ηλικίαν  τήν  διαγνωστικήν  τών 
καλών  καί  τών  ού  τοιούτων,  ώς  μεγάλα  ήδικηκότες  τινές  κολάζονται;  Τούτου  μέν 
ού  μία  τίς  έστιν  αίτια,  άλλά  πολλαί  καί  διάφοροι.  Καί  γάρ  παρά  τήν  τών 
γεννησαμένων  άκρασίαν,  καί  παρά  τήν  τών  θρεψάντων  ραθυμίαν,  καί  παρά  τήν  τών 
άέρων  άνωμαλίαν,  καί  παρά  πολλά  έτερα  τοιαϋτα  συμπτώματα  τούτο  γένοιτ'  αν. 
Προς  δέ  τούτοις  πολλούς  αύτών  οίδεν  ό  Θεός  έσομένους  πονηρούς·  είτα  ώσπερ  τισί 
πέδαις  προκατέχει  ταΐς  τιμωρίαις  ταύταις  αύτούς.  "Η  ούχ  όρας  καί  τών  έπαιτών 
πολλούς  καί  έν  αύτή  τή  θλίψει  μυρία  έργαζομένους  δεινά,  ού  διά  τήν  θλΐψιν,  ούδέ 
διά  τον  λιμόν,  άλλά  διά  τήν  οίκείαν  πονηριάν  μόνον;  Έγώ  γάρ  ήκουσά  τινων 
λεγόντων  ποτέ,  δτι  γυναίκα  έλευθέραν  καί  κοσμίαν  άπολαβόντες  έπ'  έρημίας 
ένύβρισαν.  Καίτοι  ποιας  τούτο  άνάγκης,  ποιας  θλίψεως  έργον;  Τί  δέ  ούκ  αν  έπραξαν 
ούτοι  δεινόν,  εί  μή  τοσούτω  κατείχοντο  δεσμώ;  Τών  δέ  τό  δεσμωτήριον  οίκούντων 
τήν  μανίαν  καί  τήν  λύτταν  τίς  αν  ένέγκοι  ραδίως;  Καί  οί  δαιμο47.445  νώντες  δέ  ούκ 
έλάττονα  τούτων  έργάζονται.  Ού  λέγω  ταΰτα,  άπερ  κατά  τον  καιρόν  τής  τού 
δαίμονος  πράττουσι  κατοχής,  άλλά  τά  μετά  ταΰτα  τής  βακχείας  παυσαμένης  έκείνης. 
Καί  γάρ  άδδηφαγοΰσι,  καί  κλέπτουσι,  καί  μεθύουσι,  καί  πολλω  τούτων  αισχρότερα 
πράττουσι.  Καθάπερ  ούν  έπί  τών  κακούργων  τούς  μέν  πολλούς  άφίησιν  έπιπολύ  τό 
δεσμωτήριον  οίκεϊν  ό  κριτής,  ώς  καί  έκεϊ  καταλΰσαι  τον  βίον  πολλάκις,  δταν  δέ 
τινας  τών  πολλών  νουθετήσαι  βούληται,  ένα  που  καί  δεύτερον  έξ  έκείνων  λαβών, 
καί  έφ'  ύψηλοΰ  καθίσας  τού  βήματος,  περιεστώτων  άπάντων,  ούτως  αύτόν  κελεύει 
τήν  έπί  θάνατον  άγεσθαι,  καί  ού  πάντων  αύτώ  προς  τον  τών  λοιπών  φόβον  χρεία 
τών  πονηρών  οΰτω  καί  τώ  Θεώ  ού  πάντων  τών  μοχθηρών,  δταν  ήμάς  σωφρονίσαι 
βούληται,  δει,  άλλ'  ένίους  έξ  αύτών  άπολαβών,  οΰς  οίδεν  άδιορθώτως  έχοντας, 
ένδείκνυται  τήν  δύναμιν  καί  τήν  οργήν,  πολλά  έκ  τούτου  κατορθών.  Τούς  τε  γάρ 
πονηρούς  ούτως  έπί  τήν  μεταβολήν  τής  πονηριάς,  εί  βούλοιντο,  παρακαλεϊ,  τούς  τε 
άγαθούς  προσεκτικωτέρους  έργάζεται,  τήν  δέ  μακροθυμίαν  έπιδείκνυται  τήν  αυτού, 
καί  τον  περί  τής  άναστάσεως  λόγον,  δπερ  έφθην  είπών,  άπασι  καθίστησι  φανερόν.  Τί 
ούν  ταΰτα,  φησί,  προς  τούς  έν  συμφοραΐς  άπασαν  τήν  πρώτην  τραφέντας  ηλικίαν, 
καί  πρίν  έλθεϊν  έπί  τό  διαγινώσκειν  άγαθόν  ή  κακόν,  άποπνεύσαντας;  Καί  τί 
πάσχουσιν  ούτοι  δεινόν,  είπε  μοι,  οΰπω  τήν  αΐσθησιν  ών  πάσχουσιν  έχοντες,  ούδέ  τό 
λυπεΐσθαι  καί  χαίρειν  μεμαθηκότες;  Έγώ  δέ  ού  τούτιρ  μόνον  τον  λόγον  έπιλύομαι 
τούτον,  άλλ'  δτι  καί  γονείς  καί  άδελφοΐ  καί  συγγενείς  έκ  τών  τοιούτων 
έσωφρονίσθησαν  συμφορών  τούτο  δέ  κέρδος  ού  μικρόν,  έξ  ών  έτερος  ήδίκηται 
ούδέν,  ώφελεΐσθαι  τά  μέγιστα  έτερον.  Είκός  δέ  καί  άλλην  αιτίαν  τινά  άρρητον  είναι, 
μόνω  τώ  ποιήσαντι  ήμάς  φανερόν. 

θ'.  Εις  έτι  λείπεται  λόγος,  τί  δήποτε  οί  τά  ορθά  βαδίζοντες  προ  τών 
πειρασμών  μετά  τούς  πειρασμούς  κατέπεσον.  Τίς  ούν  ό  καλώς  τούς  τά  όρθά 
βαδίζοντας  έπιστάμενος,  πλήν  τού  πλάσαντος  καταμόνας  τάς  καρδίας  ημών,  καί 
συνιέντος  είς  πάντα  τά  έργα  ημών;  Πολλοί  γάρ  πολλάκις  τών  δοκούντων  είναι 
χρηστών,  πάντων  εΐσί  πονηρότεροι.  Καί  τούτο  άπεδείχθη  μέν  ήδη  καί  έν  τώ  παρόντι 

16 

|  Ερευνητικό  έργο:  ΔΡΟΜΟΙ  ΤΗΣ  ΠΙΣΤΗΣ  -  ΨΗΦΙΑΚΗ  ΠΑΤΡΟΛΟΓΙΑ.  Η  Εργαστήριο  Διαχείρισης  Πολιτισμικής  Κληρονομιάς,  νννννν.αθοίΘΒη.ατ/ουΙίυταΙίΘο/οΙιιηΙΒό· 

ΜΜ  ·  Χρηματοδότηση:  ΚΠ  Ιηίθττθς  ΜΙΑ  (ΕΤΠΑ  75%,  Εθν.  πόροι  25%).  Πανεπιστήμιο  Αιγαίου,  Τμήμα  Πολιτισμικής  Τεχνολογίας  και  Επικοινωνίας,  ©  2006. 


βίω,  άλλ'  έπ'  ένίων,  περιστάσεώς  τίνος  γινόμενης  καί  ανάγκης.  Όταν  δέ  ό 
δοκιμάζων  τάς  καρδίας  καί  τούς  νεφρούς,  ό  ζών  καί  ένεργής  καί  τομώτερος  υπέρ 
πάσαν  μάχαιραν  δίστομον,  ό  διικνούμενος  μέχρι  μερισμού  ψυχής  καί  σώματος, 
αρμών  τε  και  μυελών,  ό  κριτικός  ένθυμήσεων  καί  έννοιών  καθέζηται  δικάζων  ήμϊν, 
τότε  δη,  τότε  ούκ  ολίγους  τινάς  έκ  πολλών,  άλλα  πάντας  έκκαλυπτομένους  δψει 
τούς  τοιούτους·  καί  ούτε  δορά  προβάτου  τον  λύκον  δύναιτ'  αν,  ούτε  κονίασις  τάφου 
τον  ένδον  άποκρύψαι  μολυσμόν.  Ούκ  έστι  γάρ  κτίσις  άφανής  ένώπιον  τού  τότε 
κρίνοντος,  άλλά  πάντα  γυμνά  καί  τετραχηλισμένα  τοϊς  όφθαλμοϊς  αύτοϋ·  δπερ  καί  ό 
Παύλος  δηλών  Κορινθίοις  έλεγεν  'Ώστε  μη  προ  καιρού  τι  κρίνετε,  έως  αν  έλθη  ό 
Κύριος,  δς  καί  φωτίσει  τά  κρυπτά  τού  σκότους,  καί  φανερώσει  τάς  βουλάς  των 
καρδιών.  "Ινα  δέ  καί  τούς  ύποκριτάς  άφέντες  έπί  τούς  όρθώς  βιοΰντας  έλθωμεν  τω 
λόγω,  πόθεν  δήλον,  εί  τά  μεν  άλλα  αύτοϊς  κατώρθωται,  τό  δέ  κεφάλαιον  ήμέληται 
των  άγαθών  ή  ταπεινοφροσύνη;  Καί  διά  τούτο  αύτούς  άφήκεν  ό  Θεός,  ινα  μάθωσιν 
δτι  ού  τή  οικεία  δυνάμει  47.446  κατώρθουν  έκεϊνα,  άλλά  τή  χάριτι  τού  Θεού.  Εί  δέ 
λέγοι  τις  βέλτιον  είναι  κατορθοΰντας  έπαίρεσθαι  ή  ταπεινωθήναι  πεσόντας,  πολύ 
καί  τής  άλαζονείας  άγνοεϊ  τήν  ζημίαν  καί  τής  ταπεινοφροσύνης  τό  κέρδος.  Εύ  γάρ 
’ίσθι  σαφώς  δτι  άνθρωπος  μετά  άπονοίας  κατορθών,  εί  γε  δλως  τούτο  έστι 
κατορθούν,  ταχέως  έμπεσεϊται  είς  τήν  έσχάτην  άπώλειαν.  Καί  ό  μέν  όλισθήσαι 
συγχωρηθείς,  καί  μετριάζειν  μαθών  άπό  τού  πτώματος,  καί  άναστήσεται,  καί 
άνακτήσεται  έαυτόν  θάττον,  εί  γε  βούλοιτο·  ό  δέ  δοκών  μέν  εύ  πράττειν  μετά 
άλαζονείας,  μηδέν  δέ  πάσχων  δεινόν,  ούτε  αίσθησιν  τής  οικείας  λήψεται 
παρανομίας  ποτέ,  άλλά  καί  αύξήσει  τό  δεινόν,  καί  λήσεται  κενός  ένθένδε  άπελθών 
καθάπερ  έκεϊνος  ό  Φαρισαίος,  δς  άνήλθε  μέν  δοκών  τοϊς  άγαθοϊς  άπασι  πλουτεϊν, 
κατήλθε  δέ  μαθών  δτι  καί  τού  τελώνου  πενέστερος  ήν.  ’Έστι  δέ  καί  έτερον  είδος 
πολλήν  έχον  ίσχύν  προς  τό  κενώσαι  τά  μετά  πολλών  ιδρώτων  καί  πόνων 
συναχθέντα  καλά,  ό  τής  κενοδοξίας  άνεμος.  Καθάπερ  γάρ  άνεμος  άληθώς  εΐσελθών 
έκφυσά  άπαντας  τούς  τής  άρετής  θησαυρούς.  Ιδού  ούν  καί  δευτέρα  πρόφασις  ήμϊν 
άνεφάνη  των  τά  ορθά  βαδιζόντων,  ώς  έφης.  Πολλοί  γάρ  παρ'  ήμϊν  δοκοΰντες  ύπέρ 
τής  άρετής  πολλούς  ύπομεμενηκέναι  πόνους,  καί  ύπομένοντες  δέ,  έπειδή  προς  τήν 
παρά  άνθρώπων  όρώντες  τιμήν,  καί  ού  προς  τον  Θεόν  άπαντα  έπραττον,  άφείθησαν 
πειρασμω  περιπεσεΐν,  ϊνα  τής  παρά  των  πολλών  άποστερηθέντες  δόξης  δι'  ήν 
άπαντα  έζημιώθησαν,  καί  μαθόντες  τήν  φύσιν  αύτής  ώς  ούδέν  άμεινον  άνθους 
χόρτου  διάκειται,  τω  Θεω  μόνω  προσέχωσι  τού  λοιπού,  καί  δι'  αύτόν  άπαντα 
πράττωσι.  Καί  έτεροι  δέ  προς  τούτοις  εΐσί  λόγοι  τούτων  πολλω  πλείους,  ήμϊν  μέν 
άφανεΐς,  ώς  έφην,  γνώριμοι  δέ  τω  πεποιηκότι  αύτούς  Θεω.  Μή  τοίνυν  άσχάλλωμεν 
έπί  τοϊς  γινομένοις,  άλλ'  εύχαριστώμεν  τούτο  γάρ  οίκετών  εύγνωμόνων  έστί.  Σύ  δέ 
θαυμάζων  δτι  μή  πρότερον,  ήνίκα  έτρύφας  καί  τήν  κοσμικήν  περιέκεισο  φαντασίαν, 
άλλά  νΰν,  δτε  πάντα  έκεϊνα  έρριψας,  καί  σαυτόν  δλον  άνέθηκας  τω  Θεω,  τότε 
έπεπήδησεν  ούτος  ό  μιαρός,  παραπλήσιον  ποιείς  ώσπερ  αν  εί  έθαύμαζες,  τί  δήποτε 
τοϊς  μέν  θεαταΐς  ούδεις  ένοχλεΐ,  τω  δέ  άπογραψαμένω  προς  τό  πυκτεύειν,  καί 
γυμνασθέντι,  καί  είς  τον  άγώνα  καθέντι,  τούτω  μόνω  πάντων  έπεισιν  ό 
άνταγωνιστής,  πατάσσων  τήν  κεφαλήν,  καί  κόπτων  τό  πρόσωπον.  Ού  δη  τού  τό  έστι 
θαυμαστόν  ούδέ  άθυμίας  άξιον,  εί  πυκτεύειν  ήμϊν  έλομένοις,  έκεϊνος  θλίβει  καί  άνιά 
καί  βαρύνει·  ούτος  γάρ  των  πυκτευόντων  ό  νόμος·  άλλ'  εί  περιτρέπει  καί  καταβάλλει 
καί  τό  βραβεΐον  άφαιρεΐται,  τούτο  έστι  τό  δεινόν.  "Εως  δ'  αν  τούτο  μή  δύνηται,  ού 
μόνον  ούδέν  έβλαψεν,  άλλά  καί  τά  μέγιστα  ώνησε  τή  σφοδρά  συμπλοκή 
σεμνοτέρους  ημάς  ποιήσας.  Καί  γάρ  έν  τοϊς  στρατοπέδοις  έκεϊνος  έστιν  ό  πάντων 
άμείνων,  ό  πλείονα  τραύματα  έπιδεΐξαι  έχων,  καί  τά  μονομάχια  προς  τούς 
εύτονωτέρους  των  πολεμίων  άναδεξάμενος·  καί  των  άθλητών  δέ  τούς  τοϊς 

άκαθαιρέτοις  συμπλεκόμενους  οΰτω  γάρ  τούς  φιλονεικοτέρους  καλοϋσι  των 
ανταγωνιστών  θαυμάζομεν  καί  κυνηγέτης  ούτος  μάλιστα  έστιν  ό  κρατούμενος,  ό  τα 
δυσάλωτα  των  θηρίων  καταδεχόμενος.  Αναιδής  έστι  και  άκατάπληκτος  47.447  ούτος 
ό  δαίμων;  διά  τούτο  σε  έκπληττόμενος  και  θαυμάζων  ού  παύομαι,  ότι  προς  τοιοϋτον 
κληρωθείς  ανταγωνιστήν  ού  κατέπεσες,  ούδέ  έξέδωκας  σεαυτόν,  άλλ'  έμεινας 
άκλινής  μηδαμόθεν  περιτρεπόμενος. 

χ.  Καί  ότι  σε  ού  κολακεύων  ταϋτα  λέγω  νϋν,  άλλα  άληθώς  τα  μέγιστα  άπό 
τής  θλίψεως  ταύτης  έκαρπώσω,  άνάσχου  μετά  παρρησίας  λεγόντων  ήμών  ούδέ  γάρ 
αν  άλλως  δυναίμην  τούτου  παρασχεΐν  τήν  άπόδειξιν.  Οίσθά  που  καί  μέμνησαι  τήν 
προτέραν  σου  διαγωγήν,  τήν  προ  τούτου  λέγω  τού  πειρασμού-  ούκοΰν  έξέτασον 
έκείνην  καλώς,  καί  άντίθες  τή  παρούση  τή  μετά  τον  πειρασμόν,  καί  τότε  όψει  τό 
κέρδος  όσον  άπό  ταύτης  σοι  γέγονε  τής  συμπλοκής.  Νΰν  μεν  γάρ  καί  έν  νηστείαις  καί 
παννυχίσι,  καί  τή  περί  τήν  άνάγνωσιν  σπουδή,  καί  τή  περί  τάς  εύχάς  καρτερία, 
πολλή  γέγονεν  ή  έπίτασις,  καί  τό  άδιάχυτον  δε  καί  ταπεινόν  μεθ'  ύπερβολής  σοι 
κατώρθωται-  πρότερον  δέ  σοι  βιβλίων  λόγος  ήν  ούδείς,  πάσα  δέ  σοι  φροντίς  καί 
πόνος  είς  τήν  έπιμέλειαν  άνηλίσκετο  τών  έν  τώ  παραδείσιο  φυτών.  Πολλών  δέ  σε 
καί  είς  άπόνοιαν  σκωπτόντων  ήκουον  τότε,  καί  ταύτη  τήν  τού  γένους  αίτιωμένων 
λαμπρότητα,  καί  τήν  τού  πατρός  δόξαν,  καί  τό  έν  πλούτω  τετράφθαι  πολλώ-  τήν  δέ 
έν  ταϊς  παννυχίσι  ραθυμίαν  καί  αύτός  οίδας  σαφώς.  Πολλάκις  γάρ  άλλων  μετά  τήν 
βαθεϊαν  έσπέραν  άνισταμένων  εύθέως,  αύτός  έμενες  ΰπνω  κατεχόμενος  βαθεϊ,  καί 
προς  τούς  διεγείροντας  έδυσχέραινες.  Αλλά  νΰν  πάντα  λέλυται  έκεϊνα,  καί  προς  τό 
βέλτιον  μεταβέβληται,  έξ  ού  τήν  μάχην  καί  τον  πόλεμον  άνεδέξω  τούτον.  Εί  δέ 
βροιό  με,  τί  δήποτέ  σοι  τρυφώντι  καί  προς  τά  τού  κόσμου  πράγματα  έπτοημένω  ού 
συνεχώρησεν  άντιστήναι  τον  δαίμονα  τούτον  ό  Θεός,  έκεϊνο  αν  άποκρινοίμην  έγώ, 
ότι  καί  τούτο  τής  αύτοΰ  κηδεμονίας  ήν  ήδει  γάρ  ότι  σε  τότε  εύκαταγώνιστον  εύρών 
ταχέως  άπολεϊ.  Διά  τούτο  ούδέ  εύθέως  έπί  τον  τών  μοναχών  έλθόντα  βίον  προς  τήν 
πάλην  ταύτην  έκάλεσεν,  άλλ'  άφήκεν  έγγυμνασθήναι  καί  χρόνον  άναμεϊναι  μακρόν, 
είθ'  ότε  καρτερικώτατος  γέγονας,  τηνικαΰτα  προς  τό  έπίπονον  τούτο  στάδιον 
είλκυσεν.  ’Έτι  ούν  τών  έν  τώ  κόσμω  στρεφομένων  μεμνήση,  καί  τον  οίκέτην  άξεις 
είς  μέσον  τον  σόν  έκεϊνον  μέν  γάρ  σε  οίμαι  αίνίττεσθαι,  όταν  λέγης  ότι  πολλοί  τών 
βιωτικών  άνδρών  ταύτη  περιπεσόντες  τή  νόσω  τάχιστης  καί  τελείας  έτυ47.448  χον 
άπαλλαγής.  Άλλ'  ό  οίκέτης,  ώ  φίλτατε,  ό  σός  καί  όσοι  τών  αύτών  έτυχον  έκείνω, 
ούκ  έπί  τοϊς  αύτοϊς  αύτώ  προσεπλάκησαν,  οίσπερ  καί  σύ  νύν  έκείνω  μέν  γάρ  καί  τοϊς 
τοιούτοις  ύπέρ  τού  φοβήσαι  μόνον,  καί  τώ  φόβω  ποιήσαι  βελτίους,  τούτο  έπαφήκε 
τό  θηρίον  ό  Θεός-  σοί  δέ,  ώστε  άγωνίσασθαι  γενναίως,  καί  νικήσαι  λαμπρώς,  καί  τον 
τής  ύπομονής  άναδήσασθαι  στέφανον.  Νίκη  δέ  έστιν,  ούχ  όταν  τις,  τού  θεάτρου  έ'τι 
συνεστώτος,  παλαίοντα  αύτόν  έλκύσας  άπαγάγη  τού  άνταγωνιστοΰ,  άλλ'  όταν  άφή 
συμπλακήναι  διαπαντός,  είτα  παλαιών  καί  διά  τής  άθυμίας  είς  ένθυμήσεις  άτοπους 
άγων  ίσχύση  μηδέν.  Καί  ότι  οΰτω  ταΰτ'  έχει,  έκεΐθεν  συλλογιοΰμαι  καλώς.  Παντί 
που  δήλόν  έστι,  καν  αύτός  μετριάζειν  έθέλης,  όσον  τής  τού  οίκέτου  ζωής  βελτίων  ή 
σή  διενήνοχεν.  Ούκοΰν  καί  λόγος  σοΰ  τώ  Θεώ  πλείων  καί  φροντίς,  ή  έκείνου. 
Τούτου  δέ  όντος  δήλου,  κάκεϊνο  ομοίως  έσται  φανερόν,  ότι  εί  μίσους  αυτή 
συγχώρησις  ήν,  ούκ  αν  είς  όν  μάλλον  ήγάπα  ταύτην  έξέτεινε,  τον  ήττονα  πολύ  όντα 
τούτον  ταχέως  τού  δαίμονος  έξαρπάσας.  Καί  ούκ  άπό  τούτου  μόνον  τούτο 
ίσχυρισαίμην  αν  έγωγε,  άλλά  καί  έξ  αύτών,  ών  έγκαταλελεϊφθαι  δοκεϊς,  έκ  τούτων 
μάλιστα,  ότι  σφόδρα  μέλει  τώ  Θεώ  τών  σών,  άποδεϊξαι  πειράσομαι.  Εί  μέν  γάρ  μή 
πολλήν  έποιήσω  σπουδήν,  μηδέ  άποδημίας  έστείλω  μακράς,  ώστε  συγγενέσθαι 
άνδράσιν  άγίοις  καί  ίκανοϊς  τά  τοιαΰτα  λύειν  δεσμά,  ίσως  άν  τις  ήπόρησε  τών 
πολλών,  ού  σφόδρα  τής  αίτιας  οΰσης  έναργοΰς,  δι'  ήν  τοσοΰτον  εΐασε  χρόνον  έπειδή 

δέ  καί  τόπους  μαρτύρων  καταλαβών,  ένθα  πολλοί  καί  των  ανθρώπους  έσθιόντων 
ίάθησαν,  καί  τοΐς  θαυμαστοΐς  καί  γενναίοις  έκείνοις  καί  μηδέποτε  διημαρτηκόσι 
πολύν  υπέρ  τούτου  συνώκησας  χρόνον,  καί  ούδέν  όλως  παραλιπών  των  φερόντων 
εις  την  τού  πάθους  απαλλαγήν,  έπανήλθες  πάλιν  τον  πολέμιον  έχων  μετά  σαυτοϋ, 
φανεράν  καί  έναργή  καί  τοΐς  σφόδρα  άνοήτοις  τής  περί  σέ  Θεού  πρόνοιας  έκόμισας 
την  άπόδειξιν.  Ούδέ  γάρ  αν  τοσαύτην  χάριν  ένεπόδισεν,  ούδ'  αν  τούς  αύτοϋ  δούλους 
αίσχυνθήναι  ήνέσχετο,  εί  μη  σφόδρα  προς  την  εύδοκίμησιν  και  την  ώφέλειαν 
μάλλον  έώρα  την  σήν.  Ώσθ'  όπερ  δοκεϊ  σημεΐον  είναι  τής  έγκαταλείψεως  τού  Θεού, 
τούτο  της  πολλής  αύτοϋ  περί  σέ  φιλοστοργίας  και  σπουδής  σημεϊόν  έστι. 

47.447  ΤΟΥ  ΑΥΤΟΥ  ΠΡΟΣ  ΣΤΑΓΕΙΡΙΟΝ  ΚΑΙ  ΟΤΙ  Η  ΑΘΥΜΙΑ 
ΧΑΛΕΠΟΤΕΡΑ  ΚΑΙ  ΔΑΙΜΟΝΟΣ 

ΛΟΓΟΣ  ΔΕΥΤΕΡΟΣ 

α.  Ταϋτα  μέν  ήμϊν  ύπέρ  τής  τού  Θεού  προνοίας  είρήσθω,  και  ότι  ούκ 
άποστρεφόμενος  ούδέ  μισών,  άλλα  καί  λίαν  άγαπών,  τούτιρ  γυμνάζει  τω  τρόπω. 
Επειδή  δέ  καί  έτέρως  σφόδρα  έφης  άλγεΐν,  ώς  καί  πολλάκις  σε  άναπείθειν  τον 
δαίμονα  είς  πέλαγος  ή  κατά  κρημνών  άφανίσαι  σαυτόν,  ή  άλλω  τινί  τοιούτιρ  τρόπω 
τήν  παρούσαν  καταλΰσαι  ζωήν,  καί  ύπέρ  τούτων  μικρά  διαλεχθήναι  βούλομαι  των 
λογισμών.  Ού  γάρ  έκείνου  μόνον  έστίν  αΰτη  ή  συμβουλή,  άλλα  καί  τής  άθυμίας  τής 
σής,  καί  47.448  ταύτης  μάλλον  ή  έκείνου,  τάχα  δέ  καί  μόνης  ταύτης.  Καί  δήλον  έξ  ών 
πολλοί  καί  των  μή  δαιμονώντων  άπό  τού  λυπεϊσθαι  μόνον  τοιαϋτα  βουλεύονται. 
Ταύτην  ούν  έκβαλε  καί  άπέλασον  τής  ψυχής,  καί  ούδεμίαν  έξει  λοιπόν  έκεϊνος 
ίσχύν,  ού  μόνον  προς  τό  πείθειν  τα  τοιαϋτα,  άλλ'  ούδέ  προς  τό  παραινεΐν  τήν  άρχήν. 
Νΰν  μέν  γάρ  καθάπερ  οί  τοιχωρύχοι  καταλαμβανούσης  νυκτός,  τό  φως 
άποσβέσαντες,  καί  ύφελέσθαι  τά  όντα,  καί  τούς  τούτων  κυρίους  μετά  πολλής 
άποσφάξαι  τής  εύκολίας  δύναιντ'  αν  47.449  οΰτω  καί  ούτος  άντί  νυκτός  καί  σκότους 
τήν  άθυμίαν  κατασκεδάσας,  πάντας  ύφελέσθαι  πειράται  τούς  προς  άσφάλειαν 
λογισμούς,  ινα  έρήμην  καί  άβοήθητον  λαβών  τήν  ψυχήν  μυρίαις  κατατρώση 
πληγαϊς.  Όταν  δέ  τις  τή  προς  τον  Θεόν  έλπίδι  τούτο  διασκεδάσας  τό  σκότος,  καί  προς 
τον  ήλιον  τής  δικαιοσύνης  καταφυγών,  σπεύση  τάς  άκτϊνας  έκείνας  είς  τήν  έαυτοΰ 
καταθεϊναι  ψυχήν,  άπό  των  οικείων  λογισμών  έπί  τον  ληστήν  μεταθήσει  τον 
θόρυβον  καί  γάρ  οί  τά  τοιαϋτα  κακουργοΰντες,  όταν  αύτούς  έλέγξη  τις,  καί  δείξη  τό 
φως,  τρέμουσιν,  ίλιγγιώσι,  ταράττονται.  Καί  πώς  αν  τις,  φησί,  ταύτης  άπαλλαγείη 
τής  οδύνης,  μή  πρότερον  τοΰ  κινοΰντος  αύτήν  δαίμονος  άπαλλαγείς;  Ούχ  ό  δαίμων 
έστίν  ό  τήν  άθυμίαν  κινών,  άλλ'  έκείνη  ή  ποιούσα  τον  δαίμονα  Ισχυρόν,  καί  τούς 
λογισμούς  ύποβάλλουσα  τούς  πονηρούς.  Καί  μαρτυρήσειεν  αν  ήμϊν  ένταΰθα  ό 
μακάριος  Παύλος·  ού  γάρ  δαίμονά  τινα,  άλλά  τήν  ταύτης  άμετρίαν  δεδοικώς 
έπέστελλε  Κορινθίοις  φείσασθαι  λοιπόν  τού  πεπλημμεληκότος  έφ'  οίς  έξήμαρτε, 
Μήπως  τή  περισσοτέρα  λύπη  καταποθή,  φησίν,  ό  τοιοΰτος.  Εί  δέ  βούλει,  τω  λόγω 
τέως  ύποθώμεθα  τον  μέν  δαίμονα  έπικεΐσθαι,  τήν  δέ  άθυμίαν  έξηλάσθαι  τής  σής 
ψυχής·  τίς  έσται  βλάβη  λοιπόν;  τί  καθ'  έαυτόν  ούτος  ή  μικρόν  ή  μέγα  δύναιτ'  αν 
άδικήσαι  ήμάς;  Έκείνη  δέ  καί  τούτου  μή  παρόντος  πολλά  αν  έργάσαιτο  δεινά"  καί 
τούς  πλείονας  των  βρόχους  άψάντων,  ή  ξίφει  διαφθαρέντων,  ή  ποταμοϊς 
άποπνιγέντων,  ή  καί  έτέρως  πως  άπολεσάντων  έαυτούς,  άπό  τής  άθυμίας  έπί  τούς 
βίαιους  τούτους  θανάτους  ώσθέντας  εύρήσομεν  εί  δέ  τινες  καί  των  δαιμονώντων 
ειεν  έν  τούτοις,  καί  τούτων  τήν  άπώλειαν  ού  τω  δαίμονι  λογιστέον,  άλλά  τή  τής 

άθυμίας  τυραννίδι  καί  βία.  Καί  πώς  ένεστι,  φησί,  μή  άθυμεΐν;  "Αν  τής  των  πολλών 
περί  τοϋ  πράγματος  δόξης  άποστάς  τα  άνω  φρονής.  Νυν  μέν  γάρ  έπειδή  τοΐς  πολλοΐς 
τό  πράγμα  δεινόν  είναι  νομίζεται,  καί  σοί  δοκεΐ·  εί  δέ  θελήσαις  αυτό  καθ'  έαυτό,  τής 
ματαίας  καί  πεπλανημένης  προλήψεως  απαλλαγείς,  μετά  ακρίβειας  κατιδεΐν, 
εύρήσεις  ούδεμίαν  έ'χον  άθυμίας  αφορμήν,  ώς  καί  ήδη  πολλάκις  ήμϊν  άποδέδεικται. 
Τών  δέ  ομηλίκων  ένεκεν  καί  γάρ  την  έκείνων  ευφροσύνην  καί  την  προς  τούς 
αδελφούς  παρρησίαν  όρώντά  σε  ηγούμαι  συγχεϊσθαι  καί  καταπίπτειν  έκεϊνο  αν 
εϊποιμι,  ότι,  εί  μέν  τούτων  έν  έγκρατεία  καί  κοσμιότητι  καί  τή  λοιπή  τοϋ  βίου 
φιλοσοφία  διαγόντων,  αύτός  έν  χαμαιτυπείοις  καί  κύβοις  καί  κώμοις  τον  άπαντα 
χρόνον  άνήλισκες,  λόγον  αν  ειχεν  ή  τής  άθυμίας  πρόφασις·  εί  δέ  τήν  αύτήν  αύτοϊς 
έτι  βαδίζεις  οδόν,  τί  ποτέ  έστί  σε  τό  λυπούν;  Έγώ  γάρ,  εί  μέν  προς  έτερόν  μοί  τινα 
τών  εύκόλως  έπαιρομένων  ό  λόγος  ήν,  καν  άπεσιώπησα  ταΰτα,  ά  μέλλω,  προς  σέ 
νΰν  έρεΐν  έπειδή  δέ  σφόδρα  θαρρώ,  ότι,  καν  μυρία  σέ  τις  έπαινή  καί  θαυμάζη,  τού 
μετριάζειν  ούκ  άποστήση  ποτέ,  άλλα  μενεϊς  καί  ούτως  έν  τοΐς  έσχάτοις  τάττων 
σαυτόν,  ούδέν  ύποστειλάμενος  άπαντα  έρώ.  Τοσαύτην  γάρ  άκούω  τήν  έπίδοσιν  τής 
εύλαβείας  γεγενήσθαι  τής  σής,  ώς  μηκέτι  σοι  προς  έκεϊνα  τα  μειράκια,  άλλα  προς 
τούς  μεγάλους  καί  θαυμαστούς  άνδρας  είναι  τήν  άμιλλαν.  Ούδέν  γάρ  έκείνων  σε 
άποδέειν  λέγουσιν,  ού  κατά  τον  τής  νηστείας  λόγον  πώς  γάρ,  ΰδατι  47.450  καί  άρτω 
μόνον,  καί  ταΰτα  ήμέραν  παρ'  ημέραν  τρεφόμενον;  ού  κατά  τον  τών  παννυχίδων 
καιρόν,  άλλ'  ομοίως  αύτοϊς  εφεξής  πολλάς  νύκτας  άΰπνους  παρέλκειν.  Τή  δέ  μεθ' 
ήμέραν  διαγωγή  πολλούς  αύτών  ήδη  καί  άποκρύψαι  φασί·  καί  γάρ  τών  έκεϊθεν 
έρχομένων  άκούω  διηγουμένων,  ότι  σοι  πας  ό  καιρός  εις  εύχάς  καί  δάκρυα 
άναλίσκεταυ  καί  καθάπερ  οί  σιγήν  άσκοΰντες,  ή  καί  μόνους  έν  οίκίσκω 
κατακλείσαντες  έαυτούς,  προς  ούδένα  ούδέν  φθέγγονται,  οΰτω  καί  σέ  λέγουσιν  έν 
πλήθει  τοσούτω  στρεφόμενον  διατελεΐν.  Τον  δέ  τής  καρδίας  σου  συντριμμόν,  καί 
τον  αύχμόν,  καί  τήν  άλγηδόνα  καί  πεφρίκασι  διηγούμενοι,  καί  πολλούς  ένταΰθα  τα 
σά  κατένυξαν  άπαγγέλλοντες·  Ούκ  άντιβλέπει,  φησίν,  ούδενί  τών  είσιόντων  έκεϊ, 
ούδ'  άνίησι  τών  συνεχών  πόνων  έαυτόν  πολλάκις  έδείσαμεν  μή  πηρώση  τούς 
οφθαλμούς  τοΐς  όδυρμοϊς,  μή  πλήξη  τάς  μήνιγγας  τή  σφοδρότητι  τής  άγρυπνίας  καί 
τή  άνενδότω  καί  διηνεκεϊ  περί  τήν  άνάγνωσιν  σπουδή. 

β'.  Ταΰτα  ούν  σε  λυπεί  καί  θορυβεί,  ό'τι  τοσοΰτον  παρήλασας  τούς  όμήλικας, 
ότι  καί  σφοδρόν  καί  άναίσχυντον  έχων  τον  άνταγωνιστήν  πολλώ  τώ  μέτρω  τούς 
μετά  σοΰ  τρέχοντας  ύπερηκόντισας.  Αρ'  ούκ  εικότως  έ'λεγον  ό'τι  ή  άθυμία  αΰτη 
προλήψεως  μόνον  έστίν,  έρευνωμένη  δέ  καί  εύθυμίας  ήμϊν  ύποθέσεις  παρέχει 
πολλάς;  Τί  γάρ  όφελος,  είπέ  μοι,  τοΰ  μή  δαίμοναν,  όταν  ό  βίος  ήμελημένος  ή;  ποιον 
δέ  βλάβος  άπό  τού  δαίμοναν,  όταν  τα  τής  πολιτείας  ήκριβωμένα  τύχη  καί 
συγκεκροτημένα  καλώς;  Αλλ'  ίσως  αισχύνη  καί  έρυθριάς,  όταν  σε  καταβάλη 
παρόντων  τινών;  Αλλά  τούτο  σοι  πάλιν  άπό  τής  ύποθέσεως  συμβαίνει  τής  αύτής,  ότι 
τή  τών  πολλών  δόξη,  λογισμώ  δέ  ούδέποτε  τό  πράγμα  έπέτρεψας.  Τό  γάρ  καταπεσεΐν 
ού  τούτο  έστιν  ό  σύ  πάσχειν  φής,  άλλα  τό  άμαρτία  περιπεσεΐν  έπί  ταύτη  τή  πτώσει 
καλόν  αίσχύνεσθαι  καί  άλγεΐν.  Νΰν  δέ  έπί  μέν  τοΐς  ούδεμίαν  έχουσιν  αισχύνην 
καταδυόμεθα,  τα  δέ  όντως  αισχρά  καί  πολλοΰ  γέμοντα  γέλωτος  καί  κολάσεως 
έσχάτης,  ταΰτα  δρώντες  ούδέν  ήγούμεθα  πάσχειν  δεινόν  άλλα  τής  μέν  ψυχής  καθ' 
έκάστην  ήμέραν  ύπό  τής  τών  άμαρτημάτων  ένεργείας  πιπτούσης  ούδείς  ό  πενθών  εί 
δέ  ποτέ  τι  τό  σώμα  τούτο  πάθοι,  δεινόν  καί  άφόρητον  είναι  δοκεΐ.  Αρα  ού  τούτο  έστι 
τό  δαίμοναν,  τό  οΰτω  διακεΐσθαι  τήν  ψυχήν  καί  περί  τήν  τών  πραγμάτων 
σφάλλεσθαι  κρίσιν;  Εί  μέν  γάρ  ύπό  μέθης  τούτο  έπασχες,  έχρήν  καταδύεσθαι  καί 
άθυμεΐν,  προαιρέσεως  γάρ  τό  έγκλημα  ήν  εί  δέ  τής  έτέρου  βίας  τό  πράγμά  έστιν,  ού 
τον  έπηρεαζόμενον,  ούδέ  τον  ύπομένοντα  τήν  βίαν,  άλλα  τον  δρώντα  αίσχύνεσθαι 

20 

|  Ερευνητικό  έργο:  ΔΡΟΜΟΙ  ΤΗΣ  ΠΙΣΤΗΣ  -  ΨΗΦΙΑΚΗ  ΠΑΤΡΟΛΟΓΙΑ.  Εργαστήριο  Διαχείρισης  Πολιτισμικής  Κληρονομιάς,  νννννν.36θΐ63η·ατ/ουΙίυτ3ΐί6θ/οΙιιηΐ30· 

·  Χρηματοδότηση:  ΚΠ  ΙηΙθττθς  ΜΙΑ  (ΕΤΠΑ  75%,  Εθν.  πόροι  25%).  Πανεπιστήμιο  Αιγαίου,  Τμήμα  Πολιτισμικής  Τεχνολογίας  και  Επικοινωνίας,  ©  2006. 


δει.  Καί  γάρ  έν  αγορά  εΐ  ποτέ  γενομένης  μάχης  έτερος  τον  έτερον  ώσας  κατέβαλε, 
τον  καταβαλόντα,  ού  τον  πεσόντα  άπαντες  αίτιώμεθα.  Καλόν  τό  έρυθριάν,  άλλ'  όταν 
τι  πράττωμεν  των  κόλασιν  φερόντων  ήμΐν  παρά  τω  τότε  μέλλοντι  κρίνειν  ημάς·  έως 
δ'  αν  μηδέν  τοιοϋτον  ώμεν  συνειδότες  έαυτοΐς,  τίνος  ένεκεν  έγκαλυπτόμεθα;  Ουδέ 
γάρ,  εϊ  τίς  σε  μόνον  απολαβών  έτυπτεν  απλώς  καί  μηδέν  έχων  έγκαλεΐν,  ή  πάλιν 
κατέρριπτεν  εις  την  γην,  σύ  δέ  πάντα  πράως  ένεγκών  άπηλλάγης,  ούκ  αισχύνης  τό 
πράγμα  ήν,  άλλα  φιλοσοφίας  και  των  μεγίστων  έπαί47.451  νων.  Ειτα  άνθρώπων  μεν 
έπηρεαζόντων,  τό  φέρειν  την  έπήρειαν  έπαινος·  τού  δέ  πάντων  πονηρότερου  τό 
αύτό  τούτο  ποιοϋντος,  ό  την  έκείνου  μανίαν  γενναίως  ένεγκών  καταδύσεται  ώς 
έπίψογον  πράγμα  ποιων;  Καί  τί  ταύτης  της  έναντιώσεως  άλογώτερον  γένοιτ'  αν;  Εί 
μεν  γάρ  άπό  τής  πτώσεως  άναστάς  έκείνης,  άτοπόν  τι  πράξαι  προήχθης  ή  είπεϊν, 
ουδέ  αυτός  αν  έκώλυσα  υπέρ  τούτων  κατακόπτεσθαι  καί  άλγεΐν  εί  δέ  μετά 
εύχαριστίας  άπαντα  φέρεις,  καί  είς  προσευχάς  εύθέως  τρέπεις  σαυτόν,  τί  ποτ'  ούν 
έστι  τό  ποιούν  την  αισχύνην;  ’Αλλ'  ίσως  άλγεινά  τα  παρά  των  άλλων  ονείδη.  Καί  τί 
τούτων  έπονειδιστότερον  γένοιτ'  αν,  ο'ί  μηδέ  άπερ  όνειδίζειν  χρή  δύναιντ'  αν 
είδέναι  καλώς;  Ούτοι  γάρ  άληθώς  είσιν  οί  μαινόμενοι  καί  δαιμονώντες,  οί  τα 
πράγματα  ώς  έχει  φύσεως  μη  μεμαθηκότες  όράν,  άλλα  τα  μεν  έπαίνων  άξια 
ψέγοντες,  τα  δέ  έπονείδιστα  είς  την  των  έπαινουμένων  τάξιν  μετατιθέντες.  Πολλά 
καί  οί  την  φρενΐτιν  νοσοΰντες  λέγουσι  τούς  παρόντας  κακά,  άλλ'  οί  άκούοντες  ούχ 
ηγούνται  ύβρίζεσθαι.  Μη  τοίνυν  μηδέ  σύ  των  έξεστηκότων  έκείνων  άκούων, 
αισχύνην  καί  ΰβριν  τό  πράγμα  είναι  νόμιζε,  ϊνα  μη  ποτέ  άληθώς  έπονείδιστον 
καταστήσης  σαυτόν  παροξύνων  τον  Θεόν.  Όταν  γάρ  τα  προς  παιδείαν  καί  ώφέλειαν 
έπαγόμενα  παρά  τού  Θεού,  ταύτα  όνειδος  είναι  νομίσης,  δρα  πού  τελευτά  τό  κακόν. 

γ'.  Εί  γάρ  βούλει  τούς  άληθώς  αισχύνης  καί  ονείδους  άξιους  ίδεΐν,  έγώ  σοι 
πειράσομαι  έκ  πολλών  ολίγους  ύποδεϊξαι  τω  λόγω.  Θέασαι  τούς  περί  τάς  εύμορφίας 
έπτοημένους  των  γυναικών,  τούς  περί  χρήματα  μαινομένους,  τούς  δυναστείας  καί 
δόξης  έρώντας,  καί  πάντα  ύπέρ  τούτων  καί  πράξαι  καί  παθεϊν  αίρουμένους,  τούς  ύπό 
βασκανίας  τηκομένους,  τούς  έπιβουλεύοντας  τοϊς  ήδικηκόσιν  ούδέν,  τούς 
μελαγχολώντας  άπλώς,  τούς  περί  τα  μάταια  τού  βίου  λυττώντας  άεί*  ταΰτά  έστι  καί 
τα  τοιαΰτα  μανίας  έ'ργα  καί  κολάσεως  άξια,  ταύτα  ονείδους  καί  αισχύνης  καί 
γέλωτος.  Εί  δέ  τις  ύπό  δαίμονος  ένοχλούμενος  φιλοσοφίαν  καί  ούτως  έν  τω  βίω 
πολλήν  έπιδεικνύοιτο,  ού  μόνον  ούκ  όνειδίζεσθαι,  άλλα  καί  θαυμάζεσθαι  καί 
στεφανούσθαι  παρά  πάντων  αν  εϊη  δίκαιος,  μετά  τοσούτων  δεσμών  δρόμον  ούτως 
έπίπονον  τρέχων,  καί  την  άνάντη  καί  τραχεϊαν  τής  άρετής  άναβαίνων  οδόν.  Άλλα 
γάρ  ούκ  οίδα  πώς  καί  έτερόν  με  μικρού  δεϊν  παρελήλυθεν,  φ  πλεονεκτείς  των 
άδελφών  τούτο  δέ  έστι  τό  ραδίως,  εί  καί  τί  σοι  πεπλημμέληται,  διά  τής  θλίψεως 
ταύτης  καί  ταύτα  άποδύσασθαι  τα  άμαρτήματα.  Καί  τούτο  γέγονε  δήλον  ήμΐν  έξ  ών 
έφθην  ήδη  διαλεχθείς,  δτε  περί  τού  Λαζάρου  καί  τού  παρά  τοϊς  Κορινθίοις 
πεπορνευκότος  έλεγον.  Άλλ'  ύπέρ  τού  πατρός  δέδοικα,  φησί·  καν  γάρ  τα  έμαυτοΰ 
πράως  ένεγκεϊν  δυνηθώ,  τάς  έκείνου  συμφοράς  καί  την  μανίαν  πώς  οϊσομεν  ραδίως, 
εΐ  ποτέ  αΐσθοιτό  τι  τούτων;  Τέως  μέν  ούκ  ήσθετο.  Πολλής  δέ  μικροψυχίας  έστίν  ύπέρ 
των  ύστερόν  ποτέ  συμβησομένων  ή  μηδέ  δλως  συμβησομένων  την  άθυμίαν  ήδη 
καρπούσθαι  καί  κόπτεσθαι.  Πόθεν  γάρ,  ότι  καί  αίσθήσεται,  δήλον  ήμΐν;  Μάλλον  δέ 
έστω  δήλον,  καί  συγκεχωρήσθω,  εί  βούλει,  καί  αίσθήσεσθαι  αύτόν,  καί  μεγάλα 
έργάσεσθαι  δεινά·  έπαινώ  μέν  σε  άλγοΰντα  47.452  ύπέρ  των  έκείνου  κακών,  ούκ 
άξιώ  δέ  μετά  τής  σαυτοΰ  ζημίας  τούτο  ποιεΐν  τούς  γάρ  τα  άνω  φρονοΰντας  καί  μή 
τα  έπί  τής  γής,  ού  θυμού  μόνον  καί  έπιθυμίας  καί  των  άλλων  παθών,  άλλα  καί 
άθυμίας  κρατεϊν  δει.  Καί  γάρ  καί  τούτο  πλείονα  ήμάς  έκείνων  έργάσεται  δεινά,  καί 
χρή  προς  αύτό  γενναίως  ένίστασθαι  μή  μέλλοντας  άπόλλυσθαι  παντελώς.  Εί  μέν  γάρ 

αυτός  αίτιος  έμελλες  έσεσθαι  των  τώ  πατρί  συμβαινόντων  ανιαρών,  καλώς  αν 
έδεδοίκεις  καί  έτρεμες,  τοσαύτης  απώλειας  γενόμενος  αίτιος·  εί  δέ  αυτός  έαυτόν 
περιπείρειν  βούλεται  τοϊς  έσχάτοις  κακοϊς,  ούδείς  προς  σε  τούτων  λόγος,  πλήν  όσον 
πατρί  συναλγεϊν  χρή.  Χωρίς  δέ  τούτων  ούδέ  ίσμεν,  όπως  οίσει  ταύτην  την  ακοήν 
πολλά  γάρ  έναντία  τοϊς  προσδοκηθεΐσιν  έξέβη  πολλάκις·  κάκεϊνο  μεν  τών 
παραδόξως  καϊ  σπανίως  συμβαινόντων  έστί,  τούτο  δέ  και  τών  είκότων  και  τών 
σφόδρα  ένδεχομένων.  Πόθεν  δή  τούτο  δήλον;  Πολύν  τών  νόθων  ποιείται  λόγον,  και 
τό  προς  έκείνους  φίλτρον  ικανόν  ταύτην  αύτοΰ  συσκιάσαι  την  άθυμίαν.  Μη  δή 
μάτην  όδύνα  σαυτόν  ταϊς  φροντίσιν.  Εί  δέ  καί  άλγεϊν  ύπέρ  τού  πατρός  χρή,  έπί  ταϊς 
άλόγοις  δαπάναις,  έπί  τοϊς  κώμοις,  καί  έπί  τώ  τύφω,  καί  έπί  τή  τυραννίδι,  έπί  τή 
μοιχεία  τή  νΰν.  "Η  μικρόν  οίει  κακόν  τό  γυναικός  ένδον  οΰσης  τής  ύμετέρας  μητρός, 
έτέρα  προσφθείρεσθαι  κόρη,  καί  παιδοποιεΐν  έκ  παρανόμων  γάμων;  Ταΰτα  πένθους 
άξια,  ταΰτα  δακρύων,  τα  φανερά  καί  εις  τέλος  έκβάντα  κακά·  τά  δέ  έπί  σοί 
συμβησόμενα  ίσως  μέν  έ'σται  δεινά,  ίσως  δέ  ού  δεινά,  πολλής  δέ  άλογίας  ύπέρ  τών 
ούτως  άδήλων  ώμολογημένην  ύπομένειν  ήδη  βάσανον.  Θώμεν  δέ  αύτά  καί  μετά 
πολλής  τής  σφοδρότητος  άπαντήσεσθαι,  άλλά  τάχιστον  έ'ξει  τέλος,  καί  πριν  ή  καλώς 
έξαφθήναι  σβεσθήσεται.  "Ανθρωπος  γάρ  τοσαύτη  προσέχων  τρυφή,  καί  πραγμάτων 
έπιμελούμενος  πολλών,  καί  παράσιτους  τρέφων  καί  κόλακας,  καί  οΰτω  τής  κόρης 
έκείνης  περικαιόμενος,  έξ  ής  έχει  τούς  έξ  ήμισείας  ύμΐν  άδελφούς,  καν  λάβη  τών 
σών  αίσθησιν,  βραχεΐαν  λήψεται  καί  ούδενός  άξίαν.  Καί  τούτο  ούχ  οις  είπον  μόνον, 
άλλά  καί  τοϊς  ήδη  γεγενημένοις  στοχάζομαι·  οίσθα  γάρ,  οίσθα  σαφώς,  ότι  σφόδρα  σε 
προ  τούτων  φιλών,  καί  πάντα  τήν  σήν  ήγούμενος  κεφαλήν,  έπειδή  προς  τον  τών 
μοναχών  μετέστης  βίον,  πάντα  τον  πόθον  έκεΐνον  έ'σβεσε,  καί  τό  πράγμα  αισχρόν 
ήγήσατο,  καί  τής  τών  προγόνων  λαμπρότητος  άνάξιον,  καί  τήν  αύτοΰ  δόξαν 
καταισχύνειν  σε  έλεγε·  καί  εί  μή  ή  τής  φύσεως  αύτόν  κατεΐχεν  άνάγκη,  τάχα  αν  σε 
καί  άπεκήρυξεν.  Ώστε,  εί  μή  σφόδρα  άναίσθητον  τό  λεγόμενον,  οίμαι  αύτόν  καί 
ήσθήναι  τώ  γεγονότι,  ώς  δίκην  σου  δεδωκότος  ύπέρ  ών  πολλάκις  παρακαλοΰντος 
καί  άπαγαγεΐν  βουλομένου  ταύτης  τού  βίου  τής  καρτερίας,  ούδέ  μέχρι  ρημάτων 
ήνέσχου  τήν  συμβουλήν. 

δ'.  Καί  περί  μέν  τού  πατρός  καί  τού  φόβου  ού  ύπέρ  έκείνου  δέδοικας,  ταΰτα 
αν  έχοιμι  λέγειν,  ικανά  γε  όντα,  ώς  οίμαι,  πάντα  τον  ύπέρ  τούτων  σοι  γενόμενον 
λΰσαι  φόβον.  Επειδή  δέ  έλεγες  τό  κεφάλαιον  τών  κακών  είναι  τό  μηδέ  ύπέρ  τών 
μελλόντων  έχειν  θαρρεΐν,  μηδέ  είδέναι  πότερον  έσται  τις  λύσις  ποτέ  τούτων,  ή  καί 
μέχρι  τελευ47.453  τής  βουλήσεταί  σοι  πυκτεύειν  ό  τον  άγώνά  σοι  τοΰτον  θείς, 
άκριβές  μέν  ούδέν  ούδέ  αύτός  ύπέρ  τούτων  έχω  λέγειν,  ούδέ  άποφαίνεσθαι  ύπέρ 
τών  μελλόντων,  έκεΐνο  μέντοι  οίδα  σαφώς,  καί  αύτόν  δέ  σε  οΰτω  πεπεΐσθαι  άξιώ, 
ότι  όπότερον  αν  γένηται  τούτων,  συμφερόντως  έσται  καί  προς  ήμών  καν  οΰτω  δέ 
διακείμενος  ής,  ταχέως  καί  τον  κολοφώνα  τούτων,  ώς  λέγεις,  άποκρούση  τών 
κακών.  Προς  δέ  τούτω  κάκεϊνο  λογίζεσθαι  χρή,  δτι  ό  μέν  τών  έπάθλων  καί  τών 
στεφάνων  καιρός  ό  μέλλων  έστίν  αιών,  τών  δέ  καλαϊσμάτων  καί  τών  ιδρώτων  ό 
παρών.  Καί  τούτο  ποιήσαι  δήλον  ήμΐν  βουλόμενος  ό  μακάριος  Παύλος  έλεγεν  Οΰτω 
τρέχω  ώς  ούκ  άδήλως,  οΰτω  πυκτεύω  ώς  ούκ  άέρα  δέρων,  άλλ’  ύπωπιάζω  μου  τό 
σώμα  καί  δουλαγωγώ,  μήπως  άλλοις  κηρύξας  αύτός  άδόκιμος  γένωμαι.  Επειδή  δέ 
προς  τήν  τελευτήν  έφθασε,  τηνικαΰτα  τήν  μακαρίαν  έκείνην  άφήκε  φωνήν  Τον 
άγώνα  τον  καλόν  ήγώνισμαι,  τον  δρόμον  τετέλεκα,  τήν  πίστιν  τετήρηκα,  λοιπόν 
άπόκειταί  μοι  ό  τής  δικαιοσύνης  στέφανος·  δεικνύς  δτι  πάντα  τον  βίον  έναγώνιον 
ήμΐν  είναι  δει  καί  έπίπονον,  εί  γε  μέλλοιμεν  τής  άναπαύσεως  τής  αιωνίου  καί  τών 
μυρίων  άπολαύσεσθαι  άγαθών.  Εί  δέ  βούλοιτό  τις  ραθυμών  καί  τών  ένταΰθα 
άπολαύειν  ήδέων,  καί  τών  έκεΐ  τοϊς  πονοΰσιν  άποκειμένων  μισθών,  έαυτόν 

παρακρούεται  καί  άπατά.  Καθάπερ  γάρ  έπΐ  των  αθλητών  ό  μέν  έπι  τοϋ  καιρού  των 
αγώνων  άνεσιν  έπιζητών  αισχύνην  καί  άδοξίαν  διά  παντός  τού  χρόνου  έαυτώ 
προξενεί,  ό  δέ  έν  τώ  σταδίω  πάντα  πόνον  γενναίως  ένεγκών  στεφάνους  καί  δόξαν 
καί  έπαινον,  και  έν  αύτοϊς  τοϊς  άγώσι,  καί  λυθέντων  αυτών  καρποϋται  παρά  τών 
θεατών  οΰτω  καί  έφ'  ημών.  'Ο  μέν  τον  καιρόν  τών  πόνων  άνέσεως  ποιούμενος 
καιρόν,  όταν  άναπαύσασθαι  δέη  την  άγήρω  έκείνην  άνεσιν,  τηνικαϋτα  οίμώξεται 
και  βρύξει  τούς  όδόντας,  καί  τά  έσχατα  πείσεται  δεινά·  ό  δέ  ένταϋθα  τάς  θλίψεις 
προθύμως  ένεγκών,  και  ένταϋθα  καί  έκεϊ  λαμπρός  έσται  καί  έπίδοξος  δόξαν  την 
άθάνατον  καί  άληθή.  Εί  γάρ  έπί  τών  βιωτικών  ό  την  εύκαιρίαν  τών  πραγμάτων 
συγχέων  πάντων  έκπεσεϊται  τών  προκειμένων  αύτώ,  καί  μυρίαις  έαυτόν  περιβαλεϊ 
συμφοραΐς,  πολλώ  μάλλον  έπί  τών  πνευματικών  τούτο  πείσεται  ό  την  τάξιν  τών 
καιρών  ούκ  είδώς.  Είπεν  ό  Χριστός,  ό'τι  Θλΐψιν  έ'ξετε  έν  τώ  κόσμω.  Είπεν  ό  μακάριος 
Παύλος·  Καί  πάντες  δέ  οί  θέλοντες  ζην  εύσεβώς  έν  Χριστώ  Ιησού  διωχθήσονται·  ού 
τάς  παρά  τών  άνθρώπων  διώξεις  λέγων  μόνον,  άλλά  καί  τάς  παρά  τών  δαιμόνων 
έπιβουλάς.  Είπεν  Ίώβ,  ό'τι  Πειρατήριόν  έστιν  άνθρώπου  ό  βίος  έπί  τής  γης.  Τί  τοίνυν 
άσχάλλεις  έν  τώ  τής  ταλαιπωρίας  θλιβόμενος  καιρώ;  Τότε  γάρ  άλγεϊν  έχρήν,  εί  όν 
προεϊπεν  ό  Χριστός  θλίψεως  είναι  χρόνον,  τούτον  έποιούμεθα  τρυφής  καί 
άναπαύσεως  καιρόν  εί  καθ'  όν  άγωνίζεσθαι  καί  πονεϊν  προσετάχθημεν,  κατά  τούτον 
άνεπεπτώκειμεν  εί  τήν  εύρύχωρον  έβαδίζομεν  οδόν,  αύτοΰ  τήν  τεθλιμμένην 
κελεύσαντος.  Οΰτω  γάρ  αν  έξ  άνάγκης  ήμϊν  εϊπετο  λοιπόν  τό  έν  τοϊς  αίώσιν  έκείνοις 
κολάζεσθαι.  Τί  ούν  αν  εϊποις,  φησί,  προς  τούς  καί  ένταϋθα  μετ'  εύρυχωρίας 
βαδίζοντας,  καί  έκεϊ  μέλλοντας  άναπαύεσθαι;  Καί  τίς  ούτός  έστιν;  έγώ  γάρ  τώ  τού 
Χριστού  πείθομαι  λόγω  μόνον,  τώ  λέγοντι  ότι,  Στενή  καί  τεθλιμμένη  ή  οδός  47.454  ή 
άπάγουσα  εις  τήν  ζωήν  ότι  δέ  ούκ  ένι  διά  τής  στενής  έν  εύρυχωρία  βαδίσαι  ποτέ, 
παντί  που  δήλόν  έστιν.  Όπου  γάρ  έπί  τών  έξωθεν  άγώνων  ούδεις  ιδρώτων  χωρίς 
στέφανον  άνεδήσατο  καί  ταΰτα  τής  αύτής  φύσεως  έχων  κοινωνοΰντας  τούς 
άνταγωνιστάς,  ένθα  πονηραί  δυνάμεις  ήμϊν  άνταίρουσι,  πώς  ένι  θλίψεως  καί 
στενοχώριας  έκτος  περιγενέσθαι  τής  μανίας  έκείνων; 

ε.  Άλλά  μέχρι  τίνος  άπό  λογισμών  ταΰτα  έξετάζομεν,  έξόν  έπί  τούς 
μακαρίους  καί  γενναίους  άθλητάς  καταφυγεΐν  τούς  έπί  τών  προτέρων  γεγενημένους 
χρόνων;  Έξέτασον  γάρ  άπαντας  τούς  τότε  όνομαστούς,  καί  πάντας,  άπό  τών 
θλίψεων  δψει  παρρησίαν  έσχηκότας  προς  τον  Θεόν.  Καί  εί  βούλει  γε,  έπί  τον  τού 
πρωτοπλάστου  πρώτον  έλθωμεν  παΐδα,  τό  άρνίον  τού  Χριστού,  τον  ’Άβελ,  τον 
ήδικηκότα  μέν  ούδέν,  τά  δέ  τών  δεινότατα  είργασμένων  ύπομείναντα.  Ημείς  μέν 
γάρ  άμαρτιών  τίνομεν  δίκας  τούς  πειρασμούς·  ό  δέ  δίκαιος  έκεΐνος  δι'  ούδέν  έτερον 
έκολάζετο,  άλλ'  ή  ότι  δίκαιος  ήν.  Καί  έως  μέν  ούδέν  μέγα  έπεδείκνυτο,  έπεγίνωσκεν 
αύτόν  ό  άδελφός·  έπειδή  δέ  άπό  τής  θυσίας  διέλαμψε,  καί  τήν  φύσιν  αύτήν  ήγνόησεν 
ύπό  τού  φθόνου  πηρωθείς.  Πόθεν  ούν  οίδας  εί  καί  νΰν  ή  αύτή  αιτία  τον  διάβολον 
ήγειρε,  καί  τού  βίου  σου  τό  λαμπρόν  προς  τήν  μάχην  αύτόν  ταύτην  έξεκαλέσατο;  Εί 
δέ  γελάς  ταΰτά  μου  τά  ρήματα,  έπαινώ  μέν  σε  τής  ταπεινοφροσύνης,  ού  μην  τού 
οΰτω  διακεΐσθαι  παύσομαι.  Εί  γάρ  στέαρ  προσενεγκών  οΰτως  εύδοκίμησεν  έκεΐνος,  ό 
μηδέν  τών  έξωθεν,  άλλ'  δλον  έαυτόν  άναθείς  τώ  Θεώ,  πολλώ  μάλλον  αν  παρώξυνε 
καθ'  έαυτού  τον  έχθρόν.  Ό  δέ  Θεός  συνεχώρησεν  αύτόν  έπελθεΐν  ούδέ  γάρ  τότε  τον 
φόνον  γενέσθαι  έκώλυσεν,  άλλ'  άφήκεν  είς  τάς  τού  μιαιφόνου  χεΐρας  τον  δίκαιον 
έμπεσεΐν,  καί  ούκ  έξήρπασε  τον  δι'  αύτόν  καί  τήν  είς  αύτόν  άναιρούμενον  τιμήν 
ούδέ  γάρ  έβούλετο  έλαττωθήναι  τούς  στεφάνους  αύτώ·  διά  τούτο  μέχρι  τέλους 
άφήκε  δραμεΐν  αύτόν.  Καί  ποία  κόλασις  ό  θάνατος;  φησίν.  Είθε  μέν  ούν  κάγώ  ταύτην 
τήν  τιμωρίαν  ύπέμεινα  νΰν.  Ταΰτα  λέγεις,  άγαπητέ,  νΰν,  πρότερον  δέ  πάντων  τό 
πράγμα  έδόκει  είναι  χαλεπώτατον,  καί  πάσης  τιμωρίας  έλεεινότερον.  Διό  καί  έν  τώ 

νόμω  Μωσέως  οί  τά  μέγιστα  ήδικηκότες  καί  συγγνώμης  μείζονα,  ταύτην  ύπεΐχον 
την  κόλασιν.  Καί  παρά  τοΐς  έξωθεν  νομοθέταις  έτι  καί  νΰν  ούδαμώς  έτέρως 
κολάζονται  πάντες,  δσοιπερ  αν  έπΐ  τοΐς  αίσχίστοις  άλώσι  κακοΐς·  άλλ'  δμως  τά  αυτά 
τοΐς  παρανόμοις  ό  δίκαιος  έπασχε,  μάλλον  δέ  καί  πολλω  χαλεπώτερα,  δσω  καί  παρά 
άδελφικής  δεξιάς  έδέχετο  την  πληγήν.  Τί  δέ  ό  Νώε;  Καί  γάρ  καί  ουτος  δίκαιος  καί 
τέλειος  ήν,  καί  πάντων  διεφθαρμένων  μόνος  εύηρέστησε  τω  Θεω,  πάντων  των 
άλλων  προσκεκρουκότων  αύτω.  Μυρίας  μέν  ούν  θλίψεις  ύπέμεινε  πολλάς  καί 
κακός.  Ού  γάρ  άπέθανεν  ουτος  ευθέως  καθάπερ  έκεϊνος,  ούδέ  έπαθε  τοϋτο,  δ  κοϋφον 
είναι  σοι  φαίνεται,  άλλά  μακράς  ήνείχετο  ζωής,  έν  τοΐς  τοσούτοις  έτεσι  των 
άχθοφορούντων  καί  βαρυτάτω  φορτίω  πιεζομένων  διαπαντός  ούδέν  άμεινον 
διακείμενος.  Καί  τοϋτο  αύτίκα  μάλα  ποιήσω  σοι  φανερόν,  πρότερον  έκεϊνο  είπών. 
Ενιαυτόν  δλον  ούτος  δεσμωτήριον  ωκησε,  δεσμωτήριον  ξένον  καί  φοβερόν.  'Ίνα 
γάρ  τό  πλήθος  άφώ  των  θηρίων  καί  των  έρπετών,  οίς  τοσοϋτον  συνέζησε  χρόνον  εις 
τοιαυ47.455  την  άπειλημμένος  στενοχώριαν,  τί  οΐει  πάσχειν  αυτόν  ύπό  τοϋ  πατάγου 
των  βροντών,  ύπό  τοϋ  ψόφου  των  ύετών;  "Αβυσσος  ή  μέν  κάτωθεν  άνερρήγνυτο,  ή 
δέ  άνωθεν  κατεφέρετο·  ό  δέ  ένδον  έκάθητο  μόνος  μετά  των  υιών.  Εί  γάρ  καί  υπέρ 
τοϋ  τέλους  είχε  θαρρεΐν,  άλλά  τή  των  γινομένων  σφοδρότητι  προαποτεθνήκει  τω 
δέει.  Όπου  γάρ  ήμεϊς  οικίας  έχοντες  ήδρασμένας  έπί  τής  γής,  καί  πόλεις  οίκοϋντες, 
δμως  δταν  ίδωμεν  κατενεχθέντα  σφοδρότερον  ολίγον  τοϋ  συνήθους  ύετόν, 
καταπίπτομεν  καί  συστελλόμεθα,  τί  ούκ  αν  έκεϊνος  έπαθε  μόνος  ένδον  ών,  καί  τήν 
φρικωδεστάτην  έκείνην  άβυσσον  έννοών  καί  των  άποπνιγέντων  τά  διάφορα  γένη; 
'Ικανόν  μέν  ούν  έκπλήξαι  ψυχήν  καί  τό  πόλιν  μίαν  ή  καί  οικίαν  μόνην 
έπικλυσθεΐσαν  καλυφθήναι  τοΐς  κύμασι,  τό  δέ  τήν  οικουμένην  πάσαν  τοϋτο  παθεϊν, 
ούδέ  έστιν  είπεϊν,  πώς  αν  διέθηκε  τον  έν  μέσω  τω  κλυδωνίω  περιφερόμενον.  Τον 
μέν  ούν  ένιαυτόν  έκεϊνον  τοσούτιρ  συνείχετο  δέει.  Επειδή  δέ  ποτέ  ό  κατακλυσμός 
έπαύσατο,  ό  μέν  φόβος  ένεδίδου  λοιπόν,  έπετείνετο  δέ  τά  τής  άθυμίας  αύτω,  καί  τής 
κιβωτού  προκύψαντα  χειμών  έτερος  διεδέχετο  τοϋ  προτέρου  ούχ  ήττων,  τήν  πολλήν 
έρημίαν  όρώντα,  καί  τον  βίαιον  θάνατον  έκεϊνον,  καί  των  άναιρεθέντων  τά  σώματα 
τή  ΐλύϊ  πεφυρμένα  καί  τω  πηλω,  καί  πάντας  όμοϋ  άνθρώπους  τε  καί  δνους  καί  τά 
τούτων  άτιμότερα  γένη  μια  τή  έλεεινοτάτη  καταχωσθέντα  ταφή.  Εί  γάρ  καί  σφόδρα 
άμαρτωλοί  οί  ταΰτα  πεπονθότες  ήσαν,  άλλ’  δμως  άνθρωπος  ήν  ό  Νώε,  καί  έπασχέ  τι 
προς  τό  ομόφυλον.  Καί  γάρ  ό  Ιεζεκιήλ  δίκαιος  ών,  καί  τούς  Ίσραηλίτας  μάλιστα 
πάντων  πονηρότατους  είδώς,  δτε  κατασφαττομένους  είδε  καί  καταπίπτοντας,  τοϋτο 
τό  κοινόν  έπαθε  καί  έδάκρυσε·  καίτοι  διά  τοϋτο  προλαβών  ό  Θεός  άπασαν  αύτω  τήν 
άσέβειαν  αύτών  έξεκάλυψε,  καί  αύτοΐς  όφθαλμοΐς  αύτήν  έποπτεΰσαι  παρεσκεύασεν, 
ϊν'  δταν  αύτούς  κολαζομένους  ϊδη,  γενναίως  ένέγκη  τήν  συμφοράν.  Αλλ'  δμως  καί 
τοσαύτης  παραμυθίας  προπαρασκευασθείσης  αύτω,  καί  ούτως  ήλέγχετο,  καί  πεσών 
έβόα  λέγων  Οϊμοι,  Κύριε,  έξαλείφεις  σύ  τό  κατάλοιπον  τοϋ  Ισραήλ;  Ούχ  άπαξ  δέ 
τοϋτο  έπαθε  μόνον,  άλλά  καί  πάλιν  δτε  τον  Ίεχονίαν  είδεν  άναιρούμενον.  'Ώστε  καί 
ό  Νώε  εί  καί  μυρία  αύτοΐς  συνήδει  κακά,  ούκ  ήν  ούτε  τούτου,  ούτε  τοϋ  Μωσέως 
άνδρειότερος.  Καί  γάρ  καί  έκεϊνος  τά  αύτά  τω  προφήτη  πολλάκις  έπαθε,  καί 
άμαρτάνοντας  όρων,  δτε  τιμωρεΐσθαι  έδει,  ήλγει,  καί  μάλλον  ώδυνάτο  των 
κολαζομένων  αύτών.  Έπί  δέ  τοϋ  Νώε  καί  ή  συμφορά  χαλεπωτέρα  ήν  μόνος  γάρ 
έκεϊνος  τοιοϋτος  έγένετο  θάνατος.  Τοσούτοις  τοίνυν  συνεχομένω  κακοΐς,  τή 
μονώσει,  τή  προς  τό  ομόφυλον  συμπάθεια,  τω  πλήθει  των  άπολωλότων,  τω  τρόπιρ 
τής  τελευτής,  τή  τής  γής  έρημία,  καί  πάντοθεν  αύτω  τής  άθυμίας  αίρομένης  καί 
άκμαζούσης  σφοδρώς,  έπιτίθεται  εύθέως  καί  ή  τοϋ  παιδός  ΰβρις,  πράγμα  άφόρητον, 
καί  πολλής  μέν  αισχύνης,  πολλής  δέ  γέμον  οδύνης.  Όσιρ  γάρ  των  ύπό  των  έχθρών 
τά  παρά  των  φίλων  ονείδη  βαρύτερα,  τοσούτιρ  τούτων  αύτών  τά  παρά  των  παίδων 

έτι  μάλλον  άφορητότερα.  Όταν  γάρ  δν  έγέννησεν,  δν  έθρεψεν,  δν  έπαίδευσεν,  υπέρ 
ού  πολλούς  μόχθους  καί  πόνους  καί  φροντίδας  ήνέσχετο,  τούτον  άπάντων 
ύβριστικώτερον  47.456  αύτω  κεχρημένον  ϊδη,  ούδέ  ένεγκεΐν  τό  πολύ  πένθος 
δυνήσεται  τής  ψυχής  ό  τούτο  παθών.  Ή  γάρ  ΰβρις  τοΐς  έλευθέροις  καί  καθ'  έαυτήν 
μέν  έστιν  άφόρητος,  δταν  δε  καί  παρά  των  παίδων  γίνηται,  καν  είς  έκστασιν  άγάγοι 
τον  πάσχοντα·  οΰτω  βαρύτατη  έστίν.  Σύ  δε  μοι  μή  μόνον  έκεΐνο  τό  τόλμημα  έννόει, 
άλλά  καί  άπό  τούτου  μάνθανε,  πώς  αύτω  καί  τον  έμπροσθεν  χρόνον  άπαντα  έχρήτο 
ούτος  ό  ύβριστής.  Ό  γάρ  έν  χερσίν  έτι  τον  φόβον  των  γεγενημένων  έχων,  καί  άρτι 
τής  ειρκτής  έκείνης  άπαλλαγείς,  καί  τής  οικουμένης  τάς  συμφοράς  έτι  θεωρών,  καί 
μηδέ  οΰτω  σωφρονισθείς,  άλλ'  ύβρίσας  είς  δν  ήκιστα  πάντων  έχρήν,  καί  μηδέ  τω 
θανάτω  των  πολλών,  μηδέ  τή  έρημία,  μηδέ  τή  όργή  τού  Θεού,  μηδέ  άλλω  τινί  των 
τότε  συμβεβηκότων  βελτίων  γενόμενος,  τις  ήν  προ  τού  κατακλυσμού,  δτε  καί 
πολλούς  είχε  τούς  παρακαλοΰντας  έπί  την  κακίαν  αύτόν;  Τότε  γάρ,  τότε 
χαλεπώτερον  κλυδώνιον  ύπέμεινεν  ό  δίκαιος  έκεΐνος  τού  μετά  ταΰτα  έπί  τού 
κατακλυσμού  γενομένου  καί  διά  τούτον,  καί  διά  τούς  άλλους  άπαντας.  Έπί  μέν  γάρ 
τού  κατακλυσμού  πλήθος  ύδάτων  αύτόν  περιείχε  μόνον,  προ  δε  τούτου  κακίας 
άβύσσω  πάντοθεν  συνείχετο,  καί  των  κυμάτων  αύτω  σφοδρότερον  αί  των  πονηρών 
άνδρών  έπιβουλαί  προσερρήγνυντο.  Μόνος  γάρ  είς  τοσοΰτον  πλήθος  άπολειφθείς 
άνδρών  παρανόμων  καί  μιαρών,  εί  καί  μηδέν  έπασχε  δεινόν,  άλλ'  δμως  πολύν  τον 
γέλωτα  καί  πολλά  τά  σκώμματα  έφερεν,  εί  καί  μή  πρότερον,  άλλ'  δτε  περί  τής 
κιβωτού  καί  των  μελλουσών  αύτοϊς  διελέγετο  συμφορών.  Τούτο  δέ  δσην  έχει 
δύναμιν  προς  τό  ταράξαι  ψυχήν,  μαρτυρήσειεν  αν  ήμϊν  ό  έκ  κοιλίας  άγιασθείς,  ό  διά 
τούτο  καί  τής  προφητείας  μέλλων  άφίστασθαι.  Είπον  γάρ,  φησίν,  Ού  μή 
προφητεύσω.  Χωρίς  δέ  τούτων  αύτό  μόνον  τό  μηδένα  ομόψυχον,  μηδέ  όμότροπον 
έχειν,  πόσην  άηδίαν,  πόσην  αύτω  κατεσκεύαζε  την  άθυμίαν;  Ού  τούτο  δέ  μόνον, 
άλλά  καί  τω  συναλγεΐν  αύτοϊς  μυρία  έπασχε  δεινά.  Ού  γάρ  δήπου  τελευτώντας 
μόνον  ένορώντες  ούτως  άλγοΰσιν  οί  δίκαιοι  τούς  πονηρούς,  άμαρτάνοντας  δέ  ούκ 
έτι,  άλλά  πολλω  μάλλον  τούτω  δάκνονται,  ή  έκείνψ·  καί  τούτο  δέ  άπό  των 
προφητών  άν  τις  μάθοι  καλώς.  Ό  μέν  γάρ  έβόα  πικρόν  Ο’ίμοι,  ψυχή,  δτι  άπόλωλεν 
εύλαβής  άπό  τής  γής,  καί  ό  κατορθών  έν  άνθρώποις  ούχ  ύπάρχει.  "Ετερος  δέ  έλεγε 
προς  τον  Θεόν  'Ινατί  μοι  έδειξας  κόπους  καί  πόνους  έπιβλέπειν;  Καί  ύπέρ  των 
άδικουμένων  δέ  σφόδρα  κοπτόμενος,  έθρήνει  λέγων  Ποιήσεις  τούς  άνθρώπους  ώς 
τούς  ίχθύας  τής  θαλάσσης  ούκ  έχοντας  ηγούμενον.  Εί  δέ  τότε  ταΰτα  έγίνετο,  καί 
νόμων  δντων,  καί  άρχόντων,  καί  δικαστηρίων,  καί  ιερέων,  καί  προφητών,  καί 
κολάσεων,  έννόησον  μεθ’  δσης  ύπερβολής  άπαντα  έτολμάτο  έπί  τού  Νώε,  δτε 
τούτων  ούδέν  κατεϊχεν  αύτούς.  Καί  έπί  μέν  των  προφητών  ούδέ  πολύς  ό  τής  ζωής 
χρόνος  ήν,  άλλ'  έβδομήκοντα  έτη  καί  όγδοήκοντα·  τότε  δέ  καί  είς  έξακόσια  έτη  καί 
πλείονα  ό  των  άνθρώπων  έτείνετο  βίος.  "Ιν'  ούν  πάντα  τά  είρημένα.  47.457  παρώ, 
πόσα  πράγματα  έχειν  ήναγκάζετο,  οΰτω  μακράν  όδεύων  οδόν,  καί  μηδέ  μικρόν  έν 
τοσούτιρ  μήκει  παρατραπήναι  σπουδάζων,  πολλών  έν  τω  μεταξύ  κωλυμάτων  δντων; 
Καί  τί  λέγω  πολλών,  πάσης  μέν  ούν  διόλου  τοιαύτης  οΰσης  τής  οδού,  άπό  των 
τερμάτων  τής  γής  έπί  τά  τέρματα  πάσης  σκοπέλων  καί  άκανθων  καί  θηρίων  καί 
αύχμοΰ  καί  λοιμού  καί  κρυμοΰ  καί  κακούργων  πεπληρωμένης;  Καί  γάρ 
εύκολώτερον  τετριμμένην  άτραπόν  έν  τω  βαθυτάτω  τής  νυκτός  όδεύειν  διαπαντός, 
ή  την  τής  άρετής  οδόν  κατ'  έκείνους  τούς  καιρούς·  τοσοΰτοι  οί  τά  διαβήματα  αύτοΰ 
βιαζόμενοι  παρατρέπειν  ήσαν.  Όταν  γάρ  άπασιν  άπερ  άν  έθέλωσι  πράττειν  έξη,  εις 
δέ  μόνος  ό  τήν  έναντίαν  αύτοϊς  βαδίζων  ή,  πώς  δυνήσεται  προς  τό  τέλος  έλθεΐν 
πάντων  ώθούντων  όπίσω  καί  άνακρουόντων  αύτόν;  Όσην  γάρ  έχει  δυσκολίαν  τό 
μετά  πολλών  δντας  κατορθοΰν,  δηλοΰσιν  οί  τάς  έρημίας  κατειληφότες  νΰν,  δτε  τή 

τοϋ  Θεού  χάριτι  την  εύζωΐαν  πανταχοΰ  διεσπαρμένην  έστιν  ίδεΐν,  δτε  καί  ομόνοιαν 
καί  φιλοστοργίαν  προς  άλλήλους  ού  μικράν.  Άλλα  τότε  τούτων  ούδέν  ήν,  άλλα  καί 
θηρίων  άγριώτερον  πάντες  διέκειντο  προς  αυτόν. 

ς'.  Τί  ούν  τούτου  γένοιτ'  αν  όδυνηρότερον  τοϋ  βίου;  τί  ταύτης  μοχθηρότερον 
τής  ζωής;  Έγώ  μέν  ούν  των  άχθοφορούντων  διαπαντός  καί  μηδέποτε  άναπνεόντων 
έπηγγειλάμην  δείξειν  αύτόν  ούδέν  άμεινον  διακείμενον  ό  δέ  λόγος  πολλω  πλέον 
έποίησεν,  ού  μόνον  ούδέν  άμεινον,  άλλα  καί  πολλω  φορτικώτερον  έκείνων  έχοντα 
άποφήνας  ήμϊν.  Δοκεϊ  μέν  ούν  πολλοΐς  ό  Αβραάμ  έν  εύθυμία  τον  άπαντα 
διατετελεκέναι  χρόνον,  δθεν  καί  τούς  εύημεροϋντας  καί  πανταχόθεν  κομώντας 
αύτω  παραβάλλειν  είώθασι.  Φέρε  ούν  έξετάσωμεν  τά  συμβεβηκότα  αύτω.  Έμοί  γάρ 
ούτος  πολλω  καί  τοϋ  Νώε  καί  τοϋ  ’Άβελ·  μάλλον  δέ  ούδέν  έρώ,  έως  αν  ή  των 
πραγμάτων  έξέτασις  θήται  την  ψήφον  ήμϊν.  Τά  μέν  ούν  έν  Περσίδι,  καί  εϊ  τι  μέχρι 
των  έβδομήκοντα  έτών  αύτω  συνέβη  λυπηρόν,  ούδείς  δύναιτ'  αν  είδέναι  σαφώς. 
Ούδέ  γάρ  ό  μακάριος  Μωϋσής  έκείνου  τοϋ  χρόνου  την  ιστορίαν  ήμϊν  έγραψεν,  άλλά 
πάσαν  την  ηλικίαν  ταύτην  άφείς,  άπό  τών  μετά  ταϋτα  πεποίηται  τοϋ  διηγήματος  την 
άρχήν.  Ότι  δέ  καί  αύτόν  τά  αύτά  πάσχειν  τώ  Νώε  εΐκός  ήν,  μεταξύ  τοσούτων 
άσεβών  καί  βαρβάρων  μόνον  βουλόμενον  εύσεβεΐν,  τούτο  ούκ  έ'τι  τοΐς  άλλοις 
ομοίως  άδηλόν  έστιν,  άλλά  καί  οί  σφόδρα  άνόητοι  στοχάσαιντο  ραδίως  αύτό.  Πλήν 
άλλά  καί  ταϋτα  παρείσθω  νϋν  άπό  δέ  τής  άποδημίας  αύτοϋ  ποιησώμεθα  τοϋ  λόγου 
τήν  άρχήν,  πρότερον  έκεΐνο  έξετάσαντες,  πόσον  ή  τών  Χαλδαίων  γή  τής 
Παλαιστίνης  άφέστηκεν,  ή  ποία  τις  ήν  ή  τών  οδών  κατασκευή,  πώς  τοΐς  άνθρώποις 
τά  τής  έπιμιξίας  τής  προς  άλλήλους  διέκειτο,  τίς  ό  τής  πολιτείας  τρόπος  ήν.  Μή  γάρ 
έπειδή  εύκόλως  ύπήκουσεν  ό  δίκαιος  έκεΐνος,  καί  τό  πράγμα  εΰκολον  είναι  δοκείτω 
νϋν,  μηδ'  δτι  συντόμως  καί  έν  βραχεί  τό  γεγονός  διηγήσατο  ό  Μωσής,  καί  τό  έ'ργον 
τήν  τών  ρημάτων  βραχύτητα  μιμεΐσθαι  νόμιζε·  είπεΐν  μέν  γάρ  ταϋτα  καί 
διηγήσασθαι  ρόδιον,  πράξαι  δέ  ούκέτι  ομοίως  εΰπορον,  άλλά  καί  σφόδρα  χαλεπόν. 
Τό  μέν  ούν  τής  όδοϋ  μήκος  καί  δσον  τό  μέσον  έστί  τούτων  τών  χωρίων  μετά 
άκριβείας  αν  εΐποιεν  δσοι  προς  ήμάς  έκεΐθεν  διέβησαν,  εί  δή  τινές  εί47.458  σιν  ήμεΐς 
δέ  έκείνων  μέν  ούδενί,  τών  δέ  εις  τήν  έξωτέραν  χώραν  άφικομένων  συγγενόμενοί 
τινι,  καί  τον  χρόνον  αύτόν  έρωτήσαντες  δσον  όδοιπορεΐν  ήναγκάσθη,  ήκούσαμεν  δτι 
τριάκοντα  πέντε  ήμερών  άριθμόν  καί  Βαβυλώνα  μέν  ούκ  είδέναι  έ'φη,  τών  δέ  έκεΐ 
γενομένων  άκηκοέναι,  δτι  έτέρα  τοσαύτη  πάλιν  έκεΐθέν  έστιν  οδός.  Καί  τό  μέν 
διάστημα  τοσοΰτον  καί  τότε  ήν,  καί  νϋν  έστιν  ή  δέ  κατασκευή  τών  οδών  ούκ  έθ’ 
ομοίως  ώς  καί  νϋν  καί  τότε  διάκειται.  Νϋν  μέν  γάρ  καί  σταθμοΐς  διείληπται  συνεχέσι 
καί  πόλεσι  καί  άγροΐς,  καί  όδοιπόροις  δέ  βαδίζων  άν  τις  έντύχοι  πολλοΐς,  δπερ  καί 
σταθμού  καί  πόλεως  καί  άγροϋ  ούχ  ήττον  είς  άσφαλείας  λόγον  έστί.  Προς  δέ  τούτοις 
καί  άπό  τής  χώρας  οί  τών  πόλεων  άρχοντες  άνδρας  καί  ρώμη  σώματος  τών  άλλων 
διαφέροντας  καί  άκοντίω  καί  σφενδόνη  τοσοΰτον  δυναμένους  άρκεΐν,  δσον  τοΐς 
βέλεσι  μέν  οί  τοξόται,  οί  δέ  όπλΐται  τοΐς  δόρασι,  τούτους  συντάξαντες,  καί  άρχοντας 
αύτοΐς  έπιστήσαντες,  είς  ούδέν  έτερον  άπησχόλησαν,  άλλά  μόνον  τήν  τών  οδών 
έπέτρεψαν  φυλακήν.  Μετά  δέ  τούτων  καί  έτέραν  πάλιν  τούτων  άκριβεστέραν 
άσφάλειαν  έπενόησαν.  Οικήματα  γάρ  κατά  χιλίων  βημάτων  διάστημα  δειμάμενοι 
παρά  τήν  οδόν,  νυκτερινούς  αύτοΐς  έγκατέστησαν  φύλακας,  τήν  έκείνων  άγρυπνίαν 
καί  τήν  σχολήν  μέγιστον  κώλυμα  τοΐς  τών  κακούργων  έφόδοις  έπιτειχίσαντες.  Τότε 
δέ  ούδέν  τούτων  ήν,  ούκ  άγροΐ  συνεχείς,  ού  πόλεις,  ού  σταθμοί,  ού  καταγώγιον,  ού 
τό  συνοδοιπόρον  ταχέως  ίδεΐν,  ούκ  άλλο  τι  τούτων  ούδέν  τήν  γάρ  τής  άτραποϋ 
τραχύτητα  καί  τήν  τών  άέρων  άνωμαλίαν  παρίημι  νϋν,  καίτοι  γε  ικανά,  έκείνων  μή 
προσόντων,  λυπήσαι  τούς  όδοιποροϋντας  ίκανώς.  Καί  μαρτυρήσαιεν  άν  μοι  οί 
ζεύγεσι  καί  ύποζυγίοις  χρώμενοι,  καί  μηδέ  οϋτω  τής  συνήθους  έπιβαίνειν 

τολμώντες  όδοΰ,  εί  μή  πρότερον  αυτήν  στορέσαιεν  λίθοις,  καί  τάς  από  των  ρυάκων 
χαράδρας  άναπληρώσαντες  ίσόπεδον  ούτως  έργάσαιντο.  Τότε  δέ  έρημοτέρα  μέν  των 
άοικήτων  ήν,  άπορωτέρα  δέ  των  όρων,  σφαλερωτέρα  δέ  των  βαράθρων  καί  των 
κρημνών.  Καί  τό  πάντων  δέ  χαλεπώτερον  ούκ  είπον,  πώς  τα  τής  έπιμιξίας  διέκειτο,  δ 
καί  τής  όδοϋ  πολλώ  πλείονα  καί  μείζονα  παρείχε  πράγματα  αύτοΐς,  κατά  έ'θνη, 
μάλλον  δέ  κατά  πόλιν  άπάντων  διηρημένων.  Ού  γάρ  ώσπερ  νϋν  μία  άρχή  κατά  τό 
πλεΐστον  τής  οικουμένης  τέταται  μέρος,  καί  ένί  πάντες  δουλεύουσιν  άνθρώπω,  καί 
τοϊς  αύτοΐς  διοικοΰνται  νόμοις,  οΰτω  καί  τότε  ήν  άλλ'  ώσπερ  σώμα  εν  είς  πολλά 
μέρη  κατατμηθέν,  οΰτω  καί  τό  τών  άνθρώπων  διέσπαστο  γένος,  καί  πολεμίους  έκ 
πολεμίων  άμείβειν  ό  δίκαιος  ήναγκάζετο,  πρίν  ή  τούς  προτέρους  διαφυγεΐν,  έτέροις 
έμπίπτων  άεί,  πή  μέν  πολυαρχίας,  πή  δέ  άναρχίας  οΰσης.  Τί  ούν  ταύτης 
χαλεπώτερον  τής  ζωής;  Ούδέ  γάρ  ύπέρ  έαυτοϋ  μόνον  έδεδοίκει  καί  έ'τρεμεν,  άλλά 
καί  ύπέρ  πατρός  καί  γυναικός  καί  ύπέρ  άδελφιδοΰ.  Ήν  δέ  ούδέ  ή  τών  οίκετών 
φροντίς  μικρά,  εί  καί  έπί  τής  οικείας  έτύγχανον  δντες,  μή  ότι  γε  δτε  έπί  τής 
άλλοτρίας,  ήναγκάζοντο  είναι  διαπαντός.  Καί  εί  μέν  ή'δει  σαφώς  δπου  στήσεται  τά 
τής  πλάνης  αύτώ,  ούκ  ήν  οΰτω  τό  τών  φροντίδων  άφόρητον  νΰν  δέ  άπλώς  καί 
άδιορίστως  άκούσας  Γήν,  ού  τήνδε  ή  τήνδε,  άλλ',  "Ην  αν  σοι  δείξω,  47.459  πανταχοϋ 
περιήει  τώ  νώ,  καί  πολύν  έδέχετο  θόρυβον  τή  ψυχή,  μηδαμού  τώ  λογισμώ  στήναι 
δυνάμενος,  άλλά  πολλά  ύποπτεύειν  έχων,  καί  μεριμνάν  άναγκαζόμενος.  Είκός  γάρ 
αύτόν  καί  προς  αύτά  τής  οικουμένης  άφίξεσθαι  τά  πέρατα  προσδοκάν,  καί  προς 
αύτόν  τον  ώκεανόν  ώστε  εί  καί  μή  πάσαν  έπήλθε  τήν  γήν,  άλλά  τήν  φροντίδα  τής 
τοσαύτης  οδοιπορίας  ύπέμεινεν.  Ού  γάρ  ώς  μέχρι  τής  Παλαιστίνης  ήξων  οΰτω 
παρεσκευάκει  τήν  ψυχήν,  άλλ'  ώς  έψόμενος  πανταχοϋ,  καί  τήν  οικουμένην  έκβήναι 
κελεύηται,  καν  είς  τάς  έκτος  ταύτης  νήσους  έλθεϊν.  Εί  δέ  καί  τάναντία  προσδοκάν 
έπειθε  τό  τού  προστάγματος  άδιόριστον,  καί  τούτο  πάλιν  χαλεπόν.  Τον  γάρ 
μέλλοντά  τι  φορτικόν  ύπομένειν,  πολλώ  κουφότερον  είδέναι  σαφώς  δπερ 
ύποστήσεται,  καί  προς  δ  παρασκευάσεται,  ή  πανταχοϋ  ρέμβεσθαι  τώ  λογισμώ,  καί 
νΰν  μέν  τά  χρηστά,  νΰν  δέ  τάναντία  προσδοκάν,  καί  ύπέρ  μηδενός  τούτων  έχειν 
θαρρεΐν,  άλλ'  άμφοτέροις  ομοίως  άπιστεΐν. 

ζ'.  Καί  ταΰτα  μέν  πρίν  έλθεϊν  είς  τήν  έπαγγελθεϊσαν  γήν  έπειδή  δέ  ποτέ  τής 
Παλαιστίνης  έπελάβετο,  καί  λοιπόν  άναπαύσασθαι  προσεδόκησε,  τότε  δή  μείζονα  έν 
τώ  λιμένι  τον  χειμώνα  εΰρισκεν.  Ού  μικρόν  δέ  τοΰτο  είς  οδύνης  λόγον,  άλλά  καί 
πάντων  άφορητότερον,  δταν  τις  άπηλλάχθαι  νομίσας  καί  προς  τό  τέλος  ήκειν  αύτό, 
καί  φροντίδα  καί  μέριμναν  άπασαν  άποθέμενος,  πάλιν  άνωθεν  άρχήν  έτέραν  εΰρη 
τών  δυσχερών.  Ό  μέν  γάρ  έτι  παρεσκευασμένος  προς  τά  δεινά  ράον  αν  ένέγκοι  τήν 
τούτων  έπαγωγήν  ό  δέ  άναπεσών  καί  τών  φροντίδων  άπολύσας  τούς  λογισμούς,  αν 
συμβή  τι  τοιοΰτον  πάλιν,  οίον  καί  πρότερον,  διπλή  πως  ταράττεται,  καί  εύχείρωτος 
γίνεται  τώ  τε  άπροσδοκήτω  καί  τώ  διαλελύσθαι  τήν  σπουδήν  άπασαν  αύτώ  καί  τήν 
παρασκευήν.  Τίς  ούν  ό  χειμών  ήν;  Λιμός  οΰτω  σφοδρός  τήν  Παλαιστίνην  κατέλαβε 
τότε,  ώς  άναστήσαι  εύθέως  αύτόν  έκεϊθεν,  καί  είς  τήν  Αίγυπτον  καταγαγεϊν.  Έλθών 
δέ  έκεϊ  ώς  λύσιν  εύρήσων  τού  κακού,  τού  λιμού  πάλιν  χαλεπωτέρα  περιέπεσε 
συμφορά  περί  τών  έσχάτων  κινδυνεύειν  άναγκαζόμενος·  καί  είς  τοσοΰτον  τότε 
κατέστη  φόβον,  ώστε,  δ  πάσίν  έστι  πάντων  άφορητότερον,  τό  τάς  γυναίκας 
ύβρίζεσθαι  τάς  αύτών,  τούτο  έλέσθαι.  Είς  τοσαύτην  γάρ  τότε  ήλθεν  άνάγκην,  ώς  καί 
ύπηρετήσασθαι  τή  ύποκρίσει,  ού  τί  γένοιτ’  αν  έλεεινότερον;  Όποιαν  γάρ  αύτόν 
νομίζεις  έχειν  ψυχήν,  δτε  τή  γυναικί  τοιαΰτα  συμβουλεύειν  ήναγκάζετο;  Γινώσκω 
έγώ  δτι  γυνή  εύπρόσωπος  εν  έσται  ούν  ώς  αν  ΐδωσί  σε  οί  Αιγύπτιοι,  έροΰσιν  δτι, 
Γυνή  αύτοΰ  αΰτη·  καί  άποκτενοΰσί  με,  σέ  δέ  περιποιήσονται.  Εΐπέ  ούν  δτι,  Αδελφή 
αύτοΰ  είμι,  δπως  αν  εύ  μοι  γένηται  διά  σέ,  καί  ζήσεται  ή  ψυχή  μου  ένεκεν  σοΰ.  Καί 

ταϋτα  έφθέγξατο  τά  ρήματα  ό  διά  τον  Θεόν,  καί  πατρίδα,  καί  οικίαν,  καί  φίλους,  καί 
συγγενείς,  καί  τάλλα  πάντα  έπί  της  οικίας  άφείς,  ό  τοιαύτην  ταλαιπωρίαν  καί 
τοσοϋτον  πόνον  έν  τω  μακρω  τούτω  καιρω  κατά  την  οδοιπορίαν  ύποστάς·  καί  όμως 
ούδέν  τούτων  είπεν,  οίον  ότι  Έγκατέλιπέ  με  ό  Θεός,  άπεστράφη,  καί  τής  οικείας 
προνοίας  έξέβαλεν  άλλ'  έφερε  γενναίως  πάντα  καί  πιστώς,  καί  δν  έχρήν  μάλιστα 
πάντων  ύβριζομένης  όργίζεσθαι  τής  γυναικός  ύπό  τής  πολλής  βίας,  όπως  μήτε 
φανερά  γένηται  ή  ύβρις,  άπαντα  έπραττε.  Τούτο  δε  όσην  άθυμίαν  έχει  καί  οδύνην, 
λόγω  μέν  παραστήσαι  ού  δυνατόν,  ϊσασι  δέ  ό'σοι  47.460  γυναίκας  έσχον  καί  είς 
ζηλοτυπίας  ύποψίαν  ένέπεσον.  Μαρτυρεί  δέ  τω  πάθει  τούτω  καί  ό  Σολομών  ούτως 
είπών  Μεστός  γάρ  ζήλου  θυμός  άνδρός  αύτής,  ού  φείσεται  έν  ήμερα  κρίσεως,  ούδέ 
άνταλλάξεται  ούδενός  λύτρου  τήν  έχθραν,  ούδέ  μή  διαλυθή  πολλών  δώρων.  Καί 
πάλιν  Κραταιά  ώς  θάνατος  ή  άγάπη,  σκληρός  ώς  άδης  ό  ζήλος.  Εί  δέ  ό  ζηλότυπων 
ούτως  έκκαίεται,  ό  τοσούτοις  κρατούμενος  κακοϊς,  ώς  άναγκάζεσθαι  καί  κολακεύειν 
τον  ύβριστήν,  καί  δν  άμύνασθαι  έδει  πάντα  ποιεΐν  δπως  ραδίως  άπολαύσηται  τής 
αύτοϋ  γυναικός  ό  μοιχός,  τίνος  ούκ  έλεεινότερος  ήν;  Λαβόντων  δέ  καί  τούτων  πέρας 
των  κακών,  έτερα  πάλιν  έτίκτετο  δεινά,  καί  τον  λιμόν  έκεΐνον  διεδέχετο  πόλεμος. 
Τήν  γάρ  των  ποιμένων  μάχην  καί  τήν  προς  τον  άδελφιδοϋν  διανομήν  άφίημι  νΰν, 
καίτοι  γε  έπ’  άλλων  ταϋτα  έξεταζόμενα  ικανά  πολλήν  άθυμίαν  έμβαλεϊν.  Όταν  γάρ 
ό  διασωθείς  ύπ’  αύτοϋ  καί  τοσούτων  γενόμενος  κύριος  άγαθών,  καί  δν  έχρήν 
έκστήναι  πάντων  αύτω,  καί  τοΐς  ποιμέσιν  έπιτιμήσαι  τοϊς  αύτοϋ,  ούτος 
προτεινομένης  αίρέσεως  έπιτρέχει  τοϊς  εύφορωτέροις  των  χωρίων,  καί  τά  έρημότερα 
έκείνω  καταλιμπάνει  μέρη,  τίς  αν  ένέγκοι  ραδίως,  ού  τήν  ζημίαν  λέγω,  άλλά  τό 
τιμήσας  άτιμασθήναι  καί  τό  έλαττον  ένεγκεϊν,  δ  πάσης  ζημίας  χαλεπώτερον  είναι 
δοκεϊ;  Άλλ'  δμως  άπαντα  ταϋτα  παρίημι  νΰν  περί  γάρ  τοΰ  πατριάρχου,  ού  περί  τίνος 
των  πολλών  ό  λόγος  έστίν  ήμϊν. 

η'.  Διαδέχεται  δή  τον  λιμόν  έκεΐνον  ό  πόλεμος  των  Περσών,  καί  άναγκάζεται 
έπιστρατεύειν  αύτοϊς,  ού  παρά  τήν  άρχήν  αύτήν  άκεραίων  έκατέρων  έτι  μενόντων 
των  μερών,  άλλά  προτροπωθέντων  άπάντων,  καί  τής  νίκης  παρά  τοϊς  πολεμίοις 
οΰσης,  καί  ούδενός  αύτούς  έτι  ένεγκεϊν  δυναμένου,  των  μέν  άρδην  κατακοπέντων, 
των  δέ  κρυπτομένων,  των  δέ  δουλευόντων  παρ'  αύτοϊς.  Άλλ'  δμως  ούδέν  αύτόν 
τούτων  οίκοι  μένειν  έπεισεν,  άλλ'  ύπό  τής  σφοδράς  άθυμίας  των  γενομένων  πληγείς 
άπήει  κοινωνήσων  έκείνοις  των  κακών,  καί  είς  προϋπτον  ρίψων  θάνατον  έαυτόν. 
Τό  γάρ  μετά  τριακοσίων  οίκετών  καί  μικρω  πλειόνων  προς  τοσαύτην  παρατάττεσθαι 
στρατιάν,  ούδέν  έτερον  ή  ταϋτα  λογιζομένου  ήν,  καί  προς  αιχμαλωσίαν  καί  προς 
τιμωρίαν,  καί  προς  μυρίους  παρεσκευασμένου  θανάτους.  Άπήλθε  μέν  ούν  ώς  καί 
αύτός  τής  βαρβαρικής  άπολαύσων  ώμότητος·  τή  δέ  τοϋ  Θεοϋ  φιλανθρωπία 
διασωθείς,  καί  έπανελθών  μετά  τής  λείας  καί  τοϋ  συγγενούς,  ήναγκάζετο  πάλιν  τά 
οίκεΐα  θρηνεΐν  κακά,  τήν  άπαιδίαν  λέγω,  καί  τό  μηδένα  έχειν  τοϋ  κλήρου  διάδοχον. 
Μή  γάρ  έπειδή  τότε  ήκουσας  άποδυρομένου  προς  τον  Θεόν  καί  λέγοντος,  Τί  μοι 
δώσεις;  έγώ  δέ  άπόλλυμαι  άτεκνος·  διά  τούτο  καί  πρόσφατον  τήν  λύπην  ταύτην 
είναι  νόμιζε·  ή  γάρ  μέριμνα  αΰτη  καί  ή  φροντίς  μετά  τής  νύμφης  είσήλθεν  είς  τήν 
οικίαν  τοϋ  δικαίου,  μάλλον  δέ  καί  προ  τής  νύμφης  αύτής.  ’Έθος  γάρ  ήμϊν  άπασιν, 
δταν  μόνον  άρξώμεθα  βουλεύεσθαι  καί  διαλέγεσθαι  περί  γάμου,  πάσαις  ταΐς  τοΰ 
πράγματος  ύπονύττεσθαι  φροντίσιν,  ών  άπασών  τό  κεφάλαιον  ή  των  παίδων  έστί, 
καί  ό  φόβος  ούτος  άπό  τής  ήμέρας  έκείνης  τάς  ήμετέρας  κατασείει  ψυχάς.  Εί  δέ 
47.461  συμβαίη,  γενομένων  των  γάμων,  πρώτον  έτος  ή  δεύτερον  ή  καί  τρίτον 
παρελθεΐν,  έπιτείνεται  μέν  τά  τής  άθυμίας,  τά  δέ  των  χρηστοτέρων  έλπίδων 
άτονώτερα  γίνεται·  έτέρου  δέ  προστεθέντος  πλείονος  χρόνου,  παντελώς  λοιπόν 
άφίστανται  μέν  έκεΐναι,  κρατεί  δέ  τής  ψυχής  αΰτη  πάσιν  έπισκοτοϋσα  τοΐς  ήδίστοις, 

καί  μηδενός  αΐσθησιν  συγχωρούσα  λαβεΐν.  Ώστε  εί  καί  μηδέν  αύτώ  συνεβεβήκει  των 
τοσούτων  ανιαρών,  άλλα  πάντα  κατά  νοΰν  έγεγόνει,  ικανή  ή  τής  άπαιδίας  άθυμία 
πάσι  παρακολουθούσα  τοΐς  γινομένοις  συσκιάσαι  πάσαν  ευθυμίαν  καί  καταβαλεΐν. 
Ή  γάρ  έπαγγελία  τού  Θεού  προς  έσχάτω  γήρα,  δτε  τά  τής  φύσεως  άπέγνωστο,  τότε 
έγένετο·  τον  δε  έμπροσθεν  πάντα  χρόνον  τοσούτον  όντα  άλγών  καί  κοπτόμενος 
διετέλει,  καί  όσω  τον  πλούτον  αύξόμενον  έώρα,  τοσούτω  μάλλον  έπένθει,  τοΰ 
διαδεξομένου  τούτον  ούκ  όντος.  Τί  γάρ  οϊει  πάσχειν  αύτόν,  ότε  ήκουσε·  Πάροικον 
έ'σται  τό  σπέρμα  σου  έν  γή  ούκ  ίδια,  και  δουλώσουσιν  αυτούς,  και  κακώσουσιν  και 
ταπεινώσουσιν  έτη  τετρακόσια;  'Η  δέ  γυνή  νΰν  μέν  κελεύουσα  λαβεΐν  τήν  έαυτής 
παιδίσκην,  νΰν  δέ  έπειδή  έ'λαβεν  έγκαλοΰσα  και  μεμφομένη,  καί  τον  Θεόν  καλούσα 
κατ’  αύτοΰ,  καί  άναγκάζουσα  τήν  τής  εύνής  κεκοινωνηκυΐαν,  καί  παϊδα  αύτώ 
μέλλουσαν  τίκτειν  λοιπόν  έκβάλλειν,  τίνα  ούκ  αν  εις  άθυμίαν  τήν  έσχάτην  ένέβαλε; 
Ταΰτα  γάρ  εί  καί  τινι  μικρά  είναι  δοκεϊ  νΰν,  λογισάμενος  ότι  ολόκληροι  οίκίαι 
τούτων  ένεκεν  άνετράπησαν,  θαυμαζέτω  τον  δίκαιον  Εί  γάρ  καί  γενναίως  έ'φερε  διά 
τον  τού  Θεού  φόβον,  άλλ’  όμως  άνθρωπος  ήν,  καί  ύπό  πάντων  τούτων  έδάκνετο  καί 
ώδυνάτο.  Επανέρχεται  δέ  πάλιν  εις  τήν  οικίαν  ή  θεράπαινα  τού  δεσπότου,  καί  τίκτει 
τον  νόθον  αύτώ,  καί  γίνεται  πατήρ  ό  Αβραάμ  μετά  τον  μακρόν  χρόνον  έκεΐνον  καί 
είχε  μέν  τινα  τό  πράγμα  ήδονήν,  μείζονα  δέ  τήν  άθυμίαν.  'Ο  γάρ  νόθος  αύτόν 
ύπεμίμνησκε  τού  γνησίου,  καί  μείζονα  τού  πράγματος  έπιθυμίαν  ένέβαλε.  Τό  γάρ,  Ού 
κληρονομήσει  σε  ούτος,  άλλ’  δς  έξελεύσεται  έκ  σοΰ,  περί  τού  Ισμαήλ  είρήσθαι 
ένόμισεν  ούδέν  γάρ  ούδέπω  εΐρητο  περί  τής  Σάρρας.  Επειδή  δέ  λοιπόν  καί 
τρανοτέραν  έ'λαβεν  έπαγγελίαν  περί  τού  Ισαάκ,  καί  χρόνος  ώρίζετο  τώ  τόκω,  πριν  ή 
πάλιν  αύτόν  ήσθήναι  ταϊς  έλπίσι  ταύταις,  τά  τών  Σοδομιτών  πάθη  πολλήν  αύτοΰ 
κατέχεεν  άθυμίας  άχλύν.  "Οτι  γάρ  ούχ  ώς  έ'τυχε  τό  πράγμα  τον  δίκαιον  διετάραξεν, 
έκ  τών  ρημάτων  αύτών  καί  τής  ίκετηρίας,  ήν  ύπέρ  αύτών  έ'θηκε  προς  τον  Θεόν, 
παντί  που  δήλόν  έστι·  δτε  δέ  καί  κατενεχθέντα  τον  φρικωδέστατον  έκεΐνον  είδεν 
ύετόν,  καί  πάντα  κόνιν  καί  τέφραν  έξαίφνης  γεγενημένα,  ούδέ  έν  έαυτώ  λοιπόν  ήν. 
Εί  γάρ  οικίας  όρώντες  πόρρωθεν  καιομένας  έξιστάμεθα  καί  καταπίπτομεν  ύπό  τής 
άθυμίας  καί  τού  φόβου,  τί  ούκ  αν  έ'παθεν  έκεΐνος  πόλεις  δλας  καί  χώρας  μετά  τών 
οίκητόρων  ούκ  έμπρησμώ  τώ  συνήθει,  άλλά  ξένω  καί  φοβερώ  κατακαιομένας  ορών; 
Άρ’  ού  δοκεΐ  σοι  τού  δικαίου  τά  πάθη  τών  έπαλλήλων  έν  τή  θαλάσση  κυμάτων 
μιμεΐσθαι  τό  συνεχές;  Καθάπερ  γάρ  έκεΐ,  οΰπω  τών  προτέρων  άφανισθέντων, 
κορυφοΰται  τά  δεύτερα,  οΰτω  καί  έπί  τής  τού  δικαίου  τούτου  ζωής  διόλου 
συνέβαινε.  Καί  γάρ  έ'τι  τών  έν  Σοδόμοις  άκμαζόντων  κακών,  ό  τών  Γεράρων 
βασιλεύς  τά  αύτά  τώ  Φαραώ  τολμήσαι  κατά  τής  Σάρρας  έπεχείρησε·  καί  πάλιν  ή  γυνή 
τήν  έλεεινήν  ύπόκρισιν  ύποκρίνεσθαι  ήναγκά  47.462  ζετο,  καί  ή  ΰβρις  εις  έ'ργον 
έξήλθεν  αν,  εί  μή  πάλιν  ό  Θεός  διεκώλυσεν.  Όμοΰ  δέ  τού  παιδός  καί  τής  γυναικός 
καί  τής  οικίας  άπάσης  εύφραινομένης  έπί  τώ  τού  παιδός  τόκω,  μόνος  ό  δίκαιος  έν 
ήδονή  τοσαύτη  λυπεΐσθαι  ήναγκάζετο  καί  άθυμεΐν,  τήν  παλλακήν  μετά  τού  παιδός 
έκβάλλειν  άναγκαζόμενος.  Εί  γάρ  καί  νόθος  ήν  ό  Ισμαήλ  καί  έκ  παιδίσκης,  άλλ’ 
όμως  ή  τής  φύσεως  τυραννίς  ούδέν  άπό  τής  άναξίας  ήττων  έγίνετο,  ούδέ 
άσθενεστέραν  έποίει  τήν  τών  πατρικών  σπλάγχνων  άνάγκην  ή  δυσγένεια  τής 
μητρός·  καί  τούτο  άπ'  αύτής  τής  Βίβλου  έ'στι  μαθεΐν.  'Ο  γάρ  στερρός  καί  άνδρεΐος,  ό 
τον  μονογενή  ταΐς  οίκείαις  καταδεξάμενος  σφάξαι  χερσίν,  ούτος  ήλγει,  δτε  αύτώ 
ταΰτα  έπέταττεν  ή  γυνή,  καί  ούδ’  αν  είξεν  ούδ’  αν  έπείσθη  τή  Σάρρα,  καίτοι  πλείονα 
τότε  παρρησίαν  έχούση,  καί  λεγούση  προς  αύτόν,  εί  μή  σφόδρα  αύτόν  ό  τοΰ  Θεού 
φόβος  κατέκαμψεν.  Ώστε  δταν  άκούσης,  δτι  τού  Θεού  κελεύσαντος  έξέπεμπε,  μή  τήν 
οδύνην  λελύσθαι  νόμιζε  τούτο  γάρ  άδύνατον  ήν,  άλλά  τήν  σφοδράν  ύπακοήν 
θαύμασον,  δτι  καί  ύπό  τής  συμπάθειας  καμπτόμενος  ούκ  άντέλεγε  τώ  Θεώ,  άλλ' 

έξέπεμπε  μεν  τό  παιδίον  μετά  τής  μητρός,  ούδέ  δποι  πορεύσεται  είδώς,  έκαρτέρει  δε 
καί  ήνείχετο  όδυνώμενος·  ούδέ  γάρ  τής  φύσεως  κρείττων  ήν. 

θ'.  Τούτο  δέ  καί  έπΐ  του  γνησίου  παιδός  έπαθε.  Μη  γάρ  τις  λεγέτω  δτι  ούκ 
ήλγει,  ούδέ  τά  των  πατέρων  ύπέμεινε,  μηδέ  πέρα  τού  μέτρου  δεϊξαι  βουλόμενος 
φιλοσοφοΰντα,  τό  κεφάλαιον  άποστερείτω  των  έγκωμίων  αύτόν.  Εί  γάρ  τούς  έπί 
τοΐς  αίσχίστοις  άλόντας,  καί  πολύν  χρόνον  ταύτης  άπολαύσαντας  τής  ζωής,  καί 
άγνώτας  δντας,  καί  ούδέ  όφθέντας  ήμΐν  ποτέ,  τούτους  έξαίφνης  όρώντες  έπί  τής 
άγοράς  την  έπί  θάνατον  άπαγομένους  συστελλόμεθα  καί  άλγοϋμεν,  πολλάκις  δέ  καί 
δακρύομεν  ό  τον  υίόν  αύτοϋ  τον  γνήσιον  τον  μονογενή,  τον  παρ’  έλπίδας  τεχθέντα, 
τον  μετά  χρόνον  τοσοϋτον,  τον  προς  έσχάτω  γήρα  καί  γάρ  καί  ταϋτα  μείζονα  αίρει 
την  φλόγα,  τούτον  έτι  νέον  δντα  ταϊς  έαυτοΰ  χερσί  καταθΰσαι  καί  κατακαΰσαι 
κελευόμενος,  ούδέν  άνθρώπινον  έπαθε;  καί  τί  των  ταΰτα  λεγόντων 
καταγελαστότερον;  Εί  γάρ  λίθος  ήν,  εί  γάρ  σίδηρος,  εί  γάρ  αύτοαδάμας,  ούκ  αν 
έκάμφθη  καί  κατεκλάσθη  προς  την  ώραν  τού  παιδός  καί  γάρ  ήν  αύτό  τής  ηλικίας  τό 
άνθος  άγων,  προς  την  σύνεσιν  των  ρημάτων,  προς  την  εύλάβειαν  τής  ψυχής; 
Ήρώτησεν  ούν  τον  πατέρα  λέγων  Ιδού  τά  ξύλα  καί  τό  πΰρ,  πού  έστι  τό  πρόβατον; 
ήκουσεν  δτι,  Ό  Θεός  δψεται  έαυτω  πρόβατον  εις  όλοκάρπωσιν,  ώ  τέκνον  καί  ούδέν 
περιειργάσατο  πλέον.  'Εώρα  τον  πατέρα  δεσμεύοντα  αύτόν,  καί  ούκ  άντέτεινεν 
έπετέθη  τοΐς  ξύλοις,  καί  ούκ  άπεπήδησεν  είδε  την  μάχαιραν  κατ’  αύτοΰ  φερομένην, 
καί  ούκ  έταράχθη.  Τί  ταύτης  εύλαβέστερον  γένοιτ’  αν  τής  ψυχής;  ’Έτι  ούν  τολμήσει 
τις  είπεϊν  ώς  ούδέν  ύπό  τούτων  άπάντων  έπαθεν  ό  Αβραάμ;  Εί  γάρ  έχθρόν  καί 
πολέμιον  καταθύειν  έμελλεν,  εί  γάρ  θηρίον  ήν,  άρα  αν  άναλγητί  ταΰτα  έποίησεν; 
Ούκ  έστι  ταΰτα,  ούκ  έστι-  μη  τοσαύτην  ώμότητα  καταγνως  τού  δικαίου·  καί  γάρ 
ήλγει  καί  διεκόπτετο.  Ό  Θεός,  φησίν,  47.463  δψεται  πρόβατον  έαυτω  είς 
όλοκάρπωσιν,  τέκνον.  Πόσης  οίει  ταΰτα  συμπάθειας  είναι  τά  ρήματα;  ’Αλλ'  δμως 
κατείχε  κάτω  την  οδύνην  καί  έπίεζε,  καί  μετά  τοσαύτης  άπαντα  τής  προθυμίας 
έπραττε,  μεθ'  δσης  οί  μηδενί  τούτων  κατεχόμενοι  των  κωλυμάτων.  Καταθύσας 
τοίνυν  αύτόν  καί  γάρ  κατέθυσε  τή  προθυμία,  παραδίδωσιν  ύγιή  καί  σώον  τή  μητρί' 
λαβοΰσα  δέ  έκείνη,  πριν  έμπλησθήναι  καλώς  τού  παιδός,  καταλύει  τον  βίον. 
Κάκεϊνο  δέ  ού  μικρώς  έλύπει  τον  Αβραάμ.  Εί  γάρ  καί  πολύν  αύτω  συνεγεγόνει 
χρόνον,  ούδέν  ήν  ικανόν  πεϊσαι  ραον  ένεγκεϊν  την  συμφοράν  αύτό  μέν  ούν  τούτο 
πλείονα  αύτω  παρείχε  την  άθυμίαν  τούς  γάρ  έπί  πολύ  συνοικήσαντας,  καί  πολλήν 
τής  έαυτών  καί  φιλίας  καί  άρετής  δεδωκότας  πείραν  ήμΐν,  τούτους  μάλιστα  πάντων 
ζητοΰμεν.  Καί  δτι  ταΰθ'  ούτως  έχει,  αύτός  έδήλωσεν  ό  πατριάρχης  πενθήσας  καί 
θρηνήσας  αύτήν.  Τί  δ'  άν  τις  λέγοι  τάς  ύπέρ  τού  παιδός  φροντίδας,  τάς  ύπέρ  τής 
τούτου  γυναικός,  τάς  ύπέρ  των  άδελφών  των  τούτου,  τά  άλλα  άπαντα,  άπερ  εί  κατ' 
άκρίβειάν  τις  έξετάζειν  έθέλοι,  πολύ  τοΰ  νΰν  δειχθέντος  οδύνη  ρότερον  δψεται  τού 
δικαίου  τον  βίον  καί  πλειόνων  γέμοντα  φροντίδων;  Τά  γάρ  κεφαλαιωδέστερα  μόνον 
είποΰσα  ή  Γραφή,  τά  άλλα  πάντα  παρήκεν  έξετάζειν  ήμΐν,  δσα  καθ'  έκάστην  ημέραν 
γίνεσθαι  είκός  έν  οικία,  ένθα  οίκετών  πλήθος  καί  άνήρ  καί  γυνή  καί  παιδία  καί 
πραγμάτων  έπιμέλεια  πολλών.  Ναί,  φησίν  άλλ'  έκείνω  μεγίστην  καθ'  έκαστον 
τούτων  παραμυθίαν  έφερε  των  λυπηρών  τό  διά  τον  Θεόν  πάντα  ύπομένειν  έκεϊνα. 
Ούκοΰν  καί  σέ  τούτο  παραμυθήσεται  νΰν  καί  γάρ  σοι  τον  πειρασμόν  τούτον  ό 
συγχωρήσας  έπελθεϊν  ούδείς  έτερός  έστιν,  άλλ'  ή  ό  Θεός.  Εί  γάρ  χοίροις  έπιπηδήσαι 
ούκ  άν  έτόλμησαν  οί  πονηροί  δαίμονες  έκεΐνοι,  μη  έπιτρέψαντος  αύτοΰ  τότε,  πολλω 
μάλλον  τή  σή  τιμία  ψυχή.  Ώσπερ  ούν  έκείνω  τό  γενναίως  άπαντα  φέρειν  καί 
εύχαρίστως  πολύν  ήνεγκε  μισθόν,  ούτως  οϊσει  καί  σοί,  μόνον  άν  μη  δυσχεραίνης 
μηδέ  άγανακτής,  άλλ'  ύπέρ  άπάντων  εύχαριστής  τω  φιλανθρώπιρ  Θεω.  Έπεί  καί  ό 
μακάριος  Ίώβ  έπαθε  μέν  άπερ  έπαθεσυγχωρήσαντος  τού  Θεού,  έφερε  δέ  αύτω  τούς 

στεφάνους  ού  τό  παθεΐν  μόνον,  άλλα  καί  τό  γενναίως  προς  άπαντα  στήναι  τα  δεινά· 
καί  θαυμάζομεν  αυτόν  άπαντες,  ούκ  έπειδή  πάντων  αυτόν  άπεστέρησεν  ό  διάβολος, 
άλλ'  έπειδή  έν  πάσι  τούτοις  ούχ  ή'μαρτεν,  ουδέ  έν  τοϊς  χείλεσιν  αύτοϋ. 

\ .  Έπειδή  δέ  έμνήσθην  τοϋ  Ίώβ,  έβουλόμην  μέν  και  τούς  θρήνους  αύτοϋ  τούς 
μακρούς,  καί  των  παθών  τήν  σφοδρότητα  έκθεϊναι  τώ  λόγω·  ύπέρ  δέ  τοϋ  μή  πολύ 
ποιήσαι  τό  μήκος  έπάνειμι  προς  τον  Ισαάκ.  Σύ  δέ  εί  βούλει  μετά  άκριβείας  τα 
έκείνου  μαθεϊν,  τό  βιβλίον  αύτοϋ  μετά  χεΐρας  λαβών  διάκυψον  προς  τήν  άβυσσον 
τών  συμφορών,  καί  πολλήν  έν  έκείνοις  παραμυθίαν  εύρήσεις  τών  σών.  Εί  γάρ  και 
πολλώ  βελτίων  ήμών  ό  δίκαιος,  άλλα  και  προς  πολλώ  μείζονα  τήν  ένέργειαν 
παρετάξατο·  και  γάρ  σφοδρότερον  έπνευσε  κατ’  έκείνου  ό  Πονηρός  τότε.  Τά  δέ 
κατορθώματα  ού  τώ  μέτρω  τών  πειρασμών,  άλλά  τή  τών  πραττομένων  δυνάμει 
κρίνεται.  Ώστε  καν  έλάττων  ούτος  ό  νϋν  άγών,  ούδέν  σε  τούτο  εις  τούς  στεφάνους 
παραβλάψαι  δυνήσεται.  Ό  γάρ  τά  δύο  τάλαντα  προσενεγκών  ούκ  έλαττον  ήνεγκε 
τοϋ  τά  πέντε  έπιδείξαντος.  Διά  τί;  "Οτι  εί  καί  ή  πρόσοδος  47.464  ούχ  ή  αύτή,  άλλ'  ή 
προθυμία  ή  αύτή,  ό'θεν  καί  τής  αύτής  έκάτερος  έτυχε  τιμής  άκούσας,  Εϊσελθε  εις  τήν 
χαράν  τοϋ  Κυρίου  σου.  Τί  ούν  ό  Ισαάκ,  Αποδημίαν  μέν  ούκ  έστείλατο  μακράν, 
καθάπερ  ό  πατήρ,  ούδέ  τήν  οίκείαν  άφεϊναι  ήναγκάσθη  γήν,  καθάπερ  έκεϊνος,  τό  δέ 
κεφάλαιον  τών  κακών  καί  αύτός  ύπέμεινε,  τής  άπαιδίας  τον  φόβον.  Ώς  δέ  έλυσε  τό 
δεινόν  εύξάμενος,  έτερος  αύτόν  διεδέξατο  φόβος  έκείνου  μείζων  ούδέ  γάρ  ήν  ίσον 
ύπέρ  άπαιδίας  τρέμειν,  καί  ύπέρ  τής  ρίζης  αύτής.  Οΰτω  γάρ  αύτή  διεκόπτετο  ταϊς 
ώδΐσιν  ώς  πικροτέραν  θανάτου  παντός  ύπομένειν  ζωήν  καί  τούτο  αύτής  άκουσον 
λεγούσης,  Εί  οΰτω  μοι  μέλλει  γίνεσθαι,  ίνατί  μοι  τό  ζην;  Λιμού  δέ  πείραν  έλαβε  μέν 
καί  αύτός·  εί  δέ  μή  κατήλθεν  εις  Αίγυπτον,  άλλ’  δπερ  ό  πατήρ  μικρού  δεϊν  έπαθεν 
έκεϊ,  ταϋτα  καί  ούτος  ύπέμεινε  καί  έκινδύνευεν  ύπέρ  τής  αύτοϋ  γυναικός.  Καί  τον 
πατέρα  μέν  έτίμων  οί  πρόσοικοι  πάντες,  τούτον  δέ  ώς  έχθρόν  καί  πολέμιον  ήλαυνον 
καί  τών  οικείων  αύτόν  ούκ  ήφίεσαν  άπολαϋσαι  πόνων,  άλλ'  έκεϊνον  έν  στενοχώρια 
καθιστώντες  πολλή,  αύτοί  μετ'  έξουσίας  έν  τοϊς  μόχθοις  έτρύφων  τοϊς  έκείνου.  Ώς 
δέ  ποτέ  καί  τούτους  ούτος  φίλους  έκτήσατο,  καί  έν  ήλικία  τούς  παΐδας  είδε 
γενομένους  τούς  αύτοϋ,  τότε  δή,  τότε,  δτε  πολλήν  προσεδόκησε  παραμυθίαν 
εύρήσειν,  καί  γηροκόμους  έξειν  καλούς,  εις  τήν  έσχάτην  άθυμίαν  ένέπεσε.  Πρώτον 
μέν  γάρ  άπό  τών  άλλοφύλων  ό  πρεσβύτερος  γυναίκα  λαβών  παρά  τό  τώ  πατρί 
δοκοϋν,  τούτω  γε  αύτώ  σφόδρα  αύτόν  ήνίασε,  καί  τώ  μάχην  καί  πόλεμον  εις  τήν 
οικίαν  είσαγαγεΐν.  Μυρίοις  γάρ  αί  γυναίκες  έκεΐναι  παρέβαλλον  αύτούς  κακοΐς,  δπερ 
άπαντα  είπεΐν  παραιτούμενη  ή  Γραφή,  δι'  ενός  ρήματος  τό  παν  ήνίξατο  είποϋσα,  δτι 
’Ήριζον  τή  'Ρεβέκκα·  καί  τοϊς  οικίας  έχουσι  καί  παΐδας  ήδη  γεγαμηκότας  κατέλιπεν 
είδέναι  τό  λεχθέν.  Εκείνοι  γάρ  μάλιστα  πάντων  ΐσασιν  άκριβώς  δσον  έστί  κακόν 
έμφιλονείκως  διατεθήναι  τήν  τοϋ  νυμφίου  μητέρα  καί  τήν  νύμφην,  καί  μάλιστα 
δταν  οικίαν  οίκώσιν  άμφότεροι  μίαν.  Τούτο  μέν  ούν  διηνεκές  ήν  τό  δεινόν.  Τό  δέ  έπί 
τούτοις  συμβάν,  ή  τών  οφθαλμών  πήρωσις,  δπερ  δσον  έστί  κακόν  οί  παθόντες  ΐσασι 
μόνον  μετά  δέ  τούτο,  ή  περί  τάς  εύλογίας  άποτυχία  τοϋ  παιδός,  ύφ'  ής  ούτως 
έπλήγη  τήν  ψυχήν,  ώς  αύτοϋ  πικρότερον  άναβοήσαι  τοϋ  τήν  άπάτην  ύπομείναντος, 
καί  άπολογήσασθαι  προς  αύτόν  ού  γάρ  έκών  ήδικηκέναι  έλεγεν,  άλλ'  άπατηθείς.  Τά 
δέ  έντεϋθεν  τήν  έπί  τής  σκηνής  έδείκνυ  τραγωδίαν,  καί  τό  δράμα  τών  Θηβαίων 
άνετύπου  μειράκιων.  Καί  γάρ  καί  ένταΰθα  τής  τοϋ  πατρός  ήλικίας  καί  πηρώσεως 
καταφρονήσας  ό  πρεσβύτερος  έξέβαλε  τής  οικίας  τον  νεώτερον  άδελφόν.  Εί  δέ  μή 
άπέκτεινε  καθάπερ  έκεϊνος,  ή  τής  μητρός  σοφία  τούτο  διεκώλυσεν  ήπείλησε  μέν 
γάρ  καί  ούτος  τον  φόνον,  καί  τήν  τελευτήν  άνέμενε  τοϋ  πατρός.  Μαθοΰσα  δέ  ή 
μήτηρ,  καί  τώ  πατρί  διαλεχθεΐσα,  έξήρπασεν  αύτόν  τών  έκείνου  χειρών,  καί  τον  μέν 
θεραπεύοντα  αύτούς  καί  εύνοϊκώς  διακείμενον  φυγαδεύειν  47.465  ήναγκάζοντο,  τον 

δέ  μοχθηρόν  καί  άβίωτον  αύτοΐς  καθιστώντα  τον  βίον  τούτο  γάρ  αυτή  φησιν  ή 
'Ρεβέκκα  παρ'  έαυτοΐς  κατεΐχον  διηνεκώς.  Άποδράντος  τοίνυν  έκείνου  του 
διαπαντός  έπΐ  τής  οικίας  τραφέντος  ήν  γάρ  άπλαστος  οίκων  οικίαν  καί  τα  πολλά 
μετά  τής  μητρός  οίκουροϋντος,  πόσα  μέν  ήν  είκός  την  'Ρεβέκκαν  όδύρεσθαι  καί 
θρηνεϊν  μεμνημένην  τοϋ  παιδός  διαπαντός,  καί  τον  άνδρα  όρώσαν  ούδέν  των 
νεκρών  άμεινον  διακείμενον  καί  διά  την  ηλικίαν  καί  διά  την  νόσον;  πόσω  δέ  τον 
γέροντα  πενθεί  κατέχεσθαι  μετά  των  οικείων  καί  τάς  τής  γυναικός  άναγκαζόμενον 
θρηνεϊν  συμφοράς;  Ότε  δέ  έμελλε  τελευτάν  έκείνη,  τί  άρα  ούκ  είπε,  τί  δέ  ούκ 
έφθέγξατο,  ά  καί  λίθον  τήξαι  ικανά,  ούχ  όρώσα  τον  παϊδα  παρεστώτα  καί 
δακρύοντα,  καί  καθαιροϋντα  οφθαλμούς,  καί  συλλαμβάνοντα  στόμα,  καί 
περιστέλλοντα,  καί  τά  άλλα  πάντα  έπιμελούμενον,  άπερ  αύτοϋ  τοΰ  θανάτου 
πικρότερα  τοϊς  γεγεννηκόσιν  είναι  δοκεϊ;  Ό  δέ  Ισαάκ  ούτως  αυτήν  άποπνέουσαν 
όρων,  όποιαν  έκέκτητο  ψυχήν  καί  τότε  καί  μετά  την  έκείνης  τελευτήν;  ια'.  Τοιοϋτος 
ήμϊν  ό  πολλών  εύθυμότερος  είναι  δοκών  άποπέφανται.  Τον  δέ  τοϋ  Ιακώβ  βίον  άρκεϊ 
μέν  καί  χωρίς  έξετάσεως  δεΐξαι  αυτή  ή  τοϋ  Ιακώβ  άπόφασις·  τώ  γάρ  Φαραώ  τότε 
διαλεγόμενος  έλεγε·  Μικραί  καί  πονηραί  αί  ήμέραι  μου,  καί  ούκ  άφίκοντο  είς  τάς 
ημέρας  τών  πατέρων  μου·  τοϋτ'  έστι,  καί  βραχύτερον  καί  μοχθηρότερον  έβίωσα 
βίον.  Χωρίς  δέ  τής  άποφάσεως  ούτως  είσί  περιφανείς  αί  συμφοραί  αύτοϋ,  ώς  μηδέ 
τών  πολλών  τινας  αύτάς  άγνοεϊν.  Ό  μέν  γάρ  πάππος  ό  τούτου,  εί  καί  μακράν 
έστείλατο  την  άποδημίαν,  άλλά  τοϋ  Θεοϋ  κελεύοντος,  δπερ  παραμυθίαν  αύτώ  την 
μεγίστην  έ'φερεν  ούτος  δέ  άδελφόν  φεύγων  έπιβουλεύοντα  καί  φονώντα  κατ’ 
αύτοϋ·  κάκεϊνος  μέν  ούδέποτε  ύπέρ  τής  τών  άναγκαίων  χορηγίας  ώδύρετο·  ούτος  δέ 
άγαπητόν  ηγείτο  καί  εύκτόν,  τό  ίματίου  καί  άρτου  εύπορήσαι  μόνον.  Διασωθείς  δέ, 
καί  τών  τής  οδοιπορίας  κακών  άπαλλαγείς,  καί  προς  τούς  συγγενείς  έλθών  τούς 
αύτοϋ,  ήναγκάζετο  δουλεύειν  ό  έν  άφθονία  τοσαύτη  τραφείς.  Οίσθα  δέ  ό'τι  πανταχοΰ 
μέν  ή  δουλεία  πικρόν  δταν  δέ  τις  παρά  τοϊς  όμοτίμοις  τά  τών  οΐκετών  ύπομένειν 
άναγκάζηται,  καί  ταΰτα  μηδέποτε  τοϋ  πράγματος  πείραν  λαβών,  άλλ'  έν  έλευθερία 
καί  τρυφή  την  πρώτην  άπασαν  ηλικίαν  διαγαγών,  άφόρητον  γίνεται  τό  δεινόν  άλλ' 
όμως  έ'φερε  πάντα  γενναίως.  Καί  τάς  έν  τή  ποιμαντική  αύτοϋ  ταλαιπωρίας  άκούεις 
διηγουμένου,  καί  λέγοντος·  Έγώ  άπετίννυον  παρ'  έμαυτοΰ  κλέμματα  ημέρας  καί 
κλέμματα  νυκτός·  έγενόμην  συγκαιόμενος  τώ  καύματι  τής  ημέρας  καί  τώ  παγετώ 
τής  νυκτός,  καί  άφίστατο  ό  ύπνος  άπό  τών  οφθαλμών  μου.  Ταϋτά  μοι  είκοσι  έτη. 
Ταϋτα  έπασχεν  ό  τον  άπλαστον  βίον  βεβιωκώς,  ό  οικίαν  οίκήσας  διαπαντός,  καί 
μετά  τούς  τοσούτους  μόχθους  καί  τάς  ζημίας  καί  τον  πολύν  χρόνον  έκεΐνον,  την 
πικράν  άπάτην  ύπέμεινε  την  έπϊ  τή  γυναικί.  Εί  γάρ  μη  δεδουλεύκει  τά  έπτά  έτη,  εί 
γάρ  μηδέν  ών  άπωδύρατο  προς  τον  κηδεστήν  έ'παθεν,  εί  γάρ  μη  ήρα  τής  παιδός,  αύτό 
μόνον  τό  κατεγγυηθήναι  μέν  αύτώ  την  άμείνω,  δοθήναι  δέ  την  φαυλοτέραν  άντ' 
έκείνης,  πόσην  άθυμίαν,  πόσον  θόρυβον,  πόσην  έπήρειαν  παρείχε  τώ  μακαρίω  τότε 
έκείνω!  ’Άλλος  μέν  ούν  εί  τις  ήν,  ούκ  αν  ραδίως  την  47.466  έπήρειαν  ήνεγκεν,  άλλά 
πάσαν  τών  κηδεστών  άνέτρεψεν  αν  τήν  οικίαν  συσφάξας  έαυτόν  έκείνοις,  ή  καί 
άλλω  τινί  συνδιαφθείρας  τρόπιρ·  έπειδή  δέ  άνεξίκακος  καί  μακρόθυμος  ήν  ό  Ιακώβ, 
τούτο  μέν  ούκ  έποίησεν,  άλλ'  ούδέ  έβουλεύσατο  τήν  άρχήν  κελευσθείς  δέ  έτερα 
έπτά  έτη  δουλεϋσαι  πάλιν,  ύπήκουσεν  έτοίμως·  ούτως  ήν  πράος  καί  έπιεικής.  Εί  δέ  ό 
τής  κόρης  έ'ρως  συναντελαμβάνετο  τή  τών  τρόπων  έπιεικεία,  πάλιν  μοι  τής  άθυμίας 
λέγεις  τήν  ύπερβολήν.  Έννόησον  γάρ  δσην  οδύνην  ύπέμεινεν,  δτε  τής  ούτως 
άγαπωμένης  άπεστερεΐτο,  καί  προσδοκών  αύτήν  ένδον  έχειν,  είς  έπτά  ετών  πάλιν 
άναβολήν  έξεκρούετο,  καί  τούς  κρυμούς  καί  τά  θάλπη  καί  τάς  άγρυπνίας  καί  τάς 
ζημίας  τάς  συνεχείς.  Λαβών  δέ  καί  ταύτην  ύστερον,  καί  ζών  παρά  τώ  κηδεστή  βίον 
ταλαίπωρον  καί  έπίμοχθον,  έφθονεΐτο  καί  ούτως,  καί  δευτέραν  άπάτην  ύπέμενεν 

έπΐ  τοΐς  μισθοΐς,  ώς  καί  αυτός  αυτόν  διήλεγξε  λέγων  ότι,  Παρελογίσω  με  δέκα 
άμνάσιν.  Μετά  δέ  τοϋ  κηδεστοϋ  καί  οί  των  γυναικών  αδελφοί  τοϋ  κηδεστοϋ  μάλλον 
έξεθηριώθησαν  προς  αυτόν.  Το  δέ  πάντων  χαλεπώτερον  ήν,  ή  έρωμένη,  δι'  ήν  έτη 
δίς  έπτά  δουλεύειν  ειλετο,  ύπό  τής  άθυμίας  άπεπνίγετο,  την  μέν  αδελφήν  τίκτουσαν 
όρώσα,  έαυτήν  δέ  ούδέ  έλπίδα  τοϋ  πράγματος  έχουσαν,  καί  εις  τοσαύτην  έκστασιν 
ύπό  τής  άθυμίας  έξηνέχθη  τότε,  ώς  έγκαλεΐν  καί  μέμφεσθαι  τώ  άνδρί,  καί  θάνατον 
άπειλεΐν  καθ'  έαυτής,  εί  μη  τέκον  Δός  γάρ  μοι  τέκνα,  φησίν  εί  δέ  μή,  τελευτήσω 
έγώ.  Τί  τοίνυν  εύφράναι  αυτόν  δυνατόν  ήν,  τής  μέν  οΰτω  ποθουμένης  τοιαϋτα 
όδυρομένης,  τών  δέ  ταύτης  άδελφών  έπιβουλευόντων  αύτώ  καί  πάντα  πραττόντων, 
όπως  εις  την  έσχάτην  έλθη  πενίαν;  Εί  δέ  τά  χωρίς  ιδρώτων  έπιδιδόμενα  ταϊς 
γυναιξίν,  όταν  άφαιρήται,  πολλήν  φέρει  την  άθυμίαν,  ό  κινδυνεύων  υπέρ  τών 
πόνοις  κτηθέντων  οίκείοις  πώς  αν  πράως  ταύτην  ήνεγκε  την  ζημίαν;  Αίσθόμενος 
τοίνυν  ό'τι  δι'  υποψίας  είχον  αυτόν  καί  ύπεβλέποντο,  λαθών  άνεχώρησεν  ώς  φυγάς· 
ου  τί  γένοιτ'  αν  έλεεινότερον;  Καί  γάρ  έκ  τής  οικείας  καί  έκ  τής  άλλοτρίας  μετά 
φόβων  καί  κινδύνων  άποδημήσας  είς  τά  αύτά  πάλιν  έμπίπτειν  βάραθρα  ήναγκάζετο. 
Τον  μέν  γάρ  άδελφόν  φυγών  ήλθε  προς  τον  κηδεστήν,  ύπό  δέ  τούτου  πάλιν 
έλαυνόμενος,  είς  τον  άδελφόν  έμπίπτειν  έβιάζετο*  καί  τό  προφητικόν  έκεϊνο 
ύπέμεινεν,  ό  περί  τής  ημέρας  Κυρίου  φησίν  ό  Αμώς·  "Ον  τρόπον  έάν  τις  έκφύγη  άπό 
προσώπου  λέοντος,  καί  έμπέση  αύτώ  άρκτος,  καί  είσπηδήση  είς  την  οικίαν  αύτοϋ, 
καί  άπερείση  την  χεϊρα  αύτοϋ  είς  τον  τοίχον,  καί  δάκη  αύτόν  ό  δφις.  Τί  δέ  δει  λέγειν 
τον  τρόμον  όν  ύπέστη  καταληφθείς  ύπό  τοϋ  Λάβαν,  τάς  θλίψεις  τάς  κατά  την 
οδοιπορίαν,  θρεμμάτων  τοσούτων  καί  παίδων  άκολουθούντων  αύτώ;  Αλλ'  έπειδή 
τήν  άδελφικήν  δψιν  όραν  έμελλεν,  ού  ταυτό  έπασχε  τοΐς  όρώσι  τήν  παρά  τοΐς 
ποιηταΐς  πλαττομένην  ύπ'  έκείνων  Γοργόνος  κεφαλήν;  ούχ  ώς  τήν  έπί  θάνατον 
άπιών,  ούτως  άπαντα  διετάττετος  ’Άκουσον  τών  ρημάτων  αύτοϋ,  καί  μάθε  τήν 
έναποκειμένην  αύτοϋ  φλόγα  τή  ψυχή·  Έξελοϋ  με,  φησίν,  ό  Θεός  έκ  χειρός  Ήσαΰ  τοϋ 
άδελφοϋ  μου,  δτι  φοβοϋμαι  έγώ  αύτόν,  μήποτε  έλθών  πατάξη  με  καί  μητέρα  έπί 
τέκνοις.  Σύ  δέ  μοι  είπας,  Εύ  σε  ποιήσω.  Πόσην  ούκ  αν  εύφροσύνην  έξέβαλεν  ούτος  ό 
φόβος,  εί  καί  πάντα  τον  έμπροσθεν  χρόνον  έν  εύθυμία  διατετελεκώς  ήν;  Νΰν  47.467 
δέ  άπας  ό  βίος  αύτώ  καί  έξ  έκείνης  τής  ημέρας,  έν  η  τάς  εύλογίας  μέλλων  λαμβάνειν 
προαποτεθνήκει  τώ  δέει,  διά  συμφορών  έπλέκετο  καί  έπιβουλών.  Τοσοϋτον  γάρ 
αύτόν  δέος  τότε  κατεϊχεν,  ώς  μηδέ  μετά  τήν  συντυχίαν,  καίτοι  γε  χρηστώς  καί 
φιλανθρώπως  αύτώ  χρησαμένου  τοϋ  άδελφοϋ,  θαρρήσαι  καί  άποθέσθαι  τήν 
άγωνίαν.  Παρακαλοϋντος  γοϋν  έκείνου  συναπελθεΐν,  καθάπερ  θηρίου  τίνος 
άπαλλάττεσθαι  μέλλων,  ούτως  ήξίου  καί  έσοφίζετο  τήν  άναχώρησιν  λέγων  Ό 
κύριός  μου,  γινώσκεις  δτι  τά  παιδία  άπαλώτερα,  καί  τά  πρόβατα  καί  αί  βόες 
λοχεύονται  έπ'  έμέ·  καί  έάν  ούν  καταδιώξω  αύτά,  έν  ημέρα  μια  άποθανοΰνται  πάντα 
τά  κτήνη.  Προελθέτω  ό  κύριός  μου  έ'μπροσθεν  τοϋ  παιδός  αύτοϋ,  έγώ  δέ  ένισχύσω  έν 
τή  όδώ,  κατά  σχολήν  τής  πορεύσεως  τής  έναντίον  μου,  καί  κατά  πόδας  τών 
παιδαρίων  μου,  έ'ως  τοϋ  έλθεΐν  με  προς  τον  κύριόν  μου  είς  Σηείρ.  Καί  άναπνεύσας 
μικρόν  άπό  τών  κινδύνων  έκείνων,  είς  έτερον  πολλώ  χαλεπώτερον  ένέπεσε  πάλιν 
φόβον.  Τής  γάρ  θυγατρός  άρπαγείσης,  τό  μέν  πρώτον  ήλγει  τή  ΰβρει  τής  παιδός·  ώς 
δέ  παρεμυθεϊτο  τό  γεγονός  τοϋ  βασιλέως  ό  υιός  νόμω  γάμου  λήψεσθαι  γυναίκα 
αύτήν  ύποσχόμενος,  καί  έπήνεσε  τήν  γνώμην  ό  Ιακώβ,  συνέχεαν  τάς  συνθήκας  οί 
περί  τον  Λευΐ,  καί  τήν  πόλιν  αύτανδρον  άνελόντες  είς  τοσοϋτον  τον  γεγεννηκότα 
κατέστησαν  τρόμον,  ώς  καί  μετοικήσαι  έκεΐθεν  αύτόν  διά  τό  πάντας  έκπολεμωθήναι 
προς  αύτόν.  Είπε  γάρ,  φησίν,  ό  Ιακώβ  τώ  Συμεών  καί  τών  Λευΐ-·  Μισητόν  με 
πεποιήκατε,  ώστε  πονηρόν  με  είναι  πάσι  τοΐς  κατοικοϋσι  τήν  γήν,  έν  τε  τοΐς 
Χαναναίοις  καί  τοΐς  Φερεζαίοις,  έγώ  δέ  όλιγοστός  είμι  έν  άριθμώ,  καί  συναχθέντες 

έπ'  έμέ  συγκόψουσί  με  καί  έκτριβήσομαι  έγώ,  καί  ό  οίκός  μου.  Καί  γάρ  αν  πάντας 
αυτούς  κατέσφαξαν  άρδην  οί  πρόσοικοι,  εί  μή  ή  τοϋ  Θεού  φιλανθρωπία  κατέσχεν 
έκείνων  τον  θυμόν,  καί  πέρας  έκείνοις  έπέθηκε  τοΐς  κακοΐς·  Έγένετο  γάρ,  φησί, 
φόβος  Θεού  έπΐ  πάσας  τάς  πόλεις  τάς  περικύκλω  αυτών,  καί  ού  κατεδίωξαν  όπίσω 
των  υιών  Ισραήλ.  Τί  ούν  μετά  την  τούτων  απαλλαγήν;  άρα  άνέπνευσε;  Τότε  μεν  ούν 
αύτώ  τών  κακών  έπήλθεν  ό  κολοφών,  ό  τής  έρωμένης  θάνατος,  άωρός  τε  όμοϋ  καί 
βίαιος  ών.  ’Έτεκε  γάρ,  φησί,  'Ραχήλ,  καί  έδυστόκησεν  έν  τώ  τοκετώ.  Έγένετο  δε  έν 
τώ  σκληρώς  αύτήν  τίκτειν,  είπεν  αύτή  ή  μαία,  Θάρσει,  καί  γάρ  ούτός  έστί  σοι  υιός. 
Έγένετο  δέ  έν  τώ  άφιέναι  αύτήν  τήν  ψυχήν  άπέθνησκε  γάρ,  έκάλεσε  τό  όνομα  αύτοϋ 
Υιός  οδύνης  μου.  Καί  τοϋ  πένθους  άκμάζοντος  έτι,  προσέθηκε  τή  άθυμία  ό  'Ρουβήν 
είς  τήν  τοϋ  πατρός  εύνήν  ένυβρίσας·  δπερ  ούτως  έφερε  χαλεπώς,  ώς  καί  τελευτών 
έπαράσασθαι  τώ  παιδί,  δτε  μάλιστα  συμπαθέστερον  έχουσι  προς  τα  έκγονα  οί  γονείς, 
καί  ταϋτα  πρωτοτόκω  πάντων  δντι  τών  άλλων  ού  μικρόν  δέ  τούτο  προς 
φιλοστοργίας  δύναται  λόγον.  Άλλ'  δμως  άπαντα  ταϋτα  ή  τής  άθυμίας  παρώσατο  βία, 
καί  καλέσας  αύτόν  έλεγε·  'Ρουβήν  πρωτότοκός  μου,  ισχύς  μου,  καί  άρχή  τέκνων  μου, 
σκληρός  φέρεσθαι,  καί  σκληρός  αύθάδης·  έξύβρισας,  ώς  ύδωρ  μή  έκζέσης·  άνέβης 
γάρ  έπί  τήν  κοίτην  τοϋ  πατρός  σου·  τότε  έμίανας  τήν  στρωμνήν  ού  άνέβης.  Ώς  δέ  έν 
ήλικία  γέγονεν  ό  τής  άγαπωμένης  γυναικός  υιός,  καί  παραμυθίαν  αύτόν  έξειν 
προσεδόκησε  τής  έπ’  έκείνη  λύπης,  τότε  αύτώ  πολύτροποι  διά  τούτου 
κατεσκευάζοντο  συμφοράν  οί  47.468  γάρ  άδελφοί  τον  χιτωνίσκον  τον  έκείνου 
βάψαντες  αϊματι  καί  έπιδείξαντες  τώ  πατρί,  ποικίλον  αύτώ  τό  πένθος  είργάσαντο. 
Ού  γάρ  τήν  τελευτήν  έπένθει  μόνον,  άλλα  καί  τον  τρόπον  τής  τελευτής,  καί  πολλά 
ήν  τα  συγχέοντα  αύτοϋ  τήν  ψυχήν  δτι  ό  τής  φιλουμένης  υιός,  δτι  ό  τών  άλλων 
άπάντων  βελτίων,  δτι  ό  μάλιστα  άγαπώμενος,  δτι  έν  αύτώ  τώ  τής  ήλικίας  άνθει,  δτι 
παρ'  αύτοϋ  πεμφθείς,  δτι  μηδέ  έπί  τής  οικίας,  μηδέ  έπί  τής  κλίνης,  μηδέ  παρεστώτος 
τοϋ  πατρός,  μηδέ  είπών  τι  καί  άκούσας,  δτι  μή  τώ  κοινώ  πάντων  θανάτω,  δτι  ζών 
ύπό  τής  τών  θηρίων  ώμότητος  έσπαράττετο,  δτι  μηδέ  τα  λείψανα  συναγαγεϊν 
εΰρισκε  καί  παραδοΰναι  τή  γή,  δτι  ούδέ  έν  νεότητι  ταϋτα  ύπέμεινεν,  δτε  ένεγκεϊν 
δυνατόν  ήν,  άλλ'  έν  έσχάτω  γήρα.  Καί  ήν  θέαμα  πάντων  έλεεινότερον  ίδεϊν,  πολιάν 
αίσχυνομένην  κόνει,  καί  στήθος  γηραλέον  διαρρηγνυμένου  τοϋ  χιτώνος 
γυμνούμενον,  καί  θρήνους  παρακλήσεως  μείζονας·  Διέρρηξε  γάρ,  φησίν,  Ιακώβ  τα 
ίμάτια  αύτοϋ,  καί  περιέθετο  σάκκον  έπί  τήν  όσφύν  αύτοϋ,  καί  έπένθει  τον  υιόν 
αύτοϋ  ήμέρας  πολλάς.  Συνήχθησαν  δέ  πάντες  οί  υιοί  αύτοϋ  καί  αί  θυγατέρες,  καί 
ήλθον  παρακαλέσαι  αύτόν,  καί  ούκ  ήθελε  παρακληθήναι  λέγων  δτι,  Καταβήσομαι 
προς  τον  υιόν  μου  πενθών  είς  άδου.  Ώσπερ  δέ  δέον  μηδέποτε  καθαρεύειν  αύτοϋ  τήν 
ψυχήν  άθυμίας,  ούτως,  άρξαμένης  ταύτης  θεραπεύεσθαι  τής  πληγής,  λιμός  έπελθών 
καί  τήν  γήν  άπασαν  κατασχών  έλύπει  μέν  αύτόν  σφόδρα  τό  πρότερον  ώς  δέ 
άνελθόντες  άπό  τής  Αίγύπτου  οί  υιοί  παραμυθίαν  έκομίσαντο  τοϋ  κακού  έτέρα  λύπη 
ταύτην  άναμίξαντες  ήγαγον,  καί  τήν  άπό  τής  τοϋ  λιμού  λύσεως  ήδονήν  συνέχεεν  ή 
τοϋ  παιδός  άποδημία.  Καί  ού  τούτο  μόνον,  άλλ'  δτι  καί  τον  Βενιαμίν  άπήτουν  αύτόν, 
δν  μόνον  είχε  παραψυχήν  καί  τής  άπελθούσης  γυναικός  καί  τοϋ  θηριοβρώτου 
παιδός.  Ού  ταϋτα  δέ  μόνον  αύτόν  άντέχεσθαι  έποίει  τοϋ  Βενιαμίν,  άλλά  καί  τα  τής 
ήλικίας,  καί  τα  τής  άνατροφής.  Ού  καταβήσεται  γάρ,  φησίν,  ό  υιός  μου  μεθ'  ύμών, 
δτι  ό  άδελφός  αύτοϋ  άπέθανε,  καί  αύτός  μόνος  καταλέλειπται,  καί  συμβήσεται 
αύτόν  μαλακισθήναι  έν  τή  όδώ,  έν  ή  αν  πορεύησθε,  καί  κατάξετέ  μου  τό  γήρας  μετά 
λύπης  είς  άδου.  Τό  μέν  ούν  πρώτον  διά  ταϋτα  πάντα  παρητεϊτο,  καί  ούκ  έφασκε 
δώσειν  αύτόν  έπειδή  δέ  σφοδρός  έπέπεσεν  ό  λιμός,  καί  μείζονος  τής  άνάγκης 
ήσθετο,  καίτοι  σφόδρα  άποδυρόμενος,  Τί  γάρ  με  έκακοποιήσατε,  φησίν, 
άπαγγείλαντες  τώ  άνθρώπω  εί  έστιν  ύμϊν  άδελφός;  καί  τούτο  πάντων  όδυνηρότερον 

34 

|£ΡΗ£  |  Ερευνητικό  έργο:  ΔΡΟΜΟΙ  ΤΗΣ  ΠΙΣΤΗΣ  -  ΨΗΦΙΑΚΗ  ΠΑΤΡΟΛΟΓΙΑ.  Εργαστήριο  Διαχείρισης  Πολιτισμικής  Κληρονομιάς,  νννννν.αθοίΘΒη.ατ/ουΙίυταΙίΘο/οΙιιηΙΒό· 

·  Χρηματοδότηση:  ΚΠ  Ιηίθττθς  ΜΙΑ  (ΕΤΠΑ  75%,  Εθν.  πόροι  25%).  Πανεπιστήμιο  Αιγαίου,  Τμήμα  Πολιτισμικής  Τεχνολογίας  και  Επικοινωνίας,  ©  2006. 


ύπέμενε  τά  έλεεινά  ρήματα  φθεγγόμενος  ό  Ιακώβ,  Ιωσήφ,  φησίν,  ούκ  έ'στι,  Συμεών 
ούκ  εστι,  καί  τον  Βενιαμίν  λήψεσθε;  έπ'  έμέ  έγένετο  ταϋτα  πάντα·  καί  όδυρόμενος 
δτι  μετά  τον  Ιωσήφ  και  τον  Συμεώνα  έπεχείρουν  καί  τον  Βενιαμίν  άποσπάσαι  αύτοϋ, 
καί  ένδεικνύμενος  δτι  πάντα  πείσεται  μάλλον  ή  άφέξεται  τοϋ  παιδός,  νικηθείς 
ύστερον  αύτός  αύτόν  ταϊς  έαυτοϋ  χερσίν  έξεδίδου  λέγων  Καί  τον  άδελφόν  ύμών 
λάβετε,  καί  άναστάντες  κατάβητε  προς  τον  άνθρωπον  ό  δέ  Θεός  μου  δώη  ύμϊν  χάριν 
έναντίον  τοϋ  άνθρώπου,  και  άποστείλαι  τον  άδελφόν  ύμών  τον  ένα,  καί  τον 
Βενιαμίν  έγώ  μεν  γάρ  καθάπερ  ήτέκνωμαι,  47.469  ήτέκνωμαι.  Οΰτω  σφόδρα  τοϊς 
πολλοΐς  έκρατήθη  κακοϊς,  ώς  και  των  σπλάγχνων  σπαραττομένων,  και  κατά  μικρόν 
έλαττουμένων  αύτω  των  παίδων,  άπαντα  ύπομένειν  τή  των  μειζόνων  υπερβολή·  καί 
γάρ  μείζων  αύτόν  άθυμία  κατεϊχεν  ύπέρ  τούτων  τής  ύπέρ  τοϋ  Ιωσήφ.  'Η  μεν  γάρ  ούκ 
έχουσα  προσδοκίαν  διορθώσεως  συμφορά,  εί  καί  σφοδράς  φέρει  τάς  άθυμίας  ήμϊν, 
άλλ’  όμως  ταχέως  αύτάς  έξωθεΐ,  είς  άπόγνωσιν  έμβαλοΰσα  τον  λογισμόν  ή  δέ  έ'τι 
μετέωρος  ούσα  ούκ  άφίησιν  άναπαύσασθαι  τήν  ψυχήν,  τή  των  μελλόντων  άδηλία 
έπιτείνουσα  άεΐ  καί  άνανεοϋσα  τήν  άγωνίαν  ήμϊν.  Καί  τούτο  άν  τις  μάθοι  καλώς  άπό 
τοϋ  μακαρίου  Δαβίδ,  ός  έ'τι  ζώντος  μέν  έθρήνει  τοϋ  παιδός,  τελευτήσαντος  δέ  άνήκε 
τοϋ  πένθους  έαυτόν.  Άπορούντων  δέ  ύπέρ  τούτου  των  παίδων,  καί  τήν  αιτίαν 
έρωτώντων  αύτόν,  τούτον  είπε  τον  λογισμόν,  δνπερ  έγώ  νΰν.  Εικότως  ούν  κάκεϊνος 
ύπέρ  τούτων  έδεδοίκει  μάλλον  καί  έ'τρεμεν.  ’Αλλ'  ή  ποθεινή  θέα  καί  τό  τον  Ιωσήφ 
ίδεϊν  εύθυμίαν  αύτω  παρέσχεν  ύστερον.  Καί  τί  τό  κέρδος;  Καθάπερ  γάρ  τά  σφοδρω 
καταφλεχθέντα  μέλη  πυρί,  καν  μυριάκις  καταψύχη  τις,  ούδέν  όνίνησιν  οΰτω  καί 
τήν  ψυχήν  κατώδυνον  γενομένην  έκείνω,  καί  τή  τής  άθυμίας  σφόδρα 
κατακαυθεϊσαν  φλογί,  ούδέν  ήν  άνακτήσασθαι  ικανόν,  καί  μάλιστα  δτε  ούδέ  τήν 
αϊσθησιν  εΐκός  είναι  τρανήν  δπερ  καί  ό  Βερζελλί  παραιτούμενος  τον  Δαβίδ  έ'λεγε· 
Πόσαι  αί  ήμέραι  έτών  ζωής  μου  έ'σονταί  μοι  έκεΐ,  ινα  άναβώ  μετά  τοϋ  βασιλέως  είς 
Ιερουσαλήμ;  Υιός  όγδοήκοντα  έτών  είμι  σήμερον  εί  γνώσομαι  άναμέσον  άγαθοΰ  ή 
άναμέσον  κακού,  εί  γεύσεται  ό  δοΰλός  σου  δσα  άν  έσθίη,  ή  δσα  άν  πίνη,  ή  άκούσομαι 
φωνήν  άδόντων  ή  άδουσών;  Καί  ίνατί  γίνεται  ό  δοϋλός  σου  φορτίον  έπί  τον  κύριόν 
μου  τον  βασιλέα;  Αλλά  τί  χρή  άφ’  έτέρων  ταϋτα  στοχάζεσθαι,  αύτοϋ  παρόν  άκοϋσαι 
τοϋ  πεπονθότος;  Μετά  γάρ  τό  τον  υιόν  ίδεϊν,  φησίν,  έρωτώμενος  ύπό  τοϋ  Φαραώ 
περί  τής  ζωής  αύτοϋ·  Μικραί,  φησί,  καί  πονηραί  αί  ήμέραι  μου,  καί  ούκ  άφίκοντο  είς 
τάς  ήμέρας  των  πατέρων  μου·  ούτως  ένακμάζουσαν  αύτοϋ  τή  ψυχή  τήν  μνήμην  των 
γεγενημένων  είχε  διαπαντός. 

ιβ'.  ’Αλλ’  ό  λαμπρός  καί  έπίδοξος  ούτος  υιός  ό  Ιωσήφ  τίνα  ούκ  άπέκρυψε  ταϊς 
συμφοραΐς;  'Ο  μέν  γάρ  πατήρ  ό  τούτου  ένα  μόνον  ειχεν  άδελφόν  έπιβουλεύοντα, 
ούτος  δέ  πολλω  πλείους·  καί  ό  μέν  τήν  πρώτην  ήλικίαν  άπασαν  έν  άφθονία 
έτρέφετο  καί  άνέσει  πολλή,  ό  δέ  έπί  τής  άλλοτρίας  καί  έ'τι  παιδίον  ών  τάς  τής 
οδοιπορίας  φέρειν  ήναγκάζετο  ταλαιπωρίας.  Καί  τω  μέν  Ιακώβ  παρήν  ή  μήτηρ 
έπικουφίζουσα  τήν  έπιβουλήν  ούτος  δέ  έ'τι  νέος  ών,  καί  δτε  μάλιστα  έ'χρηζε  τής 
μητρός,  τότε  έν  έρημία  τής  βοήθειας  ταύτης  καθίστατο.  Προς  τούτοις  ό  μέν  Ήσαϋ 
μέχρις  άπειλής  μόνης  έλύπησε  τον  Ιακώβ·  ούτοι  δέ  καί  είς  έ'ργον  έξήγαγον  τήν 
έπιβουλήν,  καί  προ  τής  έπιβουλής  φθονοϋντες  καί  διαβάλλοντες  αύτόν  διετέλουν 
ού  τί  γένοιτ'  άν  χαλεπώτερον,  τούς  συνοικοϋντας  πολεμίους  έχειν  άεί;  Καί  γάρ 
ψόγον  κατήνεγκαν  κατ'  αύτοϋ  πονηρόν,  καί  ΐδόντες  δτι  αύτόν  ό  πατήρ  αύτοϋ  φιλεΐ 
ύπέρ  τούς  άλλους  υιούς  αύτοϋ,  έμίσησαν  αύτόν,  καί  ούκ  ήδύναντο  αύτω  λαλεΐν 
ούδέν  ειρηνικόν.  Ούτε  γάρ  τό  ύπό  τοϊς  έμπόροις  47.470  γενέσθαι,  ούτε  τό  ύπό  τω 
σπάδοντι,  τοσοϋτον  είναι  φαίην  άν  κακόν  πολλω  γάρ  αύτω  φιλανθρωπότερον 
έχρήσαντο  ούτοι  των  άδελφών.  ’Αλλ'  δμως  ούδέ  ούτως  ήμερώτερος  γέγονε  των 
συμφορών  ό  χειμών  σφοδροτέρα  γάρ  έμπεσοϋσα  καταιγίς  πάλιν  αύτόν  κατέδυσε. 

35 

|  Ερευνητικό  έργο:  ΔΡΟΜΟΙ  ΤΗΣ  ΠΙΣΤΗΣ  -  ΨΗΦΙΑΚΗ  ΠΑΤΡΟΛΟΓΙΑ.  Εργαστήριο  Διαχείρισης  Πολιτισμικής  Κληρονομιάς,  νννννν.αθοίΘΒη.ατ/ουΙίυταΙίΘο/οΙιιηΙΒό· 

■•Εϊ  ·  Χρηματοδότηση:  ΚΠ  Ιηίθττθς  ΜΙΑ  (ΕΤΠΑ  75%,  Εθν.  πόροι  25%).  Πανεπιστήμιο  Αιγαίου,  Τμήμα  Πολιτισμικής  Τεχνολογίας  και  Επικοινωνίας,  ©  2006. 


Τάχα  μέ  τις  ο’ίεται  την  έπιβουλήν  τής  δεσποίνης  έρεΐν  έγώ  δέ  προ  ταύτης 
χαλεπωτέραν  άλλην  έρώ.  Δεινόν  μεν  γάρ,  αληθώς  δεινόν,  καί  τό  συκοφαντηθήναι 
έπΐ  τοιούτοις,  καί  τό  κατακριθήναι,  και  τό  δεσμώτη  ριον  οίκήσαι  χρόνον  οΰτω 
μακρόν,  παϊδα  έλεύθερον  και  εύγενή  καί  ταύτης  άπειρον  τής  ανάγκης·  πολλώ  δέ 
τούτων  απάντων  βαρύτερον  τον  άπό  τής  ηλικίας  οίμαι  χειμώνα  γεγενήσθαι  αύτώ.  Εί 
μεν  γάρ  ύπό  μηδεμιάς  έπιθυμίας  ένοχλούμενος  διέπτυσε  τον  έκείνης  έρωτα,  ού 
σφόδρα  έπαινώ,  ούδέ  θαυμάζω  τον  άνδρα  έγώ  πειθόμενος  τώ  Χριστώ.  Ούδέ  γάρ  τούς 
άπό  τής  φύσεως  εύνουχισθέντας,  άλλα  τούς  έαυτούς  εύνουχίσαντας  άξιούσθαί  φησι 
τής  βασιλείας  τών  ούρανών  εί  δέ  μη  τούτο  ήν,  ποιαν  αν  ήρατο  νίκην;  κατά  τίνος 
στέφανον  άνεδήσατο;  τίνα  καταγωνισάμενος  άνεκηρύττετο,  ούδενός  δντος  τού 
προσπαλαίοντος  αύτώ,  καί  έπιχειροϋντος  καταβαλεϊν;  Ούδέ  γάρ  τούς  τοϊς  άλόγοις 
μη  μιγνυμένους  είς  σωφροσύνης  έπαινοϋμεν  λόγον,  διά  τό  μηδέ  έγκεϊσθαι  τή  φύσει 
τής  μίξεως  την  έπιθυμίαν  έκείνης.  Εί  τοίνυν  μηδέ  τώ  μακαρίω  τότε  έκείνω  τούτο 
ήνώχλει  τό  πΰρ,  τίνος  ένεκεν  αύτόν  έπι  σωφροσύνη  θαυμάζομεν;  Εί  δέ,  δτε  πάντων 
τών  καιρών  σφοδρότερον  ή  φλόξ  αίρεται  εικοστόν  γάρ  λοιπόν  ήγεν  έτος,  καί  δτε 
άνύποιστός  έστιν  ή  τυραννίς  καί  μηδενός  αύτήν  αΰξοντος,  τότε  ή  άκόλαστος 
έπέθετο  τώ  μειρακίω,  τοσαύτην  άπό  τών  αύτής  μαγγανευμάτων  καί 
καλλωπισμάτων  προσθεϊσα  τή  φλογί  τήν  ίσχύν,  δσην  άπό  τής  φύσεως  είχε·  πώς  άν 
τις  τον  χειμώνα  διηγήσαιτο  τής  ψυχής  καί  τον  θόρυβον  καί  τήν  άγωνίαν,  τής 
φύσεως  καί  τής  ηλικίας  ένδοθεν  ταρασσούσης  αύτόν,  καί  τών  παρά  τής  Αιγύπτιας 
μηχανημάτων  έξωθεν  προσβαλλόντων,  καί  ταύτα  ού  μέχρι  μιας  ημέρας  καί 
δευτέρας,  άλλ'  έπί  χρόνον  πολύν;  Έγώ  γάρ  αύτόν  ούχ  ύπέρ  έαυτοΰ  τρέμειν  οίομαι 
τότε  μόνον,  άλλα  καί  ύπέρ  έκείνης  άλγεϊν,  προς  τοσοΰτον  κρημνόν  έπειγομένης 
έλθεΐν  καί  τούτο  έξ  ών  μετά  πολλής  έπιεικείας  άποκρίνεται  προς  αύτήν  δήλον  ήμϊν. 
Καί  γάρ  ένήν,  είπερ  έβούλετο,  καί  ύβριστικώτερον  καί  θρασύτερον  διαλεχθήναι  προς 
αύτήν  καί  γάρ  άν  εύκόλως  πάντα  ήνεγκεν  έκείνη  διά  τον  έρωτα·  άλλ'  ούδέν 
τοιοΰτον  ούτε  έφθέγξατο  ούτε  ένενόησεν,  άλλα  λογισμούς  άνακινήσας  εύσεβεϊς,  καί 
δι'  ών  ωετο  μόνον  έντρέψειν  αύτήν,  ούδέν  πλέον  προσέθηκεν.  Ιδού  γάρ,  φησίν,  ό 
κύριός  μου  ού  γινώσκει  ούδέν  δι'  έμέ  τών  έν  τώ  οίκω  αύτοΰ,  καί  πάντα  δσα  έστιν 
αύτώ  δέδωκεν  έν  τή  χειρί  μου,  καί  ούχ  ύπερέχει  έν  τή  οικία  ταύτη  ούδέν  έμοΰ,  ούδέ 
ύπεξήρηται  άπ'  έμοΰ  ούδέν  πλήν  σοΰ,  διά  τό  σέ  γυναίκα  αύτοΰ  είναι·  καί  πώς  ποιήσω 
τό  ρήμα  τούτο  τό  πονηρόν,  καί  άμαρτήσομαι  ένώπιον  τού  Θεού;  Καί  μετά  τήν 
τοσαύτην  έπιείκειαν  καί  τήν  τής  σωφροσύνης  έπίδειξιν  έσυκοφαντήθη,  καί 
συνεχώρησεν  ό  Θεός.  Έδέθη,  καί  ούδέ  ούτως  ήλεγξε  τήν  έπιβουλήν,  καί  τήν  άδικον 
διαβολήν  τής  γυναικός·  έβούλετο  γάρ  καί  πολλούς  αύτώ  τούς  μισθούς  καί 
λαμπροτέρους  γενέσθαι  τούς  στεφάνους,  καί  διά  τούτο  καί  τών  δούλων  τού 
βασιλέως  άφεθέντων  αύτός  έμενεν  ένδον  έτι.  Σύ  δέ  μοι  μη  τήν  φιλανθρωπίαν  τού 
δεσμοφύλακος  ε’ίπης,  άλλ'  έξέτασον  αύτοΰ  τα  ρήματα,  καί  όψει  τήν  οδύνην  τής 
47.471  ψυχής.  Μετά  γάρ  τό  έπιλΰσαι  τό  δναρ  έλεγε  προς  τον  οίνοχόον  Άλλα 
μνήσθητί  μου  διά  σεαυτοΰ,  δταν  εύ  σοι  γένηται,  καί  ποιήσεις  έπ'  έμέ  έλεος,  καί 
μνησθήση  περί  έμοΰ  προς  Φαραώ,  καί  έξάξεις  με  έκ  τοΰ  οχυρώματος  τούτου,  δτι 
κλοπή  έκλάπην  έκ  γής  Εβραίων,  καί  ώδε  ούκ  έποίησα  ούδέν,  άλλ'  ένέβαλόν  με  είς 
τον  οίκον  τοΰ  λάκκου  τούτου.  Εί  γάρ  καί  τό  καθεϊρχθαι  έφερεν  εύκόλως,  τό  γοΰν 
τοιούτοις  συζήν  άνδράσι,  τυμβωρύχοις,  κλέπταις,  πατραλοίαις,  μοιχοΐς, 
άνδροφόνοις  τούτων  γάρ  απάντων  καί  τών  τοιούτων  τό  οίκημα  τούτο  έμπέπληστο, 
πάντων  αύτώ  βαρύτερον  ήν.  Καί  ού  τούτο  μόνον  αύτόν  έλύπει  καί  έθλιβεν,  άλλα  καί 
τό  πολλούς  όραν  είκή  καί  μάτην  ταριχευομένους  έκεϊ.  Άλλ'  δμως  ό  μέν  οίκέτης, 
δπερ  άποδύρη  καί  σύ  νΰν,  άπηλλάττετο  τών  δεσμών,  ό  δέ  έλεύθερος  έμενε 
ταλαιπωρούμενος  έτι.  Εί  δέ  τήν  βασιλείαν  λέγοι  τις,  πάλιν  μοι  τον  έσμόν  τών 

φροντίδων  καί  τής  αγρυπνίας  καί  των  μυρίων  πραγμάτων  έρεΐ,  άπερ  άπαντα  τοΐς 
τον  ήσύχιον  καί  άπράγμονα  βίον  άσπαζομένοις  ού  σφόδρα  47.472  έστί  καθ'  ηδονήν. 
Χωρίς  δέ  τούτων  έκείνοις  μεν  εί  καί  τι  χρηστόν  έγίνετο,  άλλ'  οΰπω  τής  βασιλείας 
τετρανωμένης,  ούδέ  τής  των  μελλόντων  έπαγγελίας  οΰσης  φανεράς·  ένταϋθα  δέ 
ένθα  τοσαϋτα  πρόκειται  αγαθά,  καί  πάσι  τό  πράγμα  δήλόν  έστιν,  άλγήσει  τις,  είπε 
μοι,  εί  καί  μηδενός  κατά  τον  παρόντα  βίον  άπολαύσεται  χρηστού,  δλως  δέ  χρηστόν 
ήγήσεταί  τι  των  ένθάδε  γινομένων  έκεϊνα  είδώς;  Καί  τί  ταύτης  ταπεινότερον  γένοιτ' 
αν  τής  ψυχής,  εί  προσδοκώσα  μικρόν  ύστερον  μεταναστήσεσθαι  προς  τον  ουρανόν, 
τάς  ένταϋθα  ανέσεις  έπιζητοίη,  καί  την  σκιάς  ούδέν  διαφέρουσαν  ευθυμίαν; 
Ματαιότης  γάρ,  φησί,  ματαιοτήτων,  τα  πάντα  ματαιότης.  Εί  δέ  ό  μάλιστα  πάντων 
άνθρώπων  πείραν  τής  τού  βίου  λαβών  ηδονής,  τοιαύτην  έξήνεγκε  κατ'  αυτής  την 
άπόφασιν,  πολλω  μάλλον  ημάς  οΰτω  διακεΐσθαι  καί  φρονεϊν  χρή,  τούς  ούδέν  μέν 
κοινόν  προς  την  γήν  έχοντας,  είς  δέ  την  άνω  πόλιν  έγγραφέντας,  καί  πάντα 
μετοικίσαι  τον  νοϋν  κελευσθέντας  έκεϊ. 

47.471  ΤΟΥ  ΑΥΤΟΥ  ΠΡΟΣ  ΣΤΑΓΕΙΡΙΟΝ  ΠΕΡΙ  ΑΘΥΜΙΑΣ 
ΛΟΓΟΣ  ΤΡΙΤΟΣ 

α.  'Ικανά  μέν  ούν  καί  τα  είρημένα  σβέσαι  τής  άθυμίας  την  φλόγα,  καί  πεϊσαι 
ράον  διακεΐσθαι  την  ψυχήν  ώστε  δέ  έκ  περιουσίας  γενέσθαι  την  παραμυθίαν,  καί 
τούτον  έγνωκά  σοι  προσθεϊναι  τον  λόγον,  έκεϊνό  σε  πρώτον  έρόμενος·  είπέ  γάρ  μοι, 
εΐ  τίς  σε  είς  βασιλείαν  έκάλει  την  έν  τή  γή,  είτα  πριν  είς  την  πόλιν  είσελθεϊν,  καί  τον 
στέφανον  άναδήσασθαι,  έ'μελλες  έν  πανδοχείω  καταλύειν,  έν  φ  καί  βόρβορος  καί 
καπνός,  καί  οδοιπόρων  θόρυβος,  καί  ληστών  ταραχή,  καί  στενοχώρια  καί  θλΐψις 
πολλή,  άρα  αν  άπεστράφης  προς  έκεϊνα  τα  λυπηρά,  άλλ’  ούκ  αν  άπάντων  αύτών  ώς 
ούδέν  δντων  κατεφρόνησας;  Πώς  ούν  ούκ  άτοπον  τής  μέν  γής  μέλλοντα  κρατεϊν 
μηδενί  των  έμπιπτόντων  συστέλλεσθαι  δυσχερών  ταϊς  τής  βασιλείας  έλπίσι 
γαυρούμενον,  προς  δέ  τούς  ούρανούς  στελλόμενον  καταπίπτειν  καί  θορυβεϊσθαι  έφ’ 
έκάστω  των  έν  τω  καταγωγίω  τούτω  συμβαινόντων  ήμϊν  λυπηρών;  Καταγωγίου  γάρ 
καί  τής  έν  πανδοχείω  μονής  ούδέν  αϋτη  ή  τού  βίου  τούτου  κατάστασις  διενήνοχεν 
καί  τούτο  οί  άγιοι  δεΐξαι  βουλόμενοι  ξένους  καί  παρεπιδήμους  έκάλουν  έαυτούς,  διά 
τούτων  παιδεύοντες  ημάς  των  ρημάτων  καί  των  χρηστών  καί  των  άνιαρών  των  έν 
τω  παρόντι  βίω  καταγελάν,  καί  τής  γής  άπαλλαγέντας  δλην  προσδήσαι  τω  ούρανω 
την  ψυχήν.  Φέρε  ούν  έπ'  αύτούς  τούς  άγιους  έλθωμεν,  άπό  τού  Ιωσήφ  έπί  τον 
Μωσέα  μεταθέντες  τον  λόγον.  Ούτος  γάρ  ό  πάντων  πραότατος  των  έπί  τής  γής 
τίκτεται  μέν  των  οικείων  πραττόντων  κακώς,  άλλοτριωθείς  47.472  δέ  των  τεκόντων 
αύτόν,  καί  τούς  γεννησαμένους  άγνοήσας  πάσαν  την  πρώτην  ηλικίαν  ύπό  βαρβάρων 
άνδρών  άνατρέφεταν  ού  τί  γένοιτ'  αν  χαλεπώτερον  Έβραίω  μειρακίω  καί  νοΰν 
εχοντι,  καν  μυριάκις  είναι  δοκή  βασιλέως  υιός;  Τότε  δέ  ού  τούτο  μόνον  ήν  τό  δεινόν, 
άλλ'  δτι  καί  τό  ομόφυλον  άπαν  έν  ταϊς  έσχάταις  έώρα  συμφοραΐς.  Ό  γάρ  μηδέ  ζήν 
άνασχόμενος,  μηδέ  έν  τή  βίβλω  γεγράφθαι  τού  Θεού  τής  σωτηρίας  τής  έκείνων 
χωρίς,  πώς  αν  των  έν  τοΐς  βασιλείοις  άπέλαυσε  καλών  έν  τοσούτω  κλύδωνι 
κειμένους  όρων  άπαντας;  Εί  γάρ  ημάς  τούς  μετά  τοσοϋτον  χρόνον  γεγενημένους  καί 
ούδέν  τοιοΰτο  δικαίωμα  συμπάθειας  προς  Ιουδαίους  έχοντας  τοσοΰτος  έλεος 
εισέρχεται  τής  παιδοκτονίας  έκείνης,  τί  ούκ  αν  ό  μακάριος  έκεΐνος  έπαθε,  πολλω  μέν 
τω  πόθω  προς  πάν  τό  έθνος  συνδεδεμένος,  δψεσι  δέ  τάς  έκείνων  παραλαμβάνων 
συμφοράς,  καί  τούς  ταΰτα  έργαζομένους  τα  κακά  γονείς  έπιγράφεσθαι 
άναγκαζόμενος;  Έγώ  γάρ  αύτόν  καί  των  τεκόντων  μάλλον  τούς  άθλιους  παΐδας 

έκείνους  οίμαι  τότε  πενθεΐν  καί  τούτο  δήλον  έξ  ών  μετά  ταύτα  έπραξεν.  Επειδή  γάρ 
οΰτε  πείθειν  είχεν,  ούτε  άναγκάζειν  ήδύνατο  τον  δοκοΰντα  είναι  πατέρα  καταλύειν 
τό  θηριώδες  καί  τυραννικόν  έπίταγμα,  αυτός  όμόσε  λοιπόν  τοϊς  έκείνων  έχώρει 
κακοϊς.  Καί  ού  τούτο  θαυμάζω  τοσοϋτον  νϋν,  άλλ'  από  τού  φόνου  στοχαζόμενος 
όσην  έν  τώ  παρελθόντι  χρόνω  φλόγα  άθυμίας  έτρεφε,  ταύτην  μάλλον  έκπλήττομαι. 
Ό  γάρ  εις  φόνον  άπορρήξας  την  ώδινα  έκείνην,  έδήλωσε  διά  τών  έσχατων  τά 
πρότερα.  Ού  γάρ  αν  μετά  τοσαύτης  αύτοϊς  σφοδρότητος  ήμυνεν,  εί  μη  τών  πατέρων 
μάλλον  τοϊς  έκείνων  έτήκετο  κακοϊς.  Τί  ούν  έπειδή  ήμυνε,  καί  την  ψυχήν  άνέπαυσε 
μικρόν  άπό  τής  άθυμίας  έκείνης;  άρα  ήδυνήθη  τέλεον  άπο47.473  λαϋσαι  της 
παραμυθίας  έκείνης  τής  άπό  τής  έκδικήσεως  γεγενημένης;  Δευτέρα  μεν  ούν  ούκ 
έφθασεν  ήμέρα,  καί  τής  προτέρας  έτέρα  χαλεπωτέρα  διεδέχετο  τον  μακάριον 
έκεΐνον  οδύνη,  καί  φόβος  τοσοϋτος,  ώς  καί  άπελάσαι  τής  Αίγύπτου  πάσης  αύτόν. 
Δεινόν  μεν  ούν  καί  τό  ύφ'  ότουοϋν  άκούειν  κακώς,  όταν  δέ  καί  τών  εύεργετηθέντων 
τις  ό  τούτο  ποιών  ή,  καί  τάς  εις  αύτόν  εύεργεσίας  όνειδίζη  καί  προφέρη,  Μή  άνελεΐν 
με  γάρ  σύ,  φησί,  θέλεις,  όν  τρόπον  άνεΐλες  χθές  τον  Αιγύπτιον;  τότε  δή,  τότε  ή  ΰβρις 
άφόρητος  γίνεται,  καί  δύναιτ'  αν  καί  άποπνίξαι  τον  ύβριζόμενον  τοσοϋτον  μετά  τής 
άθυμίας  έπάγει  καί  τον  θυμόν.  Έπί  δέ  τού  Μωσέως  καί  τρίτον  έτερον  τούτοις 
προσήν,  ό  τού  βασιλέως  φόβος,  δς  ούτως  έκράτησε  τής  τού  δικαίου  ψυχής,  ώς  καί 
τής  χώρας  άπάσης  αύτόν  έκβαλεΐν.  Γίνεται  δή  ούν  φυγάς  ό  τού  βασιλέως  υιός·  ώστε 
εϊ  τις  αύτόν  μακαρίζει  διά  τήν  έν  τοϊς  βασιλείοις  άνατροφήν  νΰν  μνημονευέτω  τής 
άφθονίας  έκείνης,  καί  μυρίας  αύτήν  δψεται  άθυμίας  καί  δυσκολίας  ύπόθεσιν  τώ 
δικαίω  γεγενημένην.  Ού  γάρ  έστιν  ίσον  έν  ιδιωτική  τραφέντα  οικία,  καί  πολλούς  μέν 
μόχθους,  πολλάς  δέ  άποδημίας  καί  ταλαιπωρίας  ύπομείναντα  πλάνας  άνέχεσθαι 
μακράς,  καί  τά  τής  άλλοτρίας  ύπομένειν  τε  κακά,  καί  μηδέ  εις  βραχεΐαν  πείραν 
τούτων  έλθόντα  ποτέ,  άλλ'  έν  πολυτελεία  διατελέσαντα  τον  άπαντα  χρόνον  τό  αύτό 
δή  τούτο  παθεΐν  πολλώ  γάρ  ούτος  έκείνου  χαλεπωτέρας  αίσθήσεται  τής  φυγής,  εϊ 
ποτέ  εις  ταύτην  καταστήναι  συμβαίη  τήν  άνάγκην  αύτώ-  δ  δή  κάκείνω  τότε 
συνέβαινε.  Καί  γενόμενος  φυγάς,  κατάγεται  μέν  παρά  άνδρί  ειδωλολάτρη  καί 
άλλοφύλψ·  καί  τούτο  δέ  εις  άθυμίας  λόγον  ού  μικρόν,  ξενίζεσθαι  παρά  τώ 
δαιμονίοις  ίερωμένω  χρόνον  οΰτω  μακρόν.  Έγχειρισθείς  δέ  τήν  τών  ποιμνίων 
έπιμέλειαν  τών  έκείνου,  οΰτω  τά  τεσσαράκοντα  έτη  διετέλεσεν.  Εί  δέ  τινι  τούτο 
μηδέν  είναι  δοκεΐ  δεινόν,  έξετάσωμεν  τούς  μή  διά  φόβον  καί  δέος  άποδημοΰντας  καί 
κρυπτομένους,  άλλά  τούς  έκοντί  μικρόν  τής  οικίας  διασπωμένους,  πώς  άλύουσι,  πώς 
δυσχεραίνουσι,  πόσων  άγαθών  τήν  έπάνοδον  τίθενται.  Όταν  δέ  καί  φόβος  προσή  καί 
βίος  ταλαίπωρος,  καί  τά  φορτικά  ταύτα  καί  έπαχθή  τής  ήδίστης  έπανόδου 
κουφότερα  φαίνηται,  θέα  μοι  τό  ποικίλον  τής  συμφοράς.  Μή  γάρ  άπλώς  άκούσης  τό, 
έποίμαινεν,  άλλ'  άναμνήσθητι  νΰν  τών  ρημάτων  τού  Ιακώβ,  ών  προς  τον  κηδεστήν 
άπωδύρετο  λέγων  Έγώ  άπετίννυον  παρ'  έμαυτοΰ  κλέμματα  ήμέρας  καί  κλέμματα 
νυκτός·  έγενόμην  τής  ήμέρας  συγκαιόμενος  τώ  καύματι,  καί  τώ  παγετώ  τής  νυκτός, 
καί  άφίστατο  ό  ύπνος  άπό  τών  οφθαλμών  μου.  Ταΰτα  γάρ  άπαντα  καί  τούτω 
συμβαίνειν  είκός  ήν,  έπί  πλείοσιν  έτεσι  καί  μετά  μείζονος  τής  σφοδρότητος,  όσιο  καί 
ή  χώρα  τής  χώρας  έρημοτέρα.  Εί  δέ  μή  άπωδύρατο  ταύτα  ό  Μωϋσής,  ούδέ  γάρ  ό 
μακάριος  έκεΐνος  είπεν  αν,  εί  μή  εις  πολλήν  τού  πράγματος  κατέστη  τήν  άνάγκην, 
καί  ύπό  τής  άγνωμοσύνης  τού  κηδεστοΰ  εις  ταύτα  έλθεΐν  έβιάσθη  τά  ρήματα.  'Ικανή 
μέν  ούν  καί  αύτή  καθ'  έαυτήν  ή  άλλοτρία  ταπεινώσαι  τον  άνδρα,  τον  καί  χρείας 
ένεκεν  άποδημοΰντα  μόνον.  Ώς  γάρ  δρνεον,  φησίν,  δταν  έκπετασθή  έκ  τής  νοσσιάς 
αύτοΰ,  ούτως  άνθρωπος  δουλοΰται,  δταν  άποξενωθή  άπό  τών  ιδίων  47.474  τόπων. 
Τότε  δέ  προς  τούτω  ούδέ  ύπέρ  τής  ιδίας  σωτηρίας  είχε  θαρρεΐν,  άλλ'  ώσπερ  τις 
οίκέτης  ώμον  δεσπότην  άποδράς  τρέμει  διαπαντός,  καί  δέδοικε  μή  άλω·  οΰτω  καί  ό 

μακάριος  Μωσής  φόβω  συνέζη  διηνεκεΐ-  καί  δήλον  έξ  ών  καί  τοϋ  Θεοϋ  μετά 
τοσοΰτον  χρόνον  κελεύοντος  άπελθεΐν,  αναδύεται  και  όκνεϊ,  και  ταϋτα  άκούσας  δτι. 
Ό  ζητών  την  ψυχήν  αυτού  τέθνηκεν. 

β'.  Επειδή  δε  ποτέ  έπείσθη  και  άπήλθε,  και  τήν  γυναίκα  και  τούς  παϊδας 
ήναγκάσθη  καταλιπεΐν,  πάλιν  μέμψεις  καί  ύβρεις  καί  άπειλαί  παρά  τοϋ  κρατοϋντος 
τής  Αίγύπτου  τότε,  κατηγορίαι  δε  καί  άραί  παρά  των  εύεργετουμένων  αύτών.  Ό  μεν 
ούν  έλεγεν  'Ινατί,  Μωσή  και  Άαρών,  διαστρέφετε  τον  λαόν  άπό  των  έργων  αύτών; 
Άπέλθετε  έκαστος  ύμών  προς  τά  έργα  αύτοϋ·  οί  δε  Ίσραηλΐταν  ’Ίδοι,  φασίν,  ό  Θεός 
ύμάς  καί  κρίναι,  ότι  έβδελύξατε  τήν  οσμήν  ήμών  ένώπιον  Φαραώ,  καί  ένώπιον  τών 
θεραπόντων  αύτοϋ,  δούναι  ρομφαίαν  εις  τάς  χεΐρας  αύτών  άποκτεϊναι  ήμάς.  Λυπηρά 
μεν  ούν  ταϋτα  καί  έπαχθή,  τό  δέ  πάντων  φορτικώτερον  έκεϊνο  ήν,  δτι  είσελθών  καί 
μυρία  έπαγγειλάμενος  άγαθά,  έλευθερίαν,  άπαλλαγήν  τών  έπικειμένων  κακών, 
έδοξεν  είναι  άπατεών.  Ού  γάρ  μόνον  αύτοϊς  ούκ  έπεκουφίσθη  τό  τής  έπικειμένης 
δουλείας  βάρος,  άλλά  καί  προς  τό  χαλεπώτερον  έπετείνετο,  καί  ό  προσδοκηθείς 
έλευθερωτής  έσεσθαι  τοϋ  παντός  έθνους,  καί  τούτο  έπαγγειλάμενος,  τών 
στρεβλώσεων  καί  τών  μαστίγων  αίτιος  έδοξεν  είναι,  καί  έπίβουλος  καί  λυμεών.  Τίς 
ούκ  αν  ύπό  τής  άθυμίας  κατεπόθη  ραδίως,  ύποσχόμενος  μέν  λύσιν  τών  τοσούτων 
κακών,  μετά  δέ  τήν  ύπόσχεσιν  προσθήκην  έτέρων  χαλεπωτέρων  ίδών;  Ήθύμει  μέν 
ούν  ώς  άθυμεϊν  είκός  τον  ταϋτα  άκούοντα  καί  όρώντα,  ού  παρετρέπετο  δέ  ύπό  τοϋ 
πάθους,  άλλ’  έμενεν  άκλινής,  καίτοι  ταϊς  έπαγγελίαις  τών  γινομένων  ού 
συμβαινόντων,  άλλά  καί  μαχομένων.  Προσελθών  δέ  τώ  Θεώ,  καί  διαλεχθείς  ύπέρ 
τούτων,  καί  άποδυράμενος  πολλά·  είπε  γάρ,  φησί,  Κύριε,  διά  τί  έκάκωσας  τον  λαόν 
σου,  καί  ίνατί  άπέστειλάς  με;  καί  άφ’  ού  είσπεπόρευμαι  προς  Φαραώ  λαλήσαι  έπί  τώ 
σώ  όνόματι,  έκάκωσε  τον  λαόν  τούτον,  καί  ούκ  έρρύσω  τον  λαόν  σου·  ταϋτα  δή  ούν 
θρηνήσας,  καί  τά  αύτά  πάλιν  άκούσας  άπερ  καί  πρότερον,  άπαγγέλλει  μέν  αύτά  τοϊς 
Ίσραηλίταις  πάλιν,  ού  παραδέχονται  δέ  έκεϊνοι  τώ  κρατεϊσθαι  τάς  ψυχάς  ύπό  τοϋ 
καμάτου  καί  τής  άθυμίας.  Ούκ  είσήκουσαν  γάρ  Μωσέως,  φησίν,  άπό  τής  άθυμίας  καί 
άπό  τών  έργων  τών  σκληρών.  Καί  τούτο  δέ  ούχ  ώς  έτυχεν  αύτόν  έθλιβεν.  Ώς  δέ  έπί 
τών  σημείων  έγίνετο,  καί  πολλάκις  ύπό  τοϋ  Φαραώ  διαπαιχθείς  ήνεγκε  γενναίως 
καί  ταύτην  τήν  χλευασίαν,  άπαλλαγείς  τής  Αίγύπτου,  καί  θαρρήσας  μετά  τών 
Ιουδαίων  λοιπόν,  πρίν  άναπνεΰσαι  τέλεον,  τώ  προτέρω,  μάλλον  δέ  καί  πολλώ 
μείζονι  τοϋ  προτέρου  κατελαμβάνετο  φόβω.  Οΰπω  γάρ  δλαι  τρεις  ήμέραι,  καί  τούς 
βαρβάρους  άπαντας  μετά  τών  δπλων  ειδον  πλησίον  έστώτας  αύτών,  καί  ταυτόν 
έπασχον,  οιον  εί  δραπέται  τινές  έπί  τής  άλλοτρίας  άφνω  τοϊς  τών  δεσποτών 
έμπεσόντες  όφθαλμοΐς·  ή  εί  καθάπερ  αύτοί  δή  ούτοι  εϊποτε  συμβάν  χρηστοϊς 
όνείρασιν  έντρυφήσαντες,  καί  ταύτην  φαντασθέντες  τήν  άπαλλαγήν,  είτα 
διεγερθέντες  εύρον  έαυτούς  έν  Αιγύπτιο  πάλιν,  καί  τοϊς  όμοίοις  κακοΐς.  Μάλλον  δέ 
ούκ  οίδα  τί  αν  τις  αύτούς  φαίη  νομίζειν  δναρ,  τάς  τρεις  ήμέρας  τής  άπαλλαγής,  ή  τήν 
παρούσαν  όψιν  έκείνην  τήν  φρικώδη  καί  φοβερόν  τοσαύτη  κατεσκεδάσθη  τοϊς 
άπάντων  όφθαλμοΐς  άθυμίας  άχλύς.  Ό  δέ  Μωσής  47.475  καί  μείζονι  σκότω 
συνεχόμενος  ήν.  Ού  γάρ  τούς  Αιγυπτίους  έδεδοίκει  μόνον,  καθάπερ  καί  οί  λοιποί 
Ίσραηλΐται,  άλλά  καί  τούτους  μετ’  έκείνων.  Αμφότεροι  γάρ  ώς  άπατεώνι  καί  εΐρωνι 
προσεΐχον  λοιπόν,  οί  μέν  μετά  τοϋ  καταγελάν  καί  έπεμβαίνειν,  οί  δέ  μετά  τοϋ 
δάκνεσθαι  καί  άθυμεϊν.  Αλλά  τί  χρή  τούτοις  τεκμαίρεσθαι  τήν  άθυμίαν  τοϋ  άνδρός, 
παρόν  έκ  τής  άνωθεν  ένεχθείσης  φωνής  πάσαν  αύτοϋ  τήν  οδύνης  καταμαθεΐν; 
Σιγώντι  γάρ  καί  μηδέ  διάραι  τά  χείλη  τολμώντι,  φησίν  ό  Θεός·  Τί  βοάς  προς  μέ;  τον 
θόρυβον  τής  ψυχής  αύτοϋ  δι’  ενός  ρήματος  τούτου  έμφαίνων  ήμΐν. 

γ'.  Επειδή  δέ  καί  τούτο  έλύθη  τό  δέος,  καί  μείζονα  πάλιν  ήρετο  τά  δεινά.  Καί 
γάρ  καί  τών  Αιγυπτίων  καί  τοϋ  Φαραώ  χαλεπώτερον  αύτώ  δι'  δλης  έκέχρηντο  τής 

όδοΰ  οί  παρ'  αύτοϋ  δημαγωγούμενοι  καί  δι'  αύτοϋ  μυρίων  άπολαύσαντες  αγαθών. 
Καί  πρώτον  μεν  έπέκειντο  σφοδρώς  άγχοντες,  καί  κρέα  άπαιτοΰντες  αυτόν  τα  έν 
Αίγύπτω,  καί  τοΐς  μεν  παροϋσιν  άχαριστοϋντες,  τα  δέ  πρότερα  έπιζητοϋντες,  δ 
πάντων  βαρύτερον  ήν.  Τί  γάρ  χαλεπώτερον  αν  επαθεν,  εί  μαινομένων  καί 
παραπαιόντων  άνδρών  έπετέτραπτο  στρατηγεΐν;  Άλλ'  όμως  ταϋτα  πάντα  γενναίως 
εφερεν  ό  μακάριος  έκεΐνος  άνήρ·  καί  εί  μεν  μή  φιλοστόργως  είχε  προς  αυτούς, 
φορητόν  αν  ήν  τό  δεινόν,  και  ύπέρ  τών  εις  αύτόν  γινομένων  μόνον  παρεϊχεν  άλγεΐν 
νϋν  δέ  τών  γονέων  μάλλον  περί  αυτούς  διατεθείς,  άπό  τής  κηδεμονίας  ταύτης  καί 
έτέραν  είχεν  άθυμίας  άνάγκην,  τήν  ύπέρ  τής  έκείνων  διαστροφής  καί  μιαρίας.  Ούδέ 
γάρ  ούτως  αύτόν  έδακνε  τό  ύβρίζεσθαι,  ώς  τό  έκείνους  είναι  τούς  ύβριστάς.  Δεινόν 
μέν  ούν  καί  τό  προ  τής  χορηγίας  τής  παραδόξου  τροφής  έκείνης  άχαριστεΐν  οί  δέ  καί 
έν  μέσοις  τοΐς  θαύμασι  τήν  κακίαν  έπεδείκνυον  τήν  αύτών,  καί  τήν  παρανομίαν  καί 
τήν  πλεονεξίαν  τήν  περί  τήν  συλλογήν,  καί  μικρόν  προελθόντες  πάλιν  έγόγγυζον, 
πάλιν  έμέμφοντο  ταϊς  εύεργεσίαις  τού  Θεού·  καθ'  έκαστον  δέ  τούτων  μάλλον  τών 
άμαρτανόντων  ό  μακάριος  έκεΐνος  έκόπτετο  καί  ήθύμει.  Καί  γάρ  δτε  τον  μόσχον 
είργάσαντο,  αύτοί  μέν  έπαιζον  καί  έτρύφων  ό  δέ  πενθών  καί  άνιώμενος  καί 
καταρώμενος  έαυτώ  τήν  χαλεπήν  έκείνην  άράν  Μωσής  ήν,  καί  ούδέν  αύτόν  δλως 
έπειθεν  άποστήναι  τής  συμπάθειας  τής  προς  αύτούς.  Τούς  ούν  ούτως  ύπ'  αύτοϋ 
ποθουμένους  έπί  τό  χείρον  άεί  προβαίνοντας  ορών,  πόση  λύπη,  πόσοις  δέ  άρα 
συνανεστρέφετο  δάκρυσιν!  Εί  γάρ  ένα  τις  υιόν  έχων  ούκ  αν  δύναιτο  ζην,  εΐ  ποτέ 
αΐσθοιτο  προς  κακίαν  αύτόν  άποκλίναντα,  καί  εί  πάντων  αύτός  πονηρότερος  ών 
τύχοι,  τον  μυριάδας  τοσαύτας  έν  τάξει  παίδων  κεκτημένον,  μάλλον  δέ  καί  ύπέρ 
παϊδας  φιλοϋντα·  ούδείς  γάρ  αν  ηΰξατο  πατήρ  συναπολέσθαι  παιδί  μηδέν 
ήμαρτηκώς,  καθάπερ  έκεΐνος·  τον  δή  ούτω  παϊδας  κεκτημένον  τοσούτους, 
μισοπόνηρόν  τε  δντα  καί  φιλάγαθον,  τί  οΐει  πάσχειν  πάντας  αύτούς  ώσπερ  έ'κ  τίνος 
συνθήματος  εις  τον  τής  κακίας  κρημνόν  καταδραμόντας  ίδόντα;  Ού  γάρ  αν  εί  μή 
σφόδρα  αύτόν  έσκότωσε  καί  έκ  βάθρων  αύτοϋ  τήν  ψυχήν  άνέτρεψεν  ό  τής  άθυμίας 
έκείνης  ίλιγγος,  τάς  πλάκας  αν  έ'ρριψεν  άπό  τών  χειρών  καί  συνέτριψεν,  άλλ'  ίάσατο 
ταχέως  τήν  συμφοράν.  Αλλά  τί  ποιήσας,  είπέ;  καί  γάρ  ό  τής  ίατρείας  τρόπος,  εί  καί 
παρεμυθήσατο  τό  γεγονός,  άλλ'  δμως  καί  αύτός  πολλών  έγεμε  δακρύων  καί  ούδείς 
ούτω  λίθινος  ήν,  ώς  μηδέν  παθεΐν  47.476  άδελφούς  καί  συγγενείς  ύπό  τών  οικείων 
σφαττομένους  ορών,  καί  εις  τρισχιλίων  σωμάτων  άριθμόν  τήν  έλεεινήν  ταύτην 
έκτεινομένην  σφαγήν.  Καί  γάρ  ήμεΐς  τούς  παϊδας  τούς  έαυτών  δταν  έπί  τινι 
λαμβάνωμεν  δεινώ,  στρεβλοϋμεν  μέν,  καί  μαστιγοϋμεν,  ούκ  άναλγητί  δέ  τούτο 
πράττομεν,  άλλά  μετά  θλίψεως  ούκ  έλάττονος  τών  πασχόντων  αύτών. 

δ'.  Πολλοϋ  δή  τότε  πένθους  αύτόν  καί  τό  στρατόπεδον  έχοντος,  έτέρα  πάλιν 
άγωνία  προσετίθετο.  Ούκ  έ'τι  γάρ  αύτοΐς  στρατηγήσειν,  άλλ'  έγκαταλείψειν  αύτόν, 
καί  άγγέλω  παραδώσειν  τήν  προστασίαν  αύτών  ήπείλησεν  ό  Θεός,  δ  πάντων 
άφορητότερον  ήν  τώ  Μωσή.  Άκουσον  γοϋν  οίά  φησι  προς  τον  Θεόν  Εί  μή  σύ  αύτός 
συμπορεύη  μοι,  μή  άναγάγης  με  έντεϋθεν.  Όράς  πώς  φόβοι  φόβους,  καί  λϋπαι 
διεδέχοντο  λύπας;  Καί  ούδέ  μέχρι  τούτων  ΐστατο  τό  δεινόν  άλλ'  έπειδή  καί  τούτο 
έπεισε  τον  Θεόν,  καί  έπένευσεν  ό  φιλάνθρωπος,  καί  τήν  χάριν  έδωκε,  πάλιν  έτέραις 
αύτόν  περιέβαλλον  όδύναις,  τον  ΐλεων  γενόμενον  παροξύνοντες,  καί  ταΐς  έσχάταις 
έαυτούς  περιπείροντες  συμφοραΐς.  Μετά  γάρ  τήν  σφαγήν  τήν  πολυδάκρυτον  ούτω 
προσέκρουσαν  πάλιν,  ώς  έκκαλέσασθαι  καθ'  έαυτών  τον  έμπρησμόν  έκεΐνον,  δς 
μικρού  πάντας  άνήλωσεν  αν,  εί  μή  καί  ούτω  πολλή  περί  αύτούς  φιλανθρωπία 
έχρήσατο.  Τώ  δέ  Μωϋσή  διπλήν  έν  άπασι  τήν  άθυμίαν  είναι  συνέβαινε,  τώ  τε 
έκείνους  άπόλλυσθαι,  καί  τώ  τούς  ύπολειπομένους  άδιορθώτους  μένειν  καί  μηδέν 
έκ  τής  έκείνων  κερδαίνειν  συμφοράς.  Οΰπω  γάρ  τέλος  είχεν  έκεΐνος  ό  θάνατος,  καί 

οί  περιλειφθέντες  των  κρομμύων  έμέμνηντο,  καί  τοΐς  παροΰσιν  έδυσχέραινον 
λέγοντες·  Τίς  ήμάς  ψωμιεΐ  κρέας;  Έμνήσθημεν  γάρ  τούς  ίχθύας,  οΰς  ήσθίομεν  έν 
Αίγύπτω,  καί  τούς  σικυούς  καί  τούς  πέπονας  καί  τά  πράσα  καί  τα  κρόμμυα  καί  τα 
σκόροδα.  Νυν  δε  ή  ψυχή  ημών  κατάξηρος,  ούδέν  πλήν  εις  τό  μάννα  οί  οφθαλμοί 
ημών.  "Ενθα  μηκέτι  φέρων  την  άγνωμοσύνην  αύτών  ό  Μωϋσής,  παραιτεΐται  την 
προστασίαν  νικηθείς  ύπό  της  άθυμίας,  καί  θάνατον  εύχεται  άντί  τής  πίκρας  έκείνης 
ζωής.  Έπάκουσον  δή  καί  τών  ρημάτων  αύτών  Καί  είπε  Μωϋσής,  φησί,  προς  τον 
Θεόν  'Ινατί  έκάκωσας  τον  θεράποντά  σου,  καί  διά  τί  ούχ  εύρηκα  χάριν  έναντίον  σοϋ, 
έπιθεΐναι  τήν  ορμήν  τού  λαού  τούτου  επ’  έμέ;  Μή  έγώ  έν  γαστρί  έλαβον  πάντα  τον 
λαόν  τούτον  ή  έγώ  έτεκον  αύτόν,  δτι  λέγεις  μοι,  Λάβε  αύτόν  είς  τον  κόλπον  σου, 
ώσεί  άραι  τιθηνός  τον  θηλάζοντα,  είς  τήν  γήν  ήν  ώμοσα  τοΐς  πατράσιν  αύτών; 
Πόθεν  μοι  κρέα  δούναι  παντί  τώ  λαώ  τούτω,  δτι  κλαίουσιν  έπ'  έμοί  λέγοντες,  Δός 
ήμϊν  κρέα,  ΐνα  φάγωμεν;  Ού  δυνήσομαι  έγώ  μόνος  φέρειν  τον  λαόν  τούτον,  δτι 
βαρύτερόν  μοι  έστί  τό  ρήμα  τούτο·  εί  δε  ούτως  ού  ποιείς  μοι,  άπόκτεινόν  με 
άναιρέσει,  εί  εύρηκα  χάριν  έναντίον  σου.  Ταϋτα  έκεϊνος  έφθέγξατο  ό  είπών,  Καί  νυν, 
εί  μέν  άφής  αύτοϊς  τήν  άμαρτίαν,  άφες·  εί  δε  μή,  έξάλειψόν  με  έκ  τής  βίβλου  ής 
έγραψας.  Ούτως  αύτόν  ή  άθυμία  περιέτρεψεν.  'Όπερ  πάσχουσι  καί  γονείς  πολλάκις 
δυσανασχετοΰντες  τοΐς  γινομένοις  ύπό  τών  παιδιών.  Ότι  γάρ  καί  μετά  τά  47.477 
ρήματα  ταϋτα  ούκ  έπαύσατο  τής  συμπάθειας  τής  προς  αύτούς,  έξ  ών  μετά  ταϋτα 
έποίησε,  δήλον  ήμϊν.  Επειδή  γάρ  μετά  τό  τούς  κατασκόπους  άνελεϊν  έπεχείρουν,  καί 
λίθοις  αύτόν  έβαλλον,  διαφυγών  τάς  χεϊρας  αύτών  έπί  τήν  ύπέρ  αύτών  εύχήν  πάλιν 
έτρέπετο,  καί  τον  Θεόν  παρεκάλει  ΐλεων  γενέσθαι  τοΐς  βουλομένοις  αύτόν  άνελεϊν 
οΰτω  καί  τής  φυσικής  φιλοστοργίας  σφοδρότερον  αύτώ  τό  φίλτρον  ένέκειτο.  Τών 
τοίνυν  κατασκόπων  άποθανόντων,  καί  τού  πένθους  άκμάζοντος,  ούδέπω 
παρελθόντος  χρόνου,  πάλιν  έτέρας  έπλεκον  άθυμίας  ύποθέσεις  αύτώ,  πρώτον  μέν 
ούκ  άνασχόμενοι  κωλύοντος  πολεμεΐν,  δεύτερον  δέ  κατακοπέντες  ύπό  τών 
Αμαληκιτών  ήσαν  δέ  καί  προ  τού  πολέμου  τούτου  τή  χολέρα  καί  τή  γαστριμαργία 
δαπανηθέντες  ίκανώς.  Καί  γάρ  άπέκτεινε,  φησίν,  έν  τοΐς  πλείοσιν  αύτών,  έτι  τής 
βρώσεως  οΰσης  έν  τώ  στόματι  αύτών.  Θεασάμενος  δέ  καί  τον  θάνατον  έκεΐνον  τον 
πολύν,  οΰπω  τής  άθυμίας  τής  έπί  τούτω  πεπαυμένης,  έτέρω  πάλιν  έβάλλετο  πένθει, 
καί  είς  τοιαύτην  άνάγκην  καθίστατο,  ώς  τούς  άγαπητούς  καί  φιλτάτους  τούτους 
εΰξασθαι  ξένω  τινί  καί  παραδόξω  θανάτω  καταλϋσαι  τον  βίον  ούτως  οί  μέν  πυρός 
άφθέντος  έξαίφνης  έκαύθησαν,  οί  δέ  γενομένου  χάσματος  κατεπόθησαν  καί  ούτε 
εύαρίθμητοί  τινες,  άλλά  πεντεκαίδεκα  χιλιάδων  άνδρών  πλείους  οί  ταϋτα  παθόντες 
ήσαν.  Τούτου  δέ  γενομένου,  πώς  τούς  έκείνων  συγγενείς,  πώς  τούς  φίλους  προς  τον 
Μωσέα  διακεΐσθαι  είκός  ήν;  πώς  δέ  αύτόν  τον  Μωσήν,  όρώντα  καί  παΐδας  ορφανούς 
καί  γυναίκας  χήρας  άπό  ταύτης  γενομένας  τής  συμφοράς,  καί  τήν  άδελφήν  καί  τον 
άδελφόν  τελευτή σαντας,  καί  τούς  υιούς  τούς  έκείνου  καυθέντας  ύπέρ  παρανομίας 
τινός·  Τούτων  δέ  έκαστον  ικανόν  καί  μηδέν  πεπονθυΐαν  θλΐψαι  ψυχήν,  μήτι  γε 
τοσούτοις  ήδη  κατεργασθεΐσαν  κακοΐς.  'Ως  δέ  τον  Χαναναΐον  είλον,  καί  μακράν 
έκύκλουν  όδόν,  πάλιν  έγόγγυζον  οί  Ιουδαίοι,  καί  πάλιν  άπώλλυντο,  νόσω  μέν  ούκ 
έτι  καθάπερ  καί  πρώην,  ούδέ  πυρί  καί  χάσματι  καθάπερ  καί  πρότερον,  ιοβόλων  δέ 
δήγμασιν  δφεων,  ο'ΐ  πάντας  αν  αύτούς  άπώλεσαν,  εί  μή  πάλιν  ό  Μωσής  προσελθών 
ίκέτευσε  τον  Θεόν.  Επειδή  δέ  καί  ταύτης  άπηλλάγησαν  τής  φθοράς  καί  τάς  άράς  τού 
μάντεως  έξέφυγον,  πάλιν  έαυτούς  έρριψαν  κατά  τών  χαλεπωτάτων  κρημνών,  καί 
μετά  τάς  εύλογίας  τού  Βαλαάμ,  μάλλον  δέ  τού  Θεού  ού  γάρ  τής  έκείνου  προαιρέσεως 
ήν  τά  ρήματα,  άλλά  τής  κινούσης  αύτόν  δυνάμεως,  έπόρνευσαν  είς  τάς  τών 
άλλοφύλων  θυγατέρας,  καί  έτελέσθησαν  τώ  Βεελφεγώρ.  Ό  δέ  Μωσής  τήν  τοσαύτην 
ορών  αισχύνην  καί  τον  γέλωτα,  πάλιν  αύτούς  άλλήλους  κατακόπτειν  έκέλευσε 

λέγων  Άποκτείνατε  έκαστος  τον  πλησίον  αύτοΰ  τον  τετελεσμένον  τώ  Βεελφεγώρ· 
καθάπερ  έπί  τίνος  τραύματος  πολλάς  μεν  λαβόντος  τομάς  και  καύσεις,  ούδέν  δε 
αμεινον  ταύτη  διατεθέντος,  κελεύοι  τις  πάλιν  τέμνειν  καί  καίειν  τό  περιλειφθέν.  Συ 
δέ  ταύτας  άκούων  τάς  δυσκολίας,  μή  ταύτας  μόνον  συμβεβηκέναι  νόμιζε,  καίτοι  καί 
των  κειμένων  ούκ  όλίγας  παρέλιπον,  τούς  πολέμους,  τάς  των  έχθρών  έναντιώσεις, 
τάς  μακράς  οδοιπορίας,  τής  άδελφής  την  ΰβριν,  την  τιμωρίαν,  έφ'  ή  μάλλον  έκεϊνος 
ό  πραότατος  ήλγησε  Μωσής.  ’Αλλ'  όμως  καν  άπαντά  τις  συναγάγη  μετά  άκριβείας, 
ούδέ  μυριοστόν  μέρος  τα  γεγραμμένα  των  γεγενημένων  έστίν.  Εΐ  γάρ  οίκετών  τις 
47.478  ολίγων  έν  οικία  προεστώς,  καί  παροξυσμών  καί  λύπης  μυρίας  έχει  προφάσεις· 
ό  μυριάδων  τοσούτων  έν  τεσσαράκοντα  έ'τεσιν  έπιτροπεϋσαι  καταναγκασθείς,  καί  έν 
έρήμω,  ένθα  μήτε  άήρ  μήτε  ύδωρ  ήν,  πόσα  πράγματα  καθ'  έκάστην  ημέραν  έχειν 
ήναγκάζετο,  πόσας  φροντίδας,  πόσας  άθυμίας  καί  ζώντων  καί  τελευτή σάντων!  Καί 
γάρ  καί  τελευτήσαντας  άπαντας  είδεν  οΰς  έξήγαγε,  πλήν  άνδρών  δύο  μόνων,  καί 
τούς  άπ'  έκείνων  γεγενημένους  ούκ  ήξιώθη  είς  την  γήν  τής  έπαγγελίας  είσαγαγεΐν 
άλλ'  είδε  μεν  αύτήν  άπό  τής  κορυφής  τού  όρους  Ναβαϋ,  καί  την  φύσιν  αύτής 
έδιδάχθη  καλώς,  άπολαϋσαι  δέ  αύτής  ού  συνεχωρήθη  μετά  τών  λοιπών  Ισραηλιτών, 
άλλ'  έ'μενεν  έ'ξω,  καί  άπέθνησκεν  έφ'  φ  καί  αύτός  άπωδύρατο  προς  τούς  Ίσραηλίτας 
λέγων  Καί  Κύριος  ό  Θεός  έθυμώθη  μοι  περί  τών  λεγομένων  ύφ'  ύμών,  καί  ώμοσεν 
ϊνα  μή  διαβώ  τον  Ίορδάνην  τούτον,  καί  ϊνα  μή  είσέλθω  είς  τήν  γήν,  ήν  Κύριος  ό 
Θεός  δίδωσί  σοι  έν  κλήρω.  Έγώ  γάρ  άποθνήσκω  έν  τή  γή  ταύτη,  καί  ού  διαβαίνω  τον 
Ίορδάνην  τούτον  ύμεϊς  δέ  διαβήσεσθε,  καί  κληρονομήσετε  τήν  γήν  τήν  άγαθήν 
ταύτην.  Καί  τό  δή  πάντων  δεινότερον,  ότι  μετά  λύπης  αύτόν  είς  αδου  κατήγαγε·  τα 
γάρ  μέλλοντα  τούς  Ιουδαίους  διαδέξασθαι  προέμαθε  κακά,  τήν  είδωλολατρείαν,  τήν 
αιχμαλωσίαν,  τάς  άφάτους  συμφοράς,  ώς  μηκέτι  μόνον  αύτόν  οίς  έώρα  καί  τοϊς 
γεγενημένοις,  άλλα  καί  τοϊς  μηδέπω  συμβεβηκόσι  κατατρύχεσθαι  τήν  ψυχήν.  Άπό 
γάρ  πρώτης  ηλικίας  άρξάμενος  όδυνάσθαι  καί  άδημονεϊν  μετά  τής  αύτής  άθυμίας 
τον  βίον  κατέλυσεν. 

ε .  Ό  δέ  διαδεξάμενος  αύτόν  Ιησούς  συναπέλαυσε  μεν  αύτώ  πάντων,  ώς 
εΐπεΐν,  τών  άνιαρών  εΐ  δέ  τι  διά  τό  νέον  τής  ηλικίας  έξέφυγε,  τούτο  μετά  τήν 
έκείνου  τελευτήν  άνεπλήρωσεν.  Ού  γάρ  ότε  έ'ζη  μόνον  ό  Μωσής  τα  ίμάτια  διέρρηξε 
καί  σποδόν  κατεπάσατο,  άλλα  καί  τελευτήσαντος  πάλιν  είς  τήν  αύτήν,  μάλλον  δέ  είς 
μείζονα  κατέστη  ταύτης  άνάγκην  ού  χρόνον  βραχύν,  άλλα  δι’  όλης  ημέρας  πρηνής 
κείμενος  έπί  τής  γής.  ’Άκουσον  δή  καί  τών  ρημάτων  αύτοΰ  καί  τών  όδυρμών  Καί 
διέρρηξε,  φησίν,  Ιησούς  τα  ίμάτια  αύτοΰ,  καί  έ'πεσεν  έπί  πρόσωπον  έπί  τήν  γήν 
έναντίον  Κυρίου  έως  έσπέρας,  αύτός  καί  οί  πρεσβύτεροι  Ισραήλ,  καί  έπεβάλοντο 
χοΰν  έπί  τήν  κεφαλήν  αύτών,  καί  είπεν  Ιησούς·  Δέομαι,  Κύριε,  ίνατί  διεβίβασεν  ό 
παϊς  σου  τον  λαόν  τούτον  τον  Ίορδάνην  παραδοΰναι  αύτόν  τώ  Άμορραίω  άπολέσαι 
ημάς;  Εί  κατεμείναμεν  καί  κατωκίσθημεν  παρά  τον  Ίορδάνην.  Καί  τί  έρώ  έπεί 
μετέβαλεν  Ισραήλ  τον  αύχένα  αύτοΰ  άπέναντι  τοΰ  έχθροΰ  αύτοΰ;  Καί  άκούσας  ό 
Χαναναϊος  καί  πάντες  οί  κατοικοΰντες  τήν  γήν  περικυκλώσουσιν  ημάς,  καί 
έκτρίψουσιν  ημάς  άπό  τής  γής  Ταΰτα  άκούσας  ό  Θεός  ένέφηνεν  αύτώ  τής  ήττης  τό 
αίτιον  καί  μαθών  πάντας  άρδην  άπώλεσεν,  ού  τον  ήμαρτηκότα  μόνον,  άλλα  καί 
συγγενείς  καί  οικείους,  καί  τών  θρεμμάτων  τό  πλήθος,  όπερ  ούχ  ώς  έ'τυχεν  αύτώ  τήν 
ψυχήν  διετάραξεν.  Εί  γάρ  ημείς  άλλοτρίους  όρώντες  κολαζομένους  ούδέ  ΐδεΐν 
άνεχόμεθα,  τί  ούκ  αν  έ'παθεν  έκεϊνος  τούς  ομοφύλους  καί  συστρατιώτας  τοιούτοις 
περιβάλλων  κακοΐς;  τί  δέ  ή  τών  Γαβαωνιτών  άπάτη  καί  ή  γενομένη  κατά  τών  πέραν 
τοΰ  Ίορδάνου  κατοικησάντων  φυλών  ύποψία;  τί  δέ  τό  πολέ47.479  μοις  καί  μάχαις 
συναναστρέφεσθαι  διαπαντός;  καί  ποιαν  αν  άφήκεν  έν  καταστάσει  ψυχήν  γενέσθαι; 
Εί  γάρ  καί  νικών  διετέλει,  άλλ'  όμως  τήν  άπό  τών  τροπαίων  ηδονήν  ή  τών 

περιλειπομένων  φροντίς  συνετάραττε,  και  ή  των  κλήρων  δέ  διανομή  πολύν  μέν 
πόνον,  πολλάς  δέ  παρεΐχεν  αύτω  τάς  δυσκολίας.  Και  ’ίσασιν  δσοι  καί  τήν  τυχοϋσαν 
ουσίαν  διανεΐμαι  έτάχθησαν  άδελφοϊς  ή  τοϊς  έτέρωθεν  γινομένοις  κληρονόμοις 
τινός.  Τάς  γάρ  έξης  τοϋ  λαοϋ  συμφοράς  ούδέ  οίμαι  δεϊν  λέγειν  ού  γάρ  εΐ  τις 
οδυνηρόν  βίον  διήγαγε,  πρόκειται  νϋν  είπεϊν,  άλλ'  εϊ  τις  των  σφόδρα 
εύηρεστηκότων  τω  Θεω. 

ς'.  Διόπερ,  εί  δοκεϊ,  τον  Ήλί  παρέλθωμεν  και  γάρ  ούτος  των 
προσκεκρουκότων  έστι  διά  τήν  των  παίδων  κακίαν,  μάλλον  δέ  διά  τήν  αύτοϋ 
ραθυμίαν.  Ού  γάρ  ό'τι  πονηρούς  είχε  παϊδας  έκολάζετο,  άλλ’  ό'τι  πέρα  τοϋ  δέοντος 
φειδωλός  ήν,  και  τοϊς  τοϋ  Θεοΰ  νόμοις  ένυβριζομένοις  ούκ  ήμυνεν  απερ  καί  αύτός 
συνιδών  μετά  τήν  σφοδράν  άπειλήν  έλεγε·  Κύριος  αύτός  τό  άρεστόν  ένώπιον  αύτοϋ 
ποιήσει.  Διό  δή  τοΰτον  παρελθόντες  έλθωμεν  έπι  τον  Σαμουήλ,  ός  έτράφη  μέν  έκ 
παιδός  έν  τω  ναω,  ηύδοκίμει  δέ  διαπαντός  ένώπιον  τοϋ  Θεοϋ·  τοσαύτην  δέ  έκ 
πρώτης  ήλικίας  έπεδείξατο  τήν  άρετήν,  ώς  πριν  εις  άνδρας  έλθεϊν  τοϊς  θαυμαστοΐς 
έγκριθήναι  προφήταις,  καί  ταϋτα  τοϋ  πράγματος  έπιλελοιπότος  τότε.  Ού  γάρ  ήν, 
φησίν,  ό'ρασις  διαστέλλουσα,  καί  ρήμα  τίμιον  ήν.  Ούτος  δή  ούν  ό  Σαμουήλ,  ό  μετά 
πολλών  δακρύων  τεχθείς,  πρώτον  μέν  όρων  έαυτοΰ  τον  διδάσκαλον  έκείνω  τω 
έλεεινω  άπενεχθέντα  θανάτω,  οΰτω  συνεχύθη  καί  έταράχθη,  ώς  είκός  εύγνώμονα 
μαθητήν  καί  φιλόστοργον.  Μετά  δέ  τούτο  καί  τάς  Ίουδαϊκάς  ήναγκάζετο  συνεχώς 
θρηνεΐν  συμφοράς.  Οί  δέ  παΐδες  αύτοϋ  άδικοι  δντες  καί  μοχθηροί,  καί  εις  έσχατον 
πονηριάς  έλαύνοντες,  τούτω  τε  έλύπουν  αύτόν  καί  τω  μή  δύνασθαι  κληρονομήσαι 
τής  έκείνω  παρασχεθείσης  τιμής.  Ταύτην  διαδέχεται  τήν  άθυμίαν,  μάλλον  δέ  ούδέ 
διαδέχεται,  ού  γάρ  έπαύσατο,  άλλά  προστίθεται  ταύτη  ή  τής  των  Ισραηλιτών 
αίτήσεως  παρανομία,  ένθα  οΰτω  κατέπεσεν,  ώς  καί  παρακλήσεως  δεηθήναι  πολλής. 
’Άκουσον  ούν  τί  φησιν  αύτω  ό  Θεός·  Ού  σέ  έξουθενήκασιν,  άλλ'  ή  έμέ.  ’Αλλ'  δμως  καί 
μετά  ταϋτα  ούτως  αύτών  έκήδετο  ώς  είπεϊν  προς  αύτούς·  Έμοί  δέ  μή  γένοιτο 
άμαρτεΐν  τοϋ  διαλιπεΐν  εύχομένω  ύπέρ  ύμών.  Τούτους  δή  ούν  όρων  τούς  ούτως 
άγαπωμένους  ύπ'  αύτοϋ  κακώς  πράττοντας,  καί  πταίοντας  έν  πολέμοις,  καί 
παροργίζοντας  τον  Θεόν,  τίνος  αν  ήσθετο  ήδονής;  ποιον  δέ  αν  καιρόν  άθυμίας  καί 
δακρύων  διήγαγε  χωρίς;  Επειδή  δέ  καί  κατέστησε  βασιλέα  τον  Σαούλ,  έπάλληλοι 
πάλιν  αύτω  όδύναι  καί  συνεχείς  προσετίθεντο.  Καί  γάρ  δτε  τήν  θυσίαν  άνήνεγκε 
παρά  τό  τω  Θεω  δοκοϋν,  καί  δτε  τούς  Άμαληκίτας  κρατήσας  έφείσατο  τοϋ  βασιλέως 
αύτών,  καί  τούτο  παρά  τό  κελευσθέν,  ούτως  έπλήγη  τήν  ψυχήν,  ώς  μηκέτι  τον 
άνδρα  ίδεΐν,  άλλ'  έξ  έκείνου  μέχρι  τής  έσχατης  ήμέρας  πενθεΐν  καί  δακρύειν  αύτόν, 
δτε  καί  έπετιμήθη  διά  τό  τής  άθυμίας  σφοδρόν.  "Εως  πότε  γάρ,  φησί,  σύ  πενθείς  έπι 
Σαούλ,  κάγώ  άπώσμαι  αύτόν;  Εί  δέ  τούτων  γεγενημένων  έπένθει,  τίς  ήν  άρα,  δτε 
τούς  τοσούτους  έσφαξεν  ιερέας  έκεΐνος  εΐκή  καί  μάτην;  δτε  τον  εύεργέτην  καί  ούδέν 
ήδικηκότα,  δεύτερον  ήλθεν  άνελεΐν;  δτε  γυμνόν  αύτόν  είδε  47.480  προφητεύοντα 
καί  καταπίπτοντα;  δτε  τοϋ  Δαυίδ  ήκουσε  μυρία  προς  αύτόν  άποδυρομένου  καί 
έντυγχάνοντος; 

ζ.  Επειδή  δέ  τοϋ  Δαυίδ  έμνήσθην,  ούκ  οίδα  τί  πράξω·  πότερον  τούς  θρήνους 
αύτοϋ  τούς  μακρούς  καί  συνεχείς  τούς  έν  τοϊς  ψαλμοΐς  άναγεγραμμένους  είς  μέσον 
άγάγω  νϋν,  ή  τούτους  άφείς  άναλέξασθαί  σοι  κατά  σχολήν,  αύτός  τάς  έκείνου 
διέλθω  συμφοράς.  Ούτος  τοίνυν  ό  Δαυίδ  πολλά  μέν  καί  έν  τω  ποιμαίνειν  ύπέμεινε 
δεινά,  καί  ταΐς  των  άέρων  άνωμαλίαις  καί  τή  των  θηρίων  άγριότητι  μαχόμενος·  καί 
τό  μέν  έξ  ών  ό  Ιακώβ  έφησεν  έστιν  ίδεΐν,  τό  δέ  έξ  ών  αύτός  προς  τον  Σαούλ 
διελέγετο  περί  τοϋ  λέοντος  καί  τής  άρκτου.  Επειδή  δέ  τον  βίον  άφείς  έκεΐνον  προ 
ώρας  είς  τά  τοϋ  πολέμου  πράγματα  έπιπτε,  τήν  μέν  των  άδελφών  βασκανίαν  άφίημι, 
εΐ  καί  σφόδρα  τοϋτό  έστι  φορτικόν  άλλ'  έπειδή  κατώρθωκε  τήν  λαμπράν  νίκην 

έκείνην  καί  θαυμαστήν  μονομαχίαν  άναδεξάμενος,  εύρε  τοϋ  καταβληθέντος  Γολιάθ 
σφοδρότερον  έχθρόν  τον  εύεργετηθέντα  Σαούλ.  Ού  γάρ  έκ  τοϋ  φανερού  προς  αύτόν 
παρετάττετο,  άλλα  τό  των  φιλούντων  προσωπεΐον  ύποδύς,  καί  τον  τιμώντα  καί 
κηδόμενον  ύποκρινάμενος,  ούτως  αύτόν  διετίθει  τά  των  έχθρών.  Τούτο  δε  όσον  έστί 
κακόν  άντί  άγαθών  άπολαμβάνειν  κακά,  άκουσον  τοϋ  μακαρίου  προφήτου  τούτο 
συνεχώς  θρηνοϋντος  καί  δυσανασχετοϋντος  καί  λέγοντος,  Εί  άνταποδίδοταί  μοι 
κακά  άντί  άγαθών.  Μάλιστα  μέν  ούν  καί  μηδενός  προσόντος  δεινοΰ  τούτο  αύτό  καθ' 
έαυτό  πολλής  άθυμίας  άξιον,  δι'  υποψίας  είναι  τον  στρατηγόν  τώ  βασιλεΐ,  καί  άηδώς 
όράσθαι  ύπ'  αυτού.  Καί  τί  λέγω  στρατηγόν  βασιλεΐ;  Καν  γάρ  παρά  τών  οίκετών  ήμεϊς 
τούτο  πάθωμεν,  δυσχεραίνομεν  ό'ταν  δέ  καί  έπιβουλαί  ράπτωνται  κατά  τής  τού 
μισούμενου  ζωής,  τίς  αν  γένοιτο  βίος  τούτου  πικρότερος;  ’Αλλ'  όμως  άπαντα  έφερε 
καί  ήνείχετο,  καί  συνήν  τώ  φονώντι  κατ'  αύτοΰ,  καί  έστρατήγει  τούς  έκείνου 
πολέμους.  Επειδή  δέ  ποτέ  καί  άπεδήμησε  καί  πόρρω  τού  πολέμου  κατέστησεν 
έαυτόν,  τοϋτο  μέν  αύτό  τό  πόρρω  είναι,  καί  τήν  έχθραν  ποιήσαι  φανεράν,  είχέ  τι 
πλέον  είς  τον  τού  θαρρεΐν  λόγον  μετά  δέ  τετρακοσίων  άνδρών  προς  τοσαύτην 
άναγκαζόμενος  παρατάττεσθαι  στρατιάν,  έτρεμε  πλέον  ή  πρότερον.  Ό  γάρ  μήτε 
πόλιν,  μήτε  φρούριον,  μήτε  συμμάχους,  μήτε  προσόδους  κεκτημένος,  έννόησον  τίς 
ήν,  προς  τον  ταΰτα  έχοντα  πάντα  άναγκαζόμενος  πολεμεϊν,  καί  πλήν  τής  έρήμου  καί 
τών  έκεϊ  σπηλαίων,  ούδέ  δποι  καταφύγοι  δυνάμενος  εύρεϊν.  Καί  γάρ  Κεϊλά  πόλιν 
οΰτω  καλουμένην  λαβών,  εύθέως  αύτής  άπεπήδησε  τού  ίερέως  είπόντος,  ότι  αύτόν  ό 
Θεός  έκεϊ  μένοντα  τών  τού  Σαούλ  ούχ  ύπεξαρπάσει  χειρών.  'Ο  δέ  ίερεύς  ούτος 
έκεϊνος  ήν  ό  τάς  τού  Σαούλ  χεϊρας  διαδράς,  καί  τήν  έν  Νομβά  γενομένην  τραγωδίαν 
άπαγγείλας  τώ  βασιλεΐ,  δτε  καί  τήν  πικράν  έκείνην  έρρηξε  φωνήν  Έγώ  γάρ,  φησΐν, 
είμΐ  ό  αίτιος  τών  ψυχών  δλου  τού  οίκου  τοϋ  πατρός  σου.  Ώστε  συνών  αύτώ 
διαπαντός  ούδέν  έτερον,  άλλ'  ή  τής  άθυμίας  έκείνης  ύπόμνησις  ήν.  Βλέπων  γάρ  είς 
αύτόν,  άεΐ  τής  άπωλείας  έμέμνητο  τών  ιερέων  μνημονεύων  δέ  τής  άπωλείας,  καί 
τής  το47.481  σαύτης  σφαγής  τήν  αιτίαν  άνατιθεΐς  έαυτώ,  καταδίκου  παντός 
άθλιώτερον  έβίου  βίον.  Καί  γάρ  εί  μηδέν  έτερον  τό  ένοχλοΰν  ήν,  ικανόν  τρώσαι 
ψυχήν  καί  άνελεΐν  τό  ιερέων  σφαγέα  λογίζεσθαι  τοσούτων  έαυτόν.  Πληγείς  δέ 
τούτω  τώ  λογισμώ,  τώ  καί  νυκτός  καί  μεθ'  ήμέραν  σητός  μάλλον  αύτοΰ  διατρώγοντι 
τήν  ψυχήν,  καί  άλλα  εφεξής  έδέχετο  τραύματα  συνεχή  καί  έπάλληλα.  Καί  γάρ  δτε 
αύτόν  ό  Νάβαλ  διά  τών  οίκετών  ύβρισε,  καί  δραπέτην  καί  φυγάδα  καί  άγνώμονα 
δοΰλον  έκάλεσεν,  ούκ  άναλγητί  τά  ρήματα  ήνεγκε·  καί  δτε  προς  τον  Άγχοΰς 
άπελθών,  τούς  μαινομένους  ύπεκρίνετο,  καί  κατέπιπτε,  καί  τά  δμματα  διαστρέφων 
καί  πολύν  έκ  τοϋ  στόματος  αύτοΰ  άφρόν  άφιείς,  τών  άληθώς  δαιμονώντων  μάλλον 
έτήκετο,  λογιζόμενος  είς  οΐαν  κατέστησεν  έαυτόν  άνάγκην  ό  τοσαΰτα  εύεργετηθείς. 
Επειδή  δέ  μικρόν  άνέθη,  παρά  τοΐς  πολεμίοις  γενόμενος,  έδει  μέν  έπιστρατεύειν  τοΐς 
έκείνων  έχθροΐς·  διαφθονούμενοι  δέ  αύτώ  οί  σατράπαι,  καί  διαβαλεΐν  προς  τον 
βασιλέα  βουλόμενοι,  έξέπεμπον  αύτόν  τής  στρατιάς  ώς  άχρηστον  αύτοΐς  καί 
έπίβουλον  καί  προδότην  έσόμενον.  Έθυμώθησαν  γάρ,  φησίν,  έπ'  αύτώ  οί  σατράπαι 
τών  άλλοφύλων,  καί  λέγουσιν  αύτώ·  Άπόστρεψον  τον  άνδρα,  καί  άποστραφήτω  είς 
τον  τόπον  ού  κατέστησας  αύτόν  έκεϊ,  καί  μή  έρχέσθω  μεθ'  ήμών  είς  πόλεμον,  καί  μή 
γινέσθω  έπίβουλος  τή  παρεμβολή.  Καί  έν  τίνι  διαλλαγήσεται  ούτος  τώ  κυρίω  αύτοΰ, 
ή  ούχί  έν  ταΐς  κεφαλαΐς  τών  άνδρών  έκείνων;  Ό  δέ  τοΐς  ρήμασι  τούτοις  πληγείς 
άνεχώρησε  μετά  πολλής  τής  ύβρεως  καί  τής  άθυμίας.  Έλθών  δέ  οίκοι  τοσαΰτα  εύρε 
κακά,  ώς  μικρού  δεΐν  καί  άποπνιγήναι  τή  λύπη.  Τά  γάρ  τότε  συμβεβηκότα  δεινά  ήν 
μέν  ικανά  καί  προμελετηθέντα  τήν  έκείνου  σκοτώσαι  ψυχήν  τού  δέ  άπροσδοκήτου 
προστεθέντος  καί  παρ'  έλπίδας,  διπλάσια  τών  δντων  έφαίνετο,  καί  ούκ  έτι  ήν 
φορητά.  Άπήει  μέν  γάρ  ώς  άναπαυσόμενος  οίκοι,  καί  τής  άθυμίας  έκείνης  εύρήσων 

παραμυθίαν  τα  παιδία  καί  τάς  γυναίκας·  έπιστάς  δέ  αφνω  ηκουε  μέν  δτι  ούτοι  παρά 
τοΐς  πολεμίοις  δουλεύουσιν,  έθεώρει  δέ  πϋρ  καί  καπνόν  καί  αίμα  καί  νεκρούς,  καί 
πριν  ή  τούτους  άλγήσαι  καί  την  αιχμαλωσίαν  όδύρασθαι,  θηρίων  χαλεπώτερον 
έπέπεσον  οί  την  πόλιν  οίκοϋντες  αύτω,  από  τής  έκείνου  κεφαλής  έκαστος  των 
οικείων  κακών  εύρέσθαι  παραμυθίαν  ζητών.  Καί  καθάπερ  έναντίων  άνεμων  είς  την 
θάλασσαν  έμπεσόντων  πολύς  καί  άγριος  άπό  τής  μάχης  έκείνης  γίνεται  ό  χειμών 
οΰτω  καί  τότε,  καί  άθυμίας  καί  φόβου  την  τού  δικαίου  διακοπτόντων  ψυχήν,  πολλή 
ήν  ή  ζάλη  καί  ό  θόρυβος,  τών  παθών  τούτων  έπαλλήλων  κρατουντών  καί 
κρατουμένων  συνεχώς.  Δυνηθείς  δέ  ταϋτα  διαδϋναι  τά  κακά,  καί  τάς  γυναίκας 
άπολαβεϊν,  καί  τήν  αιχμαλωσίαν  άπασαν,  πριν  ή  πάλιν  αίσθέσθαι  τής  νίκης  έκείνης, 
πλήττεται  άγγελία  πικρά,  τή  περί  τού  Ίωνάθαν  σφαγή,  ή  τήν  ψυχήν  οΰτω  κατέβαλε 
τήν  έκείνου,  ώς  έστιν  έκ  τών  θρήνων  μαθεΐν  Έπέπεσε  γάρ,  φησίν,  έπ'  έμέ  ή 
άγάπησίς  σου,  ώς  ή  άγάπησις  τών  γυναικών.  Καί  τί  λέγω  τών  θρήνων;  Ό  γάρ  τον 
έκείνου  πατέρα,  τον  έχθρόν  τον  έαυτοϋ  καί  έπίβουλον  καί  μυριάκις  τής  άπωλείας 
έπιθυμήσαντα  τής  αύτοΰ  οΰτω  δακρύσας,  τί  αν  έπαθε  τον  έν  έκείνοις  παραστάντα 
τοΐς  κινδύνοις  αύτω  καί  πολλάκις  αύτόν  τής  τού  πατρός  έπιβουλής  έξελόμενον,  καί 
άπορρήτων  κοινωνήσαντα,  47.482  καί  συνθήκας  ύπέρ  πολλών  θέμενον  προς  αύτόν, 
τούτον,  δτε  αύτω  τάς  άμοιβάς  άποδοϋναι  τών  εύεργεσιών  κείνων  ήδύνατο,  τότε 
έξαρπασθέντα  τού  βίου  μαθών; 

η\  Άκμάζοντος  δη  τούτου  τού  πάθους,  έτέρα  περιβάλλει  πάλιν  αύτόν  ό 
στρατηγός  άθυμία  τον  άπονητί  καί  μετά  πάσης  εύκολίας  πάσαν  αύτω  παραδοϋναι 
τήν  στρατιάν  έπαγγειλάμενον,  τούτον  προαναρπάσας  τής  ύποσχέσεως,  καί  δόλω 
διαχρησάμενος.  Τοσοΰτον  γάρ  ήλγησεν  έκείνη  τή  σφαγή,  ώς  καί  τότε  καταράσασθαι 
τον  Ίωάβ,  καί  παρ'  αύτόν  τής  τελευτής  τον  καιρόν  έπισκήψαι  τώ  έαυτοΰ  παιδί  δίκην 
ταύτην  είσπράξασθαι  τής  μιαιφονίας  αύτόν.  Καί  τά  ρήματα  δέ,  απερ  αύτόν 
άνακαλών  έθρήνησεν,  ικανά  τό  πάθος  ήμϊν  παραστήσαι  τής  ψυχής·  Έπήρε  γάρ, 
φησίν,  ό  βασιλεύς  τήν  φωνήν  αύτοΰ,  καί  έκλαυσεν  έπί  τώ  τάφω  Άβεννήρ,  καί  είπεν 
Εί  κατά  τον  θάνατον  Νάβαλ  άποθανεϊται  Άβεννήρ,  αί  χεϊρές  σου  ούκ  έδέθησαν,  ούδέ 
οί  πόδες  σου  έν  πέδαις,  ούδέ  προσήγαγες  ώς  Νάβαλ·  ένώπιον  υιού  άδικίας  έπεσες.  Τί 
δέ  μετά  τούτο;  Δολοφονείται  μέν  ό  Μεμφιβοσθέ,  καί  τή  διά  τούτον  αύτω  γενομένη 
λύπη  καί  γάρ  έπί  τούτω  πάλιν  ήλγησεν,  ώς  καί  άνελεϊν  τούς  φονεύσαντας  ή  τών 
χωλών  καί  κυλλών  άντίστασις  προστεθεϊσα  σφόδρα  αύτόν  διετάραξε.  Κρατήσας  δέ 
καί  τούτων  καί  έτέρων  πολεμίων,  άνάγει  μέν  τήν  κιβωτόν  μετά  πολλής  τής 
εύφροσυνης·  έτι  δέ  αύτής  άναγομένης,  καί  πάντων  χαιρόντων,  έν  μέσω  τής  εύθυμίας 
πράγμα  συμβάν  πάντων  ήμαύρωσε  τήν  ηδονήν,  καί  άθυμία  καί  φόβω  πολλώ  τήν  τού 
βασιλέως  έβαλε  ψυχήν.  Τον  γάρ  Όζάν  βουληθέντα  περιτρεπομένην  όρθώσαι  τήν 
κιβωτόν,  παραχρήμα  έπάταξε  καί  νεκρόν  έθηκεν  ή  τού  Θεού  όργή,  καί  οΰτως  έπί 
πολύ  κατέσεισε  τού  Δαυίδ  τήν  ψυχήν  ούτος  ό  φόβος,  ώς  μη  πρότερον  τολμήσαι  προς 
έαυτόν  άνενεγκεΐν  τήν  κιβωτόν,  πριν  ή  μαθεΐν  δπως  χρήσαιτο  τώ  τότε  αύτήν 
ύποδεξαμένω  Άβεδδαρά.  Μετά  δέ  ταΰτα  τελευτήσαντος  τού  Άμμανιτών  βασιλέως, 
πράγμα  άνδρός  χρηστού  καί  φιλανθρώπου  ποιών,  έπεμψε  παραμυθησόμενος  τον 
υιόν  τον  έκείνου,  καί  πείθων  πράως  ένεγκεϊν  τήν  τού  πατρός  τελευτήν  ό  δέ  άντί  τής 
τιμής  ταύτης  ύβρίσας  τούς  άπελθόντας  αίσχρώς,  οΰτως  άπέπεμψε  τώ  βασιλεΐ.  Άρά 
σοι  μικρόν  είναι  τοΰτο  δοκεϊ  προς  τό  πλήξαι  ψυχήν  καί  καταβαλεϊν;  άρ'  ούχ  ό 
πόλεμος  έκεϊνος  τούτο  δείκνυσιν,  ό  μηδαμόθεν  έτέρωθεν  τήν  ύπόθεσιν  έσχηκώς,  καί 
προς  τοσαύτην  σφοδρότητα  έκταθείς,  ώς  μυρίοις  αύτόν  περιβαλεΐν  κακοϊς;  'Ικανά 
μέν  ούν  καί  ταΰτα,  καν  μυρίας  τις  αύτοϊς  άναμιγνύη  τάς  ήδονάς,  είς  τον  τών 
οδυνηρών  βίον  καταλέξαι  τήν  έκείνου  ζωήν  νΰν  δέ  τοιαΰτα  τό  μετά  ταΰτα  έστιν,  ώς 
μηδέ  ήρχθαι  τών  άληθώς  λυπηρών.  Πάντα  γάρ  μύθον  καί  πάσαν  τραγωδίαν  ένίκησε 

τά  τοϋ  βασιλέως  τούτου  πάθη·  ούτως  αλλόκοτα  καί  έπάλληλα  προσέπεσεν  αυτού  τη 
οικία  τά  δεινά,  κακω  τό  κακόν  άεί  ίάσασθαι  σπουδαζόντων  αύτω.  Όρα  γάρ·  ήράσθη 
τής  αδελφής  ό  Αμνών  τής  αυτού·  έρασθείς  ΰβρισεν  εις  αυτήν,  ύβρίσας  έμίσησε,  καί 
την  ΰβριν  έξεπόμπευσε  καί  τήν  μίξιν,  ευθέως  προστάξας  τινί  των  οίκετών  έκβαλεΐν 
ακόυσαν  τής  47.483  οικίας,  καί  παραπέμψαι  διά  τής  αγοράς  βοώσαν  καί  όδυρομένην. 
Ταΰτα  μαθών  ό  Άβεσσαλώμ,  καί  καλέσας  έπ'  άριστον  τούς  αδελφούς  άπαντας,  έν  οίς 
ήν  κάκεϊνος  ό  ύβριστής,  έστιώμενον  αύτόν  μεταξύ  καί  πίνοντα  κατασφάττει  διά  των 
οίκετών.  Είτα  έξαναστάς  τις  έκεϊθεν,  καί  τό  σαφές  ού  μαθών  διά  τον  θόρυβον, 
άπήγγειλε  τω  βασιλεΐ,  ότι  τεθνήκασι  πάντες  οί  παϊδες  αύτω.  Καί  έκάθητο  θρήνων 
τον  άπάντων  φόνον  τον  ού  γεγενημένον  ώς  δέ  έγνω  τό  σαφές,  ήπείλει  μέν  τω  παιδί, 
καί  άναιρήσειν  έ'λεγεν,  άποδράντι  δέ  καί  έπί  τής  άλλοτρίας  τριών  διατρίψαντι 
περίοδον  ετών  πάντα  τον  χρόνον  έκεϊνον  έ'μενεν  όργιζόμενος·  καί  ούδ'  αν  τότε 
αύτόν  έκάλεσεν,  εί  μη  ή  τού  στρατηγού  σοφία  καί  άκοντα  αύτόν  είς  ταύτην  ένέβαλε 
τήν  ύπόσχεσιν.  Καλέσας  δέ,  ούδέ  ούτως  έ'σβεσε  τής  καρδίας  τήν  πληγήν,  άλλ'  έτερα 
πάλιν  δύο  αύτόν  έτη  τής  όψεως  άποστήσας  τής  αύτοΰ,  μόλις  μετά  τον  μακρόν 
χρόνον  τούτον  πάλιν  άξιωθείς  ύπό  τού  στρατηγού,  παρρησίας  μετέδωκεν.  Ό  δέ  ύπέρ 
τούτων  μνησικακών,  ή  καί  άλλως  τυραννίδος  έρών,  έπανίσταται  τω  πατρί,  καί 
πάλιν  αύτόν  είς  τούς  πλάνους  καί  τάς  φυγάς,  ας  ύπέμεινεν  ύπό  τού  Σαούλ, 
έπανήγαγε,  μάλλον  δέ  καί  πολλω  τούτον  έκείνου  χαλεπώτερον  άπέδειξε  τον  καιρόν. 
Τότε  μέν  γάρ  στρατηγός  ών  τοιαύτα  έ'πασχε,  νΰν  δέ  μετά  τό  χρόνους  έν  τή  βασιλεία 
ποιήσαι  πολλούς,  καί  κρατήσαι  των  πολεμίων  άπάντων  ώς  είπεϊν,  μεταναστεύειν 
ήναγκάζετο.  Ό  δέ  άναγκάζων  ούκ  άλλότριός  τις  ήν,  ούδέ  πολέμιος,  άλλ'  ό  έκ  τής 
κοιλίας,  ώς  αύτός  άπωδύρετο  λέγων,  έξελθών  τής  αύτοΰ.  Καί  τότε  μέν  έν  άκμή  τής 
ηλικίας  ήν,  καί  φέρειν  ήδύνατο  πάντα  γενναίως·  νυνί  δέ  παρά  τον  καιρόν,  δν 
γηροτροφεϊσθαι  αύτόν  έχρήν  ύπ'  έκείνου  τού  μιαρού,  τότε  έπεβουλεύετο  καί 
έπολεμεϊτο,  καί  έξήει  μετά  ολίγων  τινών  άνυπόδετος  ό  βασιλεύς,  έγκαλυπτόμενος 
καί  δακρύων.  Ού  γάρ  συμφοράς  αύτω  μόνον,  άλλά  καί  αισχύνης  ύπόθεσιν  είχεν  ό 
πόλεμος.  Τοσούτω  γάρ  τού  Σαούλ  ύβριστικώτερον  ό  υιός  έχρήσατο  τω  μακαρίω  τότε 
έκείνω,  ώς  καί  είς  τάς  παλλακάς  ένυβρίσαι  τού  πατρός,  καί  ταΰτα  ού  λάθρα,  άλλ'  έπί 
τού  δώματος,  όρώντων  άπάντων,  καί  τούς  τής  φύσεως  θεσμούς  καί  τούς  τής  μίξεως 
νόμους  διά  τήν  κατά  τού  πατρός  ύβριζε  μανίαν,  καί  ύπό  τής  άνοίας  μεθύων,  έτι  τού 
πολέμου  συνεστώτος,  τά  των  ήδη  νενικηκότων  καί  λαβόντων  αιχμαλώτους  τούς 
έναντίους  έτόλμα  καί  έπεδείκνυτο.  Οΰτω  τοίνυν  όντα  κατώδυνον  καί  φοβούμενον 
εύρών  ό  Σιβά  συνετάραξε  πλέον  καταψευσάμενος  τού  δεσπότου,  καί  είπών,  ό'τι  τά 
τού  τυράννου  φρονεί. 

θ'.  Τούτον  διαδέχεται  ό  Σεμεεί,  μιαρός  τις  άνήρ  καί  άχάριστος,  καί  μυρίοις 
όνείδεσιν  έ'βαλλε  καί  λίθοις  μετά  των  ρημάτων  έκείνων  ’Έξελθε,  φησίν,  άνήρ 
αιμάτων,  καί  άνήρ  ό  παράνομος.  Έπέστρεψεν  έπί  σέ  Κύριος  πάντα  τά  αίματα  τού 
οίκου  Σαούλ,  άνθ'  ών  έβασίλευσας  άντ'  αύτοΰ,  καί  έδωκε  Κύριος  τήν  βασιλείαν  είς 
χεϊρας  Άβεσσαλώμ  τού  υιού  σου,  καί  εδειξέ  σοι  τήν  κακίαν  σου,  ότι  άνήρ  αιμάτων  σύ 
εί.  Ό  δέ  έτήκετο  μέν  ταΰτα  άκούων  καί  πάσχων,  ώς  καί  άπ'  αύτών  των  θρήνων 
τούτο  έδήλου,  ούδέν  δέ  έτόλμα  περαιτέρω  ποιεΐν  άλλ'  είπών,  ’Άφες  αύτόν 
καταράσθαι,  δτι  Κύριος  είρηκεν  αύτω,  δπως  ίδη  τήν  ταπείνωσίν  μου,  καί  άποδώη  μοι 
Κύριος  άγαθά  άντί  κατάρας  τής  έν  τή  ημέρα  ταύτη,  άφήκε  ζώντα  άπελθεΐν  αύτός  δέ 
περιέμενε  τά  περί  τού  Χουσί  μερίμνων  καί  τρέμων  τί  ποτέ  άρα  έσται  47.484  τό  τέλος. 
Ώς  δέ  άπηγγέλθη  καί  ταΰτα,  συνεκροτεΐτο  ό  πόλεμος  πάντων  πολέμων  των  πώποτε 
γενομένων  καινότατος  ών,  καί  αίνίγματι  μάλλον  έοικώς.  Τον  γάρ  αίτιον  των 
τοσούτων  κακών,  καί  έκείνη  τή  μάχη  παρασχόντα  τήν  ύπόθεσιν  απασαν,  καί  ού 
πεσόντος  άπαντα  λέλυτο  τά  δεινά,  τούτον  έχειν  έν  πολλή  προνοία  καί  φειδοϊ  τούς 

στρατηγούς  παρεκάλει  τούς  αύτοϋ,  συνεχώς  έπιλέγων  Φείσασθέ  μου  τού  παιδαρίου 
Άβεσσαλώμ.  Τί  ταύτης  αν  γένοιτο  τής  απορίας  χείρον;  τί  τής  αμηχανίας 
έλεεινότερον;  Πόλεμον  άναδέξασθαι  ήναγκάζετο,  έν  φ  καί  τό  νικήσαι  καί  τό 
κρατηθήναι  ομοίως  άπευκτόν  ήν  αύτω.  Ούτε  γάρ  έλαττον  έχειν  ήθελεν,  ούδέ  γάρ  αν 
τοσοϋτον  έξέπεμψε  στρατόν,  ούτε  περιγενέσθαι,  ούδέ  γάρ  αν  τον  συνέχοντα  καί 
συγκροτοϋντα  τήν  τής  μάχης  παράταξιν  έκώλυσεν  άνελεϊν.  Κριθέντος  δε  τού 
πολέμου  καί  τέλος  λαβόντος  δπερ  ήθελεν  ό  Θεός,  καί  τού  πατραλοίου  πεσόντος 
έκείνου,  οί  μεν  λοιποί  πάντες  ήσαν  έν  εύφροσύνη  καί  χαρά,  μόνος  δε  έκεϊνος  έπένθει 
καί  έδάκρυε,  καί  καθείρξας  έαυτόν  άνεκαλεϊτο  τον  τεθνηκότα,  καί  έδυσχέραινεν  ότι 
μή  άντ'  έκείνου  τήν  τελευτήν  έδέξατο.  Τίς  δώσει  γάρ  μοι,  φησί,  θάνατον,  άντί  σοϋ, 
Άβεσσαλώμ,  υίέ  μου;  Τί  ταύτης  ήκούσθη  πολυπλοκώτερον  τής  συμφοράς;  Ότε  μέν 
τον  άδελφόν  άνεϊλεν,  άνελεϊν  αύτόν  έσπούδαζεν,  δτε  δέ  έμάνη  κατ'  αύτοϋ,  τότε 
φείδεται  τού  παιδός.  Καί  ούκ  αν  έπαύσατο  θρηνών  έπί  πολύ  τον  νεκρόν,  εί  μή 
είσήλθεν  ό  Ίωάβ,  καί  τήν  άτοπίαν  τού  πράγματος  έδειξε,  καί  σφοδρότερον 
διαλεχθείς  άνέστησέ  τε  αύτόν,  καί  έν  σχήματι  τώ  προσήκοντι  δέξασθαι  τήν  στρατιάν 
παρεσκεύασε.  Καί  ούδέ  τότε  αύτω  τά  τών  δεινών  τέλος  έλάμβανεν,  άλλά  πρώτον 
μέν  έστασίασαν  προς  άλλήλους  οί  στρατιώται  καί  διηρέθησαν  ώς  δέ  μόλις  καί  μετά 
πολλής  τής  κολακείας  είξαν  τώ  βασιλεΐ,  πάλιν  άποπηδήσαντες  προσετέθησαν  τώ 
Σαβεέ,  καί  πάλιν  έξ  άρχής  έτερος  έτίκτετο  πόλεμος  τών  τού  προτέρου  λειψάνων 
μενόντων  έτι.  Υπέρ  ών  θορυβηθείς  ό  Δαυίδ,  καί  συγκροτήσας  τούς  στρατιώτας, 
έξέπεμψε  μετά  τών  στρατηγών  ό  δέ  Ίωάβ  τροπωσάμενος  καί  τούτον  τον  πόλεμον, 
ούκ  άφήκε  καθαράν  άθυμίας  γενέσθαι  τήν  άπό  τής  νίκης  ηδονήν.  Τον  γάρ 
συστράτηγον  τον  αύτοϋ  καί  πάντα  τον  λαόν  ύποτάξαντα  τώ  Δαυίδ,  τούτον  άπλώς 
καί  ούδέν  έχων  έγκαλεϊν,  ύπό  βασκανίας  μανείς  άνεϊλε  καί  διεχρήσατο·  δπερ  οΰτω 
διετάραξε  τον  βασιλέα  καί  συνέχεεν,  ώς  καί  περί  τούτου  τελευτώντα  έπισκήψαι  τώ 
παιδί,  καί  δεηθήναι  μή  περιιδεΐν  άτιμώρητον  άπελθόντα  τον  Άμισσά.  Καί  τό  δη 
χαλεπώτερον,  οϋτω  διακείμενος  ούδέ  έξειπεΐν  έτόλμα  τής  άθυμίας  τήν  ύπόθεσιν,  διά 
τό  μυρίοις  ήδη  προστεταλαιπωρηκέναι  κακοϊς.  Καί  γάρ  μετά  τούς  πολέμους  τούτους 
διεδέξατο  λιμός  τήν  χώραν  πάσαν,  καί  τοϋ  κακού  ζητών  λύσιν  εύρεϊν,  ήναγκάζετο 
τούς  τού  Σαούλ  έκδοΰναι  παϊδας  εις  σφαγήν.  Τούτο  γάρ  έλεγεν  ό  χρησμός·  Έπί 
Σαούλ,  φησί,  καί  έπί  τον  οίκον  αύτοϋ  ή  άδικία  αΰτη  διά  τό  θανατώσαι  αύτόν  τούς 
Γαβαωνίτας.  Εί  δέ  τις  μέμνηται  πώς  τον  Σαούλ  έθρήνησεν,  οίδε  τί  καί  τότε  έπασχε 
παραδιδούς  τοϊς  Γαβαωνίταις  αύτούς·  άλλ'  δμως  καί  ταϋτα  έφερε,  καί  περαιτέρω 
πάλιν  προήει  τά  τών  συμφορών.  Μετά  γάρ  τον  λιμόν  έπέστη  λοιμός,  καί  πίπτουσιν 
έβδομήκοντα  χιλιάδες  άνδρών  έν  τώ  τής  ήμέρας  ήμίσει  καιρώ,  δτε  καί  τά  έλεεινά 
έκεϊνα  ρήματα  φθέγγεται  ό  βασι47.485  λεύς.  Ίδών  γάρ  τον  άγγελον  έσπασμένον  τήν 
ρομφαίαν  έλεγεν  Ιδού  έγώ  ό  ποιμήν  ήμαρτον,  καί  έγώ  ό  ποιμήν  έκακοποίησα,  καί 
ούτοι,  τό  ποίμνιον,  τί  έποίησαν;  Γενέσθω  έν  έμοί  ή  χειρ  σου,  καί  έν  τώ  οϊκιρ  τού 
πατρός  μου.  Πάσας  μέν  ούν  αύτοϋ  τάς  άθυμίας  προς  άκρίβειαν  ού  δυνατόν  ήμϊν 
έξειπεΐν  ούδέ  γάρ  είσιν  άνάγραπτοι  πάσαν  άπό  δέ  τών  θρήνων  αύτοϋ  καί  τών 
όδυρμών  δυνατόν  στοχάσασθαι  καί  τών  παραλειφθεισών  τό  μέγεθος,  καί  ώς 
ούδέποτε  διελίμπανε  κοπτόμενος  καί  άλγών  ό  δίκαιος.  Τί  γάρ  φησιν;  Αί  ήμέραι  τών 
έτών  ήμών  έν  αύτοϊς  έβδομήκοντα  έτη·  έάν  δέ  έν  δυναστείαις,  όγδοήκοντα  έτη,  καί 
τό  πλεϊον  αύτών  κόπος  καί  πόνος.  Εί  δέ  λέγοις  δτι  τής  κοινής  τούτο  κατέγνω  ζωής, 
ού  τής  αύτοϋ  μόνον,  μεϊζόν  τι  ή  έγώ  αύτός  βούλομαι  λέγεις,  καί  λόγων  ήμάς 
άπαλλάττεις  πολλών,  αύτός  όμολογών,  δτι  ού  μόνον  έκείνου,  άλλ'  ούδ'  έτέρου  τίνος 
βίον  έστιν  εύρεϊν  μή  πολλώ  πλείονα  τών  χρηστών  έχοντα  τά  δυσχερή.  Καί  γάρ, 
ώσπερ  ούν  καί  αύτός  έφης  καλώς,  ού  τά  αύτοϋ  μόνον  έκεϊνος,  άλλά  καί  τά  τών 
άλλων  διασκεψάμενος,  οΰτω  ταύτην  έξήνεγκε  τήν  άπόφασιν,  τά  μέν  αύτά  τώ 

πατριάρχη  φθεγγόμενος,  μετά  δέ  μείζονος  τής  σφοδρότητος·  δ  γάρ  έκεϊνος  έπΐ 
μέρους,  τοϋτο  καθόλου  ούτος  ύστερον  άπεφήνατο.  Ό  μέν  γάρ  έλεγε,  ΜικραΙ  καί 
πονηραί  αί  ήμέραι  μου·  ούτος  δέ,  Αί  ήμέραι  των  έτών  ημών  έν  αύτοΐς  έβδομήκοντα 
έτη,  τουτέστι  πάντων  άνθρώπων,  καί  τό  πλεΐον  αυτών  κόπος  καί  πόνος. 

ι'.  Άλλα  ταϋτα  μέν,  όπερ  έφην,  άφίημί  σοι  μετά  άκριβείας  άπάσης  κατά 
σχολήν  έπελθεΐν  έγώ  δέ  έπΐ  τούς  λοιπούς  ήξω  προφήτας,  καίτοι  γε  ούδαμοϋ  τον 
βίον  αύτών  άνάγραπτον  άφήκαν  ήμϊν,  άλλ'  όμως  και  εις  τοσαύτην  στενοχώριαν 
έμπεσόντες,  διά  την  ύπερβολήν  τών  κατασχόντων  αύτούς  κακών,  καί  άπό  ρήματος 
ένός  οίμαι  δυνήσεσθαι  δεΐξαι  πάντα  τον  βίον  αύτών  όντα  κατώδυνον.  Καί  πρώτον 
μέν,  δ  κοινόν  πάσιν  ύπήρχεν  αύτοΐς,  στρεβλούμενοι,  μαστιζόμενοι,  πριζόμενοι, 
λιθαζόμενοι,  φυλακιζόμενοι,  έν  φόνω  μαχαίρας  άποθνήσκοντες,  περιερχόμενοι  έν 
μηλωταϊς,  έν  αίγείοις  δέρμασιν,  ύστερούμενοι,  θλιβόμενοι,  κακουχούμενοι  τον 
άπαντα  βίον  διετέλουν.  Μετά  δέ  τοϋτο  καί  έτέραν  είχον  άθυμίας  προσθήκην  ταύτης 
χαλεπωτέραν,  τό  την  κακίαν  όράν  προβαίνουσαν  τών  ταϋτα  διατιθέντων  αύτούς, 
έφ'  φ  μάλλον  τών  οικείων  έδάκνοντο  θλίψεων.  Καί  ό  μέν  έλεγεν  ’Αρά  καί  ψεύδος, 
καί  κλοπή  καί  μοιχεία  καί  φόνος  κέχυται  έπί  τής  γής,  καί  αίματα  έφ'  αΐμασι 
μίσγουσι·  τό  άδεές  καί  πολύπλοκον  καί  δαψιλές  τής  κακίας  έμφαίνων  ήμϊν.  "Ετερος 
δέ  έβόα  πάλιν  Οΐμοι!  ότι  έγενόμην  ώς  συνάγων  καλάμην  έν  άμήτω,  καί  ώς 
έπιφυλλίδα  έν  τρυγήτω  ούχ  ύπάρχοντος  βότρυος·  τό  σπάνιον  τών  άγαθών  άνδρών 
διά  τούτων  θρηνών.  Άλλος  πάλιν  έτερα  τοιαϋτα  άπωδύρετο.  Ό  δέ  αΐπόλος  ού  τάς 
κακίας  αύτών  έπένθει  μόνον,  άλλά  καί  τάς  συμφοράς  μάλλον  τών  οικείων  έθρήνει 
πειρασμών,  καί  τοϋ  Θεού  έδεϊτο  λέγων  Ίλεως  γενοϋ,  Κύριε·  τίς  άναστήσει  τον 
Ιακώβ,  ότι  όλιγοστός  έστι;  Μετανόησον,  Κύριε,  έπί  τούτω.  Καί  ούδέ  οΰτω  τυγχάνει 
τής  ίκετηρίας·  είπε  γάρ·  Καί  ού  μη  γένηται,  λέγει  Κύριος.  Ό  δέ  Ήσάΐας  άκούσας  ότι 
έρημος  έσται  πάσα  ή  γή,  ούδέ  παρακαλεϊσθαι  ήθελεν,  47.486  άλλ'  έπένθει  διηνεκώς 
καί  έλεγεν  Άφετέ  με,  πι47.486  κρώς  κλαύσομαι,  μη  κατισχύσητε  παρακαλεϊν  με·  ό 
γάρ  τοϋ  θανάτου  τρόπος  πάσαν  ύπερβαίνει  συμφοράν.  Τοϋ  δέ  'Ιερεμίου  τούς 
θρήνους,  καί  τούς  ιδία  συντεταγμένους,  καί  τούς  πανταχοϋ  τής  προφητείας 
διεσπαρμένους,  τούς  τε  ύπέρ  τής  πόλεως,  τούς  τε  ύπέρ  αύτοϋ,  τίς  άδακρυτί 
δυνήσεται  έπελθεΐν;  Νϋν  μέν  γάρ  έλεγε·  Τίς  δώσει  τη  κεφαλή  μου  ύδωρ,  καί  τοΐς 
όφθαλμοΐς  μου  πηγήν  δακρύων;  καί  κλαύσομαι  τον  λαόν  τούτον  ημέρας  καί  νυκτός· 
νϋν  δέ·  Τίς  δώσει  μοι  έν  τη  έρήμω  σταθμόν  έσχατον,  καί  καταλείψω  τον  λαόν 
τούτον,  καί  άπελεύσομαι  άπ’  αύτών;  ότι  πάντες  μοιχώνται.  Καί  ποτέ  μέν  σχετλιάζων 
έβόα·  Οΐμοι  έγώ,  μήτηρ!  ώς  τίνα  με  έτεκες  άνδρα  δικαζόμενον  καί  διακρινόμενον 
πάση  τή  γή;  ποτέ  δέ  καί  την  ημέραν  τής  γενέσεως  αύτοϋ  κατηράτο  λέγων, 
Επικατάρατος  ή  ημέρα,  έν  ή  έγεννήθην  έν  αύτή.  Ό  δέ  τοϋ  βορβόρου  λάκκος,  καί  αί 
τών  δεσμών  θλίψεις,  καί  αί  μάστιγες,  καί  αί  έπιβουλαί,  καί  ό  γέλως  ό  διηνεκής 
ούτως  αύτόν  διέθηκαν,  ώς  καί  άπαγορεϋσαι  λοιπόν.  Τί  δέ  ήνίκα  τής  πόλεως  άλούσης 
προνοίας  έτυχε  παρά  τών  βαρβάρων  καί  τιμής;  άρα  ήσθετο  τούτων;  Τότε  μέν  ούν  καί 
τούς  πικρούς  θρήνους  έγραψε  τούς  άπελθόντας  πενθών,  καί  τών  παρελθόντων  δέ 
ούκ  έλάττονα  είδε  δεινά,  αύτών  τών  άπό  τοϋ  πολέμου  ύπολειφθέντων 
παροξυνάντων  τον  Θεόν.  Έπαγγειλάμενοι  γάρ  πάντα  αύτώ  πεισθήσεσθαι  καί  μηδέν 
άντερεΐν,  εις  Αίγυπτον  πάλιν  κατήεσαν,  τοϋ  χρησμού  τάναντία  λέγοντος,  καί  τον 
προφήτην  κατήγον  μεθ’  έαυτών,  καί  χαλεπώτερα  τών  προτέρων  αύτοΐς  ήνάγκαζον 
προαναφωνεΐν  διά  τής  άγνωμοσύνης  τής  έαυτών.  Τί  δέ  ό  Ιεζεκιήλ;  τί  δέ  ό  Δανιήλ; 
ούκ  έν  αιχμαλωσία  τον  άπαντα  χρόνον  διήγαγον;  Καί  ό  μέν  λιμώ  καί  δίψει  ύπέρ  τών 
άλλοτρίων  έκολάζετο  κακών,  καί  τής  γυναικός  άπελθούσης  τοσαύτην  συμφοράν 
άδακρυτί  προσετάττετο  φέρειν,  ού  τί  βαρύτερον  γένοιτ'  αν  τοϋ  μηδέ  θρηνεΐν 
συγχωρεΐσθαι  τά  οίκεΐα  κακά;  Τό  γάρ  έπί  βολβίτων  άναγκάζεσθαι  τον  άρτον  έσθίειν 

τον  αύτοΰ,  καί  έπΐ  τής  μιας  πλευράς  κατακλίνεσθαι  έπί  ένενήκοντα  ημέρας  καί 
έκατόν,  καί  δσα  έτερα  τοιαϋτα  έκελεύετο  ύπομένειν,  παρίημι  νΰν.  Εί  γάρ  καί  μηδέν 
αύτω  συμβεβήκει  των  ανιαρών  των  τε  παραλειφθέντων  ύφ'  ημών,  τών  τε 
λεχθέντων  νΰν,  αύτό  μόνον  τό  μεταξύ  τών  πολεμίων  είναι  καί  βαρβάρων  καί 
άνδρών  ακαθάρτων  τον  δίκαιον  καί  καθαρόν,  πάσης  τιμωρίας  χαλεπώτερον  ήν.  Ό  δε 
Δανιήλ  έδόκει  μεν  τιμής  άπολαύειν  πολλής,  καί  ούχ  ώς  έν  αιχμαλωσία  ζην  έν  τοϊς 
βασιλείοις  άναστρεφόμενος,  καί  έν  δυναστείαις  ών  εί  δε  τις  αύτοΰ  τής  εύχής 
έπακούσειε  καί  την  νηστείαν  καταμάθοι,  καί  τοΰ  προσώπου  την  άλλοίωσιν  καί  τάς 
ικέτη  ρίας  τάς  συνεχείς,  καί  ύπέρ  ών  ταϋτα  έπραττε  γνοίη  καλώς,  εϊσεται  πάντων 
μάλιστα  τούτον  έν  όδύναις  όντα  καί  άθυμίαις.  Ού  γάρ  τά  παρόντα  μόνον  αύτόν  ήνία 
κακά,  άλλά  καί  τά  μέλλοντα  συνετάραττεν,  άπερ  καί  μηδέπω  γεγενημένα  κατηξιώθη 
μαθεϊν  προφητικοΐς  όφθαλμοΐς·  καί  τής  προτέρας  ούδέπω  δουλείας  άπαλλαγέντας 
ίδών  τούς  Ιουδαίους,  έτέραν  αύτοϊς  αιχμαλωσίαν  ήναγκάζετο  προοραν,  καί  την 
οΰπω  κατασκευασθεϊσαν  πόλιν,  ταύτην  άλισκομένην  47.487  έ'βλεπε,  καί  ταϊς  θυσίαις 
μολυνόμενον  τον  ναόν  καί  έρημούμενον,  καί  την  άγιαστίαν  άνατρεπομένην 
άπασαν.  Διόπερ  έπένθει  καί  έδάκρυε  λέγων  Ήμΐν  ή  αισχύνη  τοΰ  προσώπου  καί  τοϊς 
βασιλεΰσιν  ημών,  καί  τοϊς  άρχουσι,  καί  τοϊς  πατράσιν  ημών,  οιτινες  ήμάρτομέν  σοι 
τώ  Κυρίω. 

ια'.  Άλλά  γάρ  ούκ  οίδα  πώς  μεταξύ  τών  προφητών  παρέδραμον  την 
ούρανομήκη  ψυχήν,  τον  ούτως  οίκήσαντα  την  γήν,  ώς  τον  ούρανόν  ούδέν  γάρ  αύτω 
τής  μηλωτής  πλέον  ήν.  Τί  ούν  ούτος  ό  μέγας  καί  θαυμαστός  άνήρ,  εϊ  γε  άνδρα  αύτόν 
δει  καλεΐν;  Μετά  την  παρρησίαν  την  προς  τον  Άχαάβ,  μετά  την  τοΰ  πυρός 
καταπομπήν,  μετά  την  τών  ιερέων  σφαγήν,  μετά  τό  κλεΐσαι  καί  άνοΐξαι  τον 
ούρανόν,  καθ'  όν  έβούλετο  άμφότερα  χρόνον,  μετά  τοσαΰτα  καί  τηλικαΰτα 
κατορθώματα,  ούτως  έκρατεΐτο  τώ  φόβω  καί  τή  τής  άθυμίας  ύπερβολή,  ώς  ταΰτα  τά 
ρήματα  φθέγγεσθαυ  Λάβε  την  ψυχήν  μου  άπ'  έμοΰ,  δτι  ού  κρείττων  είμί  έγώ  ύπέρ 
τούς  πατέρας  μου.  Ταΰτα  έκεΐνος  ό  μηδέπω  καί  νΰν  τετελευτηκώς.  Καί  ού  ταΰτα 
μόνον,  άλλά  καί  άπελθών  εις  την  έ'ρημον  έκάθευδεν  ύπό  τής  βαρυθυμίας 
κατακαμφθείς.  Ό  δέ  μαθητής  ό  τούτου  ού  τό  πνεΰμα  δισσόν  έ'λαβε  τοΰ  διδασκάλου 
μόνον,  άλλά  καί  τάς  θλίψεις  πολλώ  μείζονας.  Τούτους  γοΰν  ήμΐν  προ  μικροΰ  ό 
μακάριος  Παΰλος  παραδεικνύς  καί  τάς  ταλαιπωρίας  αύτών  άπαριθμούμενος  έ'λεγεν 
Ών  ούκ  ήν  άξιος  ό  κόσμος.  Εύκαίρως  δέ  ήμΐν  ό  μακάριος  έπεισήλθεν  ούτος·  ό  γάρ  καί 
μόνος  όφθείς  καί  άρκέσας  προς  παράκλησιν,  ούτος  μετά  τούς  άλλους  είσελθών,  τίνα 
ούκ  αν  άφανίσειεν  άθυμίαν  καί  λύπην;  Τον  μέν  ούν  λιμόν,  καί  τό  δίψος,  καί  την 
γύμνωσιν,  καί  τά  ναυάγια,  καί  τάς  έν  ταϊς  έρήμοις  διατριβάς,  καί  τούς  φόβους,  καί 
τούς  κινδύνους,  καί  τάς  έπιβουλάς,  καί  τά  δεσμωτήρια,  καί  τάς  πληγάς,  καί  τάς 
άγρυπνίας,  καί  τούς  μυρίους  θανάτους,  καί  τάλλα  δσα  τοΰ  κηρύγματος  ένεκεν 
ύπέμεινεν,  ούδέν  οίμαι  δεΐν  λέγειν.  Ταΰτα  γάρ  εί  καί  θλίψεις  τινάς,  άλλ’  δμως  καί 
ήδονάς  παρεΐχεν  αύτω·  άλλ’  δτε  άπεστράφησαν  αύτόν  πάντες  οί  έν  τή  Άσία,  δτε 
Γαλάται  έξετράπησαν,  έ'θνος  ολόκληρον  καί  εύδοκιμηκός,  δτε  Κορίνθιοι  τήν  παρ' 
αύτοϊς  Εκκλησίαν  εις  πολλά  διέτεμον  μέρη,  καί  τον  πορνεύσαντα  κολακεύσαντες  εις 
άναισθησίαν  ήγαγον,  τί  αύτόν  οϊει  παθεϊν;  πόσω  κατασχεθήναι  σκότω  τήν  ψυχήν; 
Άλλά  γάρ  τί  δει  λογισμών  ήμΐν,  παρόν  άκοΰσαι  τών  ρημάτων  αύτών;  Κορινθίοις  μέν 
γάρ  έπιστέλλων  έλεγεν,  δτι  Έκ  πολλής  θλίψεως  καί  συνοχής  καρδίας  έγραψα  ύμΐν 
διά  πολλών  δακρύων  καί  πάλιν,  Μήπως  έλθόντα  με  ταπεινώση  ό  Θεός,  καί  πενθήσω 
πολλούς  τών  προημαρτηκότων  καί  μή  μετανοησάντων.  Γαλάταις  δέ,  Τεκνία  μου, 
οΰς  πάλιν  ώδίνω,  άχρις  ού  μορφωθή  Χριστός  έν  ύμΐν.  Περί  δέ  τών  Ασιανών  προς  τον 
μαθητήν  άποδύρεται.  Ού  ταΰτα  δέ  μόνον  αύτόν  ήνία,  άλλά  καί  ό  σκόλοψ  ό  δοθείς 
αύτω  ούτως  αύτόν  έθλιβε  καί  έστενοχώρει,  ώς  πολλάκις  ύπέρ  τής  τούτου  λύσεως 

δεϊσθαι  του  Θεού·  τό  γάρ  τρίς  ένταϋθα  τό  πολλάκις  έστίν.  Όλως  δε  πότε  άναπνεϋσαι 
ϊσχυσεν  ό  και  έπι  απουσία  άδελφοϋ  κοπτόμενος;  Τώ  μή  με  εύρεΐν,  φησίν,  Τίτον  τον 
αδελφόν  μου,  ούκ  έσχηκα  άνεσιν.  Καί  έπι  νόσω  πάλιν  τό  αυτό  τοϋτο  έπασχεν.  Ό 
Θεός  γάρ  ήλέησεν  αυτόν,  φησί  περί  47.488  τοΰ  Έπαφρά  Φιλιππησίοις  έ'λεγεν,  ούκ 
αύτόν  δέ  μόνον,  άλλα  καί  έμέ,  ϊνα  μή  λύπην  έπί  λύπη  σχώ.  Καί  έπι  τοϊς  άπατεώσι  καί 
άντιλέγουσιν  αύτω  σφόδρα  βαρύθυμων,  Τιμοθέω  έπιστέλλων  έλεγεν  Αλέξανδρος  ό 
χαλκεύς  πολλά  μοι  κακά  ένεδείξατο·  άποδώη  αύτω  Κύριος  κατά  τα  έ'ργα  αύτοϋ.  Τίνα 
ούν  άθυμίας  καί  οδύνης  μικράν  γοϋν  έχειν  άνακωχήν  ήδύνατο,  Ούδέ  γάρ  τά 
είρημένα  μόνον  ήν  τά  πολιορκοϋντα  την  έκείνου  ψυχήν,  άλλά  καί  έτερα  προς 
τούτοις,  ά  διηνεκή  παρείχε  τήν  άθυμίαν  αύτω·  καί  ταϋτα  πόλιν  αύτός  έξεκάλυψεν 
είπών  Χωρίς  των  παρεκτός  ή  έπισύστασίς  μου  ή  καθ'  ήμέραν,  ή  μέριμνα  πασών  των 
Εκκλησιών.  Τίς  άσθενεϊ,  καί  ούκ  άσθενώ;  τίς  σκανδαλίζεται,  καί  ούκ  έγώ  πυροϋμαι, 
Εί  τοίνυν  καθ'  έκαστον  τών  σκανδαλιζομένων  αύτός  έπυροϋτο,  ούκ  ένήν  σβεσθήναι 
τήν  πύρωσιν  ταύτην  άπό  τής  έκείνου  ψυχής.  Ού  γάρ  διελίμπανον  οί 
σκανδαλιζόμενοι,  καί  τήν  ύπόθεσιν  παρέχοντες  τώ  πυρί.  Όπου  γάρ  πόλεις  καί  έ'θνη 
δέ  πολλάκις  ολόκληρα  διέπεσε,  πολλώ  μάλλον  ένα  καί  δεύτερον  είναι  διαπαντός 
τούς  τοϋτο  πάσχοντας  είκός  ήν,  τοσούτων  Εκκλησιών  κατά  τήν  οικουμένην  ούσών. 
Θώμεν  δέ,  εί  βούλει,  τώ  λόγω,  μηδέ  σκανδαλισθήναί  τινα,  μηδέ  διαζευχθήναι  αύτοϋ 
ποτέ,  μηδέ  άλλο  τι  τούτων  αύτω  συμβεβηκέναι  τών  λυπηρών  ούδέ  γάρ  ούτως  αύτόν 
δύναμαι  καθαρόν  άθυμίας  εύρεΐν  κάν  τούτω  πάλιν  ούδένα  δέομαι  έτερον  μάρτυρα 
λαβεϊν,  άλλά  τον  πεπονθότα  αύτόν.  Τί  γάρ  φησιν;  Ηύχόμην  άνάθεμα  είναι  άπό  τοΰ 
Χριστοΰ  ύπέρ  τών  άδελφών  μου  τών  συγγενών  μου,  τών  κατά  σάρκα,  οΐτινές  είσιν 
Ίσραηλΐται.  Ό  δέ  λέγει,  τοιοϋτόν  έστυ  Ποθεινότερον  ήν  μοι  είς  γέενναν  έμπεσεΐν,  ή 
τούς  Ίσραηλίτας  άπιστοΰντας  όράν.  Τό  γάρ,  Ηύχόμην  άνάθεμα  είναι,  τοϋτό  έστιν  ό 
δέ  τήν  έν  τή  γεέννη  κόλασιν  έλόμενος  ύπέρ  τοϋ  δυνηθήναι  προσαγαγέσθαι  τούς 
Ιουδαίους  άπαντας,  εΰδηλον  ότι  τούτου  μή  τυχών,  τών  έν  τή  γεέννη  κολαζομένων 
διήγε  βαρύτερον,  έπείπερ  έκεϊνο  μάλλον  αύτω  κατά  γνώμην  ή  τοϋτο  ήν. 

ιβ'.  Σύ  δέ  μοι  καθ'  έκαστον  τών  είρημένων  μή  τήν  ύπόθεσιν  λογίζου  μόνον, 
έξ  ής  ή  άθυμία  τοϊς  άνδράσιν  έκείνοις  έτίκτετο,  άλλά  καί  τό  μέτρον  τής  λύπης,  καί 
πολλώ  ταϋτα  μείζονα  δψει  τής  οδύνης  τής  σής.  Τό  γάρ  έξεταζόμενον  νΰν  τοϋτό 
έστιν,  εί  χαλεπώτερον  ήλγουν  έκείνου  μέτρον  δέ  άθυμίας  ούκ  άπό  τής  τικτούσης 
αύτήν  προφάσεως  μόνον,  άλλά  καί  άπό  τών  ρημάτων  καί  άπό  τών  πραγμάτων 
δοκιμάζεσθαι  πέφυκεν.  Πολλοί  μέν  ούν  χρήματα  άπολέσαντες  μόνον  μειζόνως 
ήλγησαν  τής  άγάπης  τής  σής,  καί  οί  μέν  είς  πέλαγος  έρριψαν  έαυτούς,  οί  δέ  καί 
βρόχων  ήψαντο,  ούκ  ένεγκόντες  τήν  ζημίαν  έτέρων  δέ  καί  τούς  οφθαλμούς  έ'σβεσεν 
ή  τής  άθυμίας  ταύτης  ύπερβολή·  καίτοι  δοκεϊ  τό  χρήματα  άπολέσαι  τοϋ  παρά 
δαίμονος  ένοχληθήναι  έ'λαττον  είναι  καί  κουφότερον,  άλλ'  όμως  πολλοί  τοϋτο  μέν 
ήνεγκαν,  ύπ'  έκείνου  δέ  ήττήθησαν.  Μή  γάρ  άπό  τής  σεαυτοϋ  ψυχής  ταϋτα  δοκίμαζε 
νΰν,  μηδ'  ότι  σύ  καταγελάς  τής  τών  47.489  χρημάτων  ζημίας,  ήδη  καί  τούς  άλλους 
οΰτω  διακεΐσθαι  νόμιζε·  πολλούς  γάρ  καί  είς  παραπληξίαν  καί  είς  τήν  έσχάτην 
ζημίαν  ή  τούτων  άφαίρεσις  ήγαγε.  Γενναίαν  μέν  γάρ  ψυχήν  ούδέτερον  δύναται 
τούτων  καταβαλεΐν  ή  δέ  άσθενής  καί  βιωτικώτερον  διακειμένη  έκείνω  μάλλον  ή 
τούτω  δάκνεται.  Τί  δήποτε;  Ότι  ούκ  έστιν  ίσον  λιμόν  δεδοικέναι  διαπαντός  καί  δι' 
ήμερών  τινων  διενοχλεΐσθαι  παρά  τοϋ  νοσήματος  τούτου.  Ένταΰθα  μέν  γάρ  έν 
βραχεί  καιρού  μέρει  πάσά  έστιν  ή  βία,  καθάπερ  πυρετού  τίνος,  ή  φρίκης,  ή  καί  έτέρας 
προσβαλούσης  τίνος  περιόδου,  μάλλον  δέ  καί  τούτων  έλάττονα  πολλώ  κατέχει 
καιρόν  εί  δέ  τή  σφοδρότητι  νικά,  πολλούς  τών  πυρεττόντων  έχοιμ'  αν  δεϊξαι  έγώ 
πολλώ  τών  δαιμονώντων  μάλλον  έξισταμένους,  ό'ταν  έκείνω  κατασχεθώσι  τώ  πυρί. 
Έπεί  δέ  τής  ένδειας  ό  φόβος  τής  τών  άναγκαίων  άπορίας,  καθάπερ  σής  διηνεκής, 

οΰτω  διαπαντός  προσεδρεύων  κατεσθίει  την  των  πενομένων  ψυχήν.  Καί  τί  λέγω 
πενίαν;  Εί  γάρ  βουλοίμεθα  πάσας  τάς  των  ανθρώπων  άπαριθμεΐν  συμφοράς,  ούχ 
ημείς  μόνον,  άλλα  καί  αυτός  τάχα  γελάσεις  τούς  σαυτοϋ  θρήνους  καί  τάς  οίμωγάς. 
Πάσας  μεν  ούν,  μάλλον  δε  ουδέ  τό  πολλοστόν  μέρος  αυτών  είπεϊν  ήμϊν  δυνατόν 
ούτε  γάρ  ϊσμεν  αύτάς,  ούτε,  εί  καί  ήδειμεν,  όλος  ό  χρόνος  αν  ήμϊν  προς  τήν  διήγησιν 
ήρκεσεν.  Όλίγας  δέ  έκ  πολλών  άναλεξάμενος,  έκ  τούτων  σοι  παρέξω  κατά  δύναμιν 
καί  τάς  ούκ  είρημένας  στοχάσασθαι.  Άναμνήσθητι  γάρ  τον  φίλτατον  γέροντα 
έκεϊνον,  Δημόφιλον  λέγω,  τον  έκ  τής  μεγάλης  καί  λαμπράς  οικίας.  Ούτος  πέμπτον 
καί  δέκατον  έτος  έχει  λοιπόν,  έξ  ού  των  μέν  νεκρών  ούδέν  άμεινον  διάκειται  προς 
τό  ένεργεϊν,  πλήν  όσον  τρέμει  διηνεκώς,  καί  φθέγγεται,  καί  τήν  αϊσθησιν  τρανήν 
των  οικείων  έχει  κακών  πενία  δέ  έσχάτη  συζή,  καί  τον  διακονούμενον  έχει 
νεανίσκον  ένα,  χρηστόν  μέν  καί  φιλοδέσποτον,  ού  μήν  ικανόν  παραμυθήσασθαι  τήν 
συμφοράν  έκείνην  ούτε  γάρ  τή  πενία  άμϋναι  έχει,  ούτε  τον  τής  παρέσεως 
καταπαϋσαι  τρόμον,  άλλά  ψωμόν  ένθεϊναι  μόνον  τω  στόματι  τού  δεσπότου  ούδέ  γάρ 
προς  τούτο  άρκοϋσι  βοηθήσαι  αί  χεΐρες  αύτω,  καί  κύλικα  προσαγαγεϊν,  καί 
κορυζώντα  άπομύξαι  δύναιτ'  αν,  έτερον  δέ  τούτων  είσενεγκεϊν  πλέον  ούδέν.  ’Αλλ' 
ούτος  μέν  πεντεκαίδεκα  έτη  έχει  λοιπόν  ταλαιπωρούμενος  ούτως,  ώς  έφην  έγώ  δέ 
έννοώ  τον  οκτώ  καί  τριάκοντα  έτη  εις  τούτο  καταναλώσαντα  τό  πάθος.  Σύ  δέ  μοι 
προς  τούτοις  καί  Αριστόξενον  λόγισαι  τον  Βιθυνόν  τούτω  γάρ  τό  μέν  σώμα  ού 
διαλέλυται  καθάπερ  έκείνω  τω  γέροντι,  νόσος  δέ  έπίκειται  πολλω  τής  παραλύσεως 
έκείνης  χαλεπωτέρα.  Διά  γάρ  τού  ήτρου  σπασμοί  τινες  καί  πάσης  άλγηδόνος 
πικρότεροι  πόνοι  ποτέ  μέν  οβελίσκων  χείρον  διαπείροντες,  ποτέ  δέ  πυρός 
σφοδρότερον  διατρώγοντες,  καί  καθ'  έκάστην  ήμέραν  καί  νύκτα  διενοχλοΰντες, 
παρά  τοΐς  ούκ  είδόσι  τό  πάθος  μαινομένου  περιτιθέασι  δόξαν  αύτω·  οΰτω 
διαστρέφοντες  τάς  κόρας,  οΰτω  στραγγαλοΰντες  τάς  χεϊρας  μετά  των  ποδών, 
τιθέασιν  άφωνον.  Αί  δέ  κραυγαί  καί  οί  κωκυτοί  καί  γάρ  καί  άνακράζει  πολλάκις 
μετά  τήν  άφωνίαν  έκείνην  τάς  των  ώδινουσών  νικώσιν  όλολυγάς,  καί  πολλάκις 
των  πόρρωθεν  οίκούντων  άρρώστους  έχοντες,  καί  ύπό  πολλής  άγρυπνίας 
ένοχλουμένους,  έπεμψαν  έγκαλοΰντες  ύπέρ  των  καμνόντων,  ώς  χείρον  ύπό  τής 
47.490  τούτου  διατεθέντων  φωνής.  Γίνεται  δέ  αύτω  ούκ  έκ  διαλειμμάτων  μακρών, 
άλλά  πολλάκις  μέν  τής  ήμέρας,  πολλάκις  δέ  τής  νυκτός,  καί  λοιπόν  έκτος  ούτός 
έστιν  ένιαυτός,  έξ  ού  τή  πονηρά  ταύτη  παραδέδοται  μάστιγι,  καί  ούτε  οίκέτης 
πάρεστιν  ό  θεραπεύσων  αύτόν,  ούτε  ιατρός  παραμυθησόμενος,  τούτο  μέν  διά  τήν 
πενίαν,  τούτο  δέ  διά  τό  τήν  τέχνην  αύτοϊς  έλεγχθήναι  τω  πάθεν  πολλά  γάρ  πολλοί 
καμόντες  καί  γάρ  έτυχε  προ  τούτου  πολλά  χρήματα  έχων  έκεϊνος  ώνησαν  ούδέν.  Καί 
τό  δή  δεινότερον,  ούδέ  των  φίλων  τις  αύτόν  όράν  έθέλει  λοιπόν,  άλλά  πάντες  αύτόν 
έγκατέλιπον  καί  των  πολλά  πρότερον  εύεργετηθέντων  παρ'  αύτοΰ.  Εί  δέ  τις  καί 
είσέλθοι  ποτέ,  εύθέως  άπεπήδησε·  τοσαύτης  δυσωδίας  τό  δωμάτιον  έμπέπλησται,  τω 
μηδένα  τον  έπιμελούμενον  είναι.  Μία  γάρ  αύτω  παιδίσκη  παρακάθηται  μόνη 
τοσαΰτα  διακονοΰσα,  όσα  είκός  δύνασθαι  γυναϊκά  τε  ούσαν,  καί  μόνην,  καί  έκ  τής 
έργασίας  διατρεφομένην  των  χειρών.  Πόσων  ούν  δαιμόνων  χαλεπώτερα  τά  έκείνου 
κακά!  Εί  γάρ  καί  μηδέν  αύτω  ήνώχλει  τούτων,  τί  ούκ  αν  έπαθεν  έννοών  τον  χρόνον 
τον  μακρόν,  όν  έπί  τής  κλίνης  κατάκειται,  τήν  δαπάνην  τήν  πολλήν  καί  εις  έσχάτην 
αύτόν  έμβαλοΰσαν  πενίαν,  των  φίλων  τήν  καταφρόνησιν,  των  θεραπευσόντων  τήν 
έρημίαν,  τό  μηδέ  εί  στήσεταί  ποτέ  τά  δεινά  ταΰτα  είδέναι,  δπερ  άεί  σύ  πενθείς, 
μάλλον  δέ  τό  πεπεϊσθαι  άκριβώς,  ότι  ούδέ  στήσεταί  ποτέ,  ζώντος  αύτοΰ  καί 
έμπνέοντος  έτι;  Ή  γάρ  έπίτασις  τού  νοσήματος  καί  τό  καθ'  έκάστην  ήμέραν  έπί  τό 
χείρον  αύτω  προβαίνειν  τό  δεινόν,  τούτο  φησιν. 

ιγ'.  "Ινα  δέ  μή  καθ'  έκαστον  τούς  τα  τοιαϋτα  δεδυστυχηκότας  άπαριθμών 
δόξω  τούς  ακούοντας  άποκναίειν,  άπιθι  προς  τον  έπιτραπέντα  την  τού  ξενώνος 
έπιστασίαν,  καί  κέλευσον  είσαγαγεΐν  σε  προς  τούς  κατακειμένους  έκεΐ,  ίνα  πάσαν 
ρίζαν  ΐδης  παθών,  καί  ξένους  νοσημάτων  τρόπους,  καί  παντοδαπάς  άθυμίας 
ύποθέσεις.  Έκεΐθεν  εις  τό  δεσμωτήριον  έλθών,  καί  πάντα  τα  έν  τώ  οίκήματι  τούτω 
καταμαθών,  βάδισον  έπί  τα  προπύλαια  των  βαλανείων,  ένθα  καί  κόπρω  καί  καλάμη 
άντί  ίματίων  καί  οίκων  κεχρημένοι  τινές  κατάκεινται  γυμνοί,  κρυμώ  καί  νόσω  καί 
λιμώ  πολιορκούμενοι  διηνεκεΐ,  τη  όψει  μόνη  καί  τω  τρόμω  τού  σώματος  καί  τώ 
ψόφω  τών  συγκρουόντων  όδόντων  παρακαλοϋντες  τούς  παριόντας,  καί  ούτε  φωνήν 
άφεΐναι,  ούτε  χεΐρας  έκτεΐναι  δυνάμενοι  τώ  σφόδρα  ήδη  τοΐς  τοσούτοις  έκτετήχθαι 
κακοΐς.  ’Αλλά  μηδέ  μέχρι  τούτων  στής,  άλλα  καί  προς  τό  τών  πτωχών  καταγώγιον  τό 
προ  τής  πόλεως  έ'ξιθι,  καί  τότε  όψει  καλώς,  ό'τι  ή  δοκοϋσά  σε  συνέχειν  άθυμία  νΰν 
λιμήν  έστιν  εΰδιος.  Τί  γάρ  αν  τις  είποι  τούς  έλεφαντία  κατά  μικρόν  άναλισκομένους 
άνδρας,  τάς  καρκίνω  κατεσθιομένας  γυναίκας;  Ταϋτα  γάρ  άμφότερα  τα  νοσήματα 
μακρά  τέ  έστι  καί  άνίατα·  θάτερον  δέ  αύτών  καί  τής  πόλεως  άπελαύνει  τούς 
έχοντας,  καί  ούτε  λουτρού,  ούτε  άγοράς,  ούτε  άλλου  τίνος  τών  ένδον  αύτοϊς 
μετασχεϊν  θέμις  έστίν.  Καί  ού  τούτο  μόνον  τό  δεινόν,  άλλ’  ότι  ούδέ  ύπέρ  τής  τών 
άναγκαίων  έχουσιν  άφθονίας  θαρρεΐν.  Τί  δέ  οί  τα  μέταλλα  πολλάκις  είκή  καί  μάτην 
καταδικασθέντες  οίκεϊν;  Ούτοι  γάρ  άπαντες  πολλώ  μείζονα  τών  δαιμο47.491 
νώντων  τήν  οδύνην  έχουσιν.  Εί  δέ  άπιστεΐς,  ούδέν  θαυμαστόν.  Ού  γάρ  τή  αύτή 
γνώμη  τά  τε  οίκεϊα  καί  τα  άλλότρια  κρίνειν  είώθαμεν  κακά,  άλλ’  έκεϊνα  μεν  λόγω 
καί  όψει  μόνον  μαθόντες,  ταύτα  δέ  τή  πείρα  καί  τή  αίσθήσει  καί  μετά  τής  συμπάθειας 
τής  έαυτών  διόπερ  αύτά  άφορητότερα  είναι  έκείνων  νομίζομεν,  καν  λίαν  ή  κοΰφα 
καί  φορητά.  Εί  δέ  τις  τούτων  πάντων  άπαλλαγείς  τήν  τε  φύσιν  αύτών  καταμάθοι, 
τούς  τε  έμπεσόντας  αύτοϊς  διασκέψαιτο,  ούτος  άδέκαστον  ύπέρ  τούτων  οϊσει  τήν 
ψήφον  ήμϊν.  ’Αλλ'  ίσως  έκεϊνο  έρεϊς,  ότι  πάντα  μέν  έκεϊνα  τά  πάθη  περί  τό  σώμα 
στρέφεται  μόνον,  αΰτη  δέ  τής  ψυχής  άπτεται  ή  νόσος,  καί  τούτων  πάντων  έστί 
χαλεπωτέρα.  Αύτώ  μέν  ούν  τούτω  μάλιστα  αύτήν  εύρήσομεν  έκείνων  κουφοτέραν 
τυγχάνουσαν.  Αΰτη  μέν  γάρ  ούδέ  τό  σώμα  διαφθείρει,  καθάπερ  έκεΐναι,  καί  τή  ψυχή 
προς  βραχύν  ένοχλεΐ  χρόνον  ας  δέ  άπηριθμησάμεθα  νύν,  φύονται  μέν  έν  τή  σαρκί, 
τήν  δέ  λύμην  άπασαν  ού  μέχρις  έκείνης  ίστώσιν,  άλλα  καί  έπί  τήν  ψυχήν 
παραπέμπουσι,  στρεβλούσαι  αύτήν  συνεχώς  καί  διαφθείρουσαι  διά  τής  οδύνης  καί 
τής  άθυμίας  τής  πολλής.  Ώσπερ  γάρ,  φησίν,  δξος  έ'λκει  άσύμφορον,  οΰτω  προσπεσόν 
πάθος  έν  σώματι  καρδίαν  λυπεί.  Μή  τοίνυν  ό'τι  άπό  τού  σώματος  τούτο  τίκτεται  λέγε 
μόνον,  άλλ’  εί  μή  παραπέμπει  τήν  λύμην  άπασαν  καί  τήν  φθοράν  τή  ψυχή,  τούτο 
έπίδειξον.  Έπεί  καί  ό  λοιμός  ούκ  άπό  τών  σωμάτων  τικτόμενος  φθείρει  τά  σώματα, 
καί  ό  τών  έρπετών  Ιός  πρόεισι  μέν  έξ  έκείνων,  λυμαίνεται  δέ  ήμάς·  οΰτω  καί  έπί 
τούτων  τών  παθών  τίκτεται  μέν  άπό  τού  σώματος,  τον  δέ  ιόν  τής  οικείας  κακίας  είς 
τήν  ψυχήν  τήν  ήμετέραν  έκχεΐ.  Πάσης  γάρ  δαιμονικής  ένεργείας  βλαβερώτερον  ή 
τής  άθυμίας  ύπερβολή·  έπεί  καί  ό  δαίμων  έν  οίς  αν  κρατή,  διά  ταύτης  κρατεί·  καν 
ταύτην  άφέλης,  ούδέν  παρ’  έκείνου  πείσεταί  τις  δεινόν,  Καί  πώς  ένι  μή  άθυμεΐν, 
φησίν;  Έγώ  δέ  σε  έρήσομαι,  πώς  ούκ  ένι  μή  άθυμεΐν;  Εί  μέν  γάρ  μοιχεία  καί  φόνος,  ή 
άλλο  τί  σοι  τοιούτον  τετόλμηται  τών  έκκλειόντων  τής  βασιλείας  τών  ούρανών, 
άθύμει  καί  πένθει,  ό  κωλύσων  ούδείς*  εί  δέ  τούτων  τή  τού  Θεού  χάριτι  πάντων 
πόρρωθεν  έ'στηκας,  τί  μάτην  κόπτεις  σαυτόν; 

ιδ'.  Τήν  γάρ  άθυμίαν  ένέθηκεν  ήμών  ό  Θεός  τή  φύσει,  ούχ  ΐνα  άπλώς  καί 
άκαίρως  καί  έν  τοΐς  έναντίοις  αύτή  χρώμεθα  πράγμασιν,  ούδ’  ΐνα  φθείρωμεν 
έαυτούς,  άλλ’  ΐνα  τά  μέγιστα  κερδάνωμεν  έξ  αύτής.  Πώς  δέ  κερδάναι  έ'στιν;  Ώταν  είς 
καιρόν  αύτήν  παραλαμβάνωμεν  καιρός  δ'  άθυμίας  ούχ  ό'ταν  πάσχωμεν  κακώς,  άλλ' 

δταν  δρώμεν  κακώς·  ημείς  δέ  την  τάξιν  άνεστρέψαμεν,  καί  τούς  καιρούς 
άντηλλαξάμεθα,  καί  ποιούντες  μεν  μύρια  κακά,  ούδέ  προς  βραχύ  συστελλόμεθα·  ήν 
δέ  μικρόν  τι  παρ'  ότουοΰν  πάθωμεν,  καταπίπτομεν,  ίλιγγιώμεν,  άπαλλαγήναι  καί 
άποστήναι  τού  βίου  σπεύδομεν.  Τοιγάρτοι  διά  τούτο  φορτικόν  καί  βαρύ  τό  πράγμα 
είναι  ήμϊν  δοκεϊ,  ώσπερ  ούν  καί  ό  θυμός  καί  ή  έπιθυμία.  Καί  γάρ  καί  ταϋτα  οί  μη 
χρησάμενοι  καλώς  μηδέ  εις  δέον  διέβαλον  καί  συμβαίνει  ταυτό,  οίον  έπί  τών 
φαρμάκων  τών  παρά  τών  ιατρών  διδόμενων  καί  47.492  γάρ  έκεϊνα  δταν  μη  τοϊς 
καταλλήλοις,  καί  ύπέρ  ών  κατεσκεύασται,  άλλ'  έτέροις  άνθ'  έτέρων  έπιτεθη 
πάθεσιν,  ού  μόνον  ούκ  άπήλλαξε  τού  λυποϋντος  τον  κάμνοντα,  άλλά  καί  μάλλον 
έπέτριψε  τό  νόσημα·  δπερ  ούν  καί  ή  άθυμία  ποιεί,  καί  εικότως.  Αύστηρόν  γάρ  ούσα 
καί  διαβρωτικόν  φάρμακον,  καί  ώς  αν  εΐποι  τις  καθαρτήριον  τής  πονηριάς  τής  έν 
ήμϊν,  δταν  μεν  άργούση  ψυχή  καί  τρυφώση  καί  πολύν  έχούση  τον  τών  άμαρτημάτων 
φορυτόν  παρέχηται,  μέγιστα  τον  δεξάμενον  ώνησεν  δταν  δέ  άθλούση  καί 
άγωνιζομένη  καί  πονούση  καί  μεμεριμνημένη  καί  πασχούση  κακώς,  προς  τώ  μηδέν 
ώφελήσαι,  καί  μεγάλα  έ'βλαψεν,  άσθενεστέραν  έργασαμένη  καί  εύκαταγώνιστον. 
Διά  τούτο  τοϊς  μέν  έστηκόσι  καί  άγωνιζομένοις  γραφών  ό  Παύλος  έ'λεγε,  Χαίρετε  έν 
Κυρίω  πάντοτε·  πάλιν  έρώ,  χαίρετε·  τοϊς  δέ  διαχυθεΐσι  καί  πολλήν  έχουσι  τήν 
φλεγμονήν,  Καί  ύμεΐς  πεφυσιωμένοι  έστέ,  καί  ούχί  μάλλον  έπενθήσατε.  Ό  μέν  γάρ 
λιπαινόμενος  τώ  τών  άμαρτημάτων  λιπασμώ,  ίσχνούσθω  καί  καταξαινέσθω  τώ 
φαρμάκω  τούτψ·  ό  δέ  εύεκτών  καί  έν  τή  προσηκούση  καταστάσει  διατηρών  έαυτόν, 
τίνος  ένεκεν  φθείροι  τήν  εύεξίαν  διά  τής  άθυμίας;  Οΰτω  γάρ  έστιν  αΰτη  δραστήριος, 
ώς  καί  τοϊς  δεομένοις  αύτής  πλείονα  τού  δέοντος  έπιτεθεΐσα  χρόνον  μεγάλα 
έργάσασθαι  κακά.  Όπερ  καί  ό  μακάριος  Παύλος  δεδοικώς,  ταχέως  αύτήν  έκέλευσεν 
άφελεΐν  μετά  τό  πράξαι  τό  έαυτής,  καί  τήν  αιτίαν  προσετίθει  ταύτην,  ήν  έγώ  λέγω 
νΰν  Μήπως  γάρ,  φησί,  τή  περισσοτέρα  λύπη  καταποθή  ό  τοιοΰτος.  Εί  δέ  τούς  έν 
χρεία  καθεστώτος  οίδεν  άπολλύναι  προσπεσοΰσα  μεθ'  ύπερβολής,  τί  ποτέ  έργάσεται 
τούς  ούδέ  δλως  δεομένους  αύτής,  δταν  αύτήν  πολλήν  έπισπάσωνται;  Ναι,  φησίν, 
οίδα  τούτο  καί  αύτός,  άλλά  πώς  αύτήν  άποκρούσομαι,  καί  άποστήσω  τής  έμαυτοΰ 
ψυχής,  ούκ  οίδα.  Καί  ποιας  τούτο  δυσκολίας,  ώ  φίλε;  Εί  μέν  γάρ  έπιθυμία  τις  ήν,  καί 
σωμάτων  έ'ρως  άτοπος,  ή  κενοδοξίας  τυραννίς,  τό  δυσκαταγών ιστόν  κακόν,  ή  άλλο 
τι  τών  τοιούτων  παθών,  καλώς  άν  ήπόρεις  ύπέρ  τής  άπαλλαγής·  τούς  γάρ  τοιούτοις 
άλόντας  άδύνατον  μέν  ούδαμώς,  δύσκολον  δέ  όμως  άποδράναι  τά  δίκτυα.  Τί  δήποτε; 
Ότι  τήν  ήδονήν  έχουσι  συμπράττουσαν  καί  βοηθούσαν  αύτοΐς·  καί  αΰτη  έστιν  ή  τά 
πολλά  πανταχόθεν  περιβάλλουσα  τοϊς  έαλωκόσι  σχοινιά·  καί  τούτο  πρώτον  έχει 
προς  τό  κατορθωθήναι  χαλεπόν,  πεΐσαι  τήν  ψυχήν  δλως  θελήσαι  καί  βουληθήναι 
τήν  άπαλλαγήν  καί  γίνεται  παρόμοιον,  ώσπερ  άν  εϊ  τις  ψώραν  ή  κνησμονήν 
άποθέσθαι  όφείλων  ένηδύνοιτο  τώ  νοσήματι,  καί  ε’ίσω  τού  πάθους  έαυτόν  είσωθοΐ. 
Προς  δέ  τήν  τής  λύπης  άναχώρησιν  ού  μικρόν  ήμϊν  τούτο  ήνυσται,  τό  τέως  άηδώς 
έχειν  προς  αύτήν.  Ό  γάρ  τινι  βαρυνόμενος,  καί  άπορρΐψαι  σπουδάσει  ταχέως  αύτό. 
Τί  ούν,  άν  σπεύδη  μέν,  μή  δύνηται  δέ;  Μή  παυέσθω  σπουδάζων,  καί  ταχέως 
δυνήσεται.  Έννόησον  γάρ  ότι  τον  Χριστιανόν,  εϊ  ποτέ  λυποΐτο,  δύο  μόνον  ύποθέσεις 
άθυμίας  έχειν  δει,  ή  δταν  αύτός,  ή  δταν  ό  πλησίον  πρόσκρουση  Θεώ·  τής  δέ  παρούσης 
λύπης  ούδεμίαν  τών  προφάσεων  τούτων  ρίζαν  έχούσης,  είκή  σαυτόν  47.493  όδυνάς. 
Καί  πόθεν  τούτο  δήλον,  φησίν,  δτι  ού  προσκρουσμάτων  ταύτην  τίνομεν  δίκην; 
Μάλιστα  μέν  δήλόν  έστι,  πλήν  τέως  ούκ  ισχυρίζομαι  τούτο.  Άλλ’  έστω,  εί  βούλει, 
μηδέ  άδηλον,  ώς  έφης,  άλλά  καί  σφόδρα  δήλον,  δτι  τών  άμαρτημάτων  έστί  τούτο 
άνταπόδοσις·  διά  τούτο  ούν  άλγεΐς,  είπέ  μοι;  Καί  μήν  εύθυμίας  άξιον  τό  ένταΰθα 
διαλύσασθαι  τά  άμαρτήματα,  καί  μή  σύν  τώ  κόσμω  κατακρίνεσθαι.  Τον  γάρ 
άλγοΰντα  ούχ  ύπέρ  ών  κολάζεται,  άλλ’  ύπέρ  ών  άμαρτάνων  παροξύνει  τον  Θεόν, 

άλγεΐν  δει·  τά  μέν  γάρ  άμαρτήματα  άφίστησιν  ημών  τον  Θεόν  καί  έχθρόν  ποιεί,  τά  δε 
των  κολάσεων  καταλλάττει  τε  αυτόν  ήμϊν  καί  παρασκευάζει  'ίλεων  είναι  καί  έγγύς. 
Ότι  δέ  ούτε  άμαρτημάτων  έστίν  άντίδοσις,  άλλα  στεφάνων  καί  βραβείων  ύπόθεσις 
ούτος  ό  ίδρώς  καί  ό  πόνος,  δήλον  έκεϊθεν.  Εί  μέν  γάρ  αίσχρώς  καί  άσώτως  τον 
πρότερον  βίον  βιούς,  ούτως  έπί  την  των  μοναχών  πολιτείαν  μετέθηκας  σεαυτόν,  ήν 
μέν  ούδέ  οΰτω  ταύτην  ύποπτεϋσαι  την  υποψίαν.  Εί  γάρ  διά  τοϋτο  έπάγει  τάς 
τιμωρίας  ό  Θεός,  ϊνα  τρέψη  προς  μετάνοιαν  τούς  άνενδότως  έχοντας,  της  μετάνοιας 
έπιδειχθείσης,  περιττά  λοιπόν  τά  τής  τιμωρίας  τούτου  γε  ένεκέν  έστι.  Τοσοϋτον  γάρ 
άπέχει  τοϋ  βούλεσθαι  κολάζειν  ημάς  ό  Θεός,  ώς  καί  πολλάκις  τιμωρίας  άξια 
πράττοντας,  καί  πολλής  δεομένους  έπιστροφής,  δι'  άπειλής  μόνον  καί  ρημάτων 
φοβερών  σωφρονίζειν  ημάς.  Καί  τοϋτο  ΐδοις  αν  έπί  τε  τοϋ  Ισραήλ,  έπί  τε  τής  πόλεως 
τών  Νινευϊτών.  Ού  γάρ  μόνον  την  τιμωρίαν  ούκ  έπήγαγε,  την  μετάνοιαν 
έπιδειξαμένων  έκείνων,  άλλά  καί  την  άπειλήν  ευθέως  έ'λυσε.  Πολλώ  γάρ  ημών 
αυτών  αυτός  βούλεται  μάλλον  μηδέν  ημάς  πάσχειν  κακόν,  καί  ούδείς  ούτως  έαυτοϋ 
φείσαιτ'  αν,  ώς  πάντων  ημών  ό  Θεός.  Είτα  ό  τούς  πολλάκις  μέν  ήμαρτηκότας  ρήμασι 
φοβών,  ού  κολάζων,  μετανοήσαντας  δέ  καί  ταύτης  άπαλλάττων  τής  άγωνίας,  σέ  τον 
τοσαύτην  έπιδειξάμενον  εύλάβειάν  τε  καί  άρετήν  ού  μόνον  τής  άπειλής  ούκ 
άπήλλαξεν,  άλλά  καί  τή  διά  τών  έ'ργων  παρεδίδου  κολάσει;  καί  πώς  άν  τις  τοϋτο 
πιστεύσειε;  Πλήν  άλλ’  εί  μέν  διέφθαρτό  σοι  καί  πονηρός,  δπερ  έφην,  ό  προ  τούτου 
βίος  ήν,  καν  εις  έννοιαν  τοϋτο  έλθεϊν  τινι  δυνατόν  ήν  νϋν  δέ  τοϋ  μέν  παρόντος 
έλάττων  έκεϊνος,  κόσμιος  δέ  καί  αύτός  καί  πολλής  γέμων  47.494  σεμνότητος  ήν, 
ώστε  τοϋτο  πάντοθεν  ήμϊν  είναι  φανερόν,  ότι  στεφάνων  καί  μείζονος  ύποθέσεώς 
έστι  ταυτί  τά  παλαίσματα.  Δει  μέν  ούν,  δπερ  έφην,  καί  τούτους  καί  τούς  τοιούτους 
άνακινεΐν  λογισμούς,  δει  δέ  μετά  τούτων,  μάλλον  δέ  καί  προ  τούτων,  εύχαϊς  καί 
ικέτη  ρίαις  τοϋτο  διασκεδάζειν  τό  σκότος.  Καί  γάρ  ό  μακάριος  Δαυίδ,  ό  θαυμαστός 
έκεϊνος  καί  μέγας  άνήρ,  τούτοις  έχρήσατο  τοΐς  φαρμάκοις  συνεχώς,  καί  οΰτω  τάς 
πολλάς  τών  θλίψεων  άπεκρούετο  όδύνας,  νϋν  μέν  εύχόμενος  καί  λέγων  Αί  θλίψεις 
τής  καρδίας  μου  έπληθύνθησαν  έκ  τών  άναγκών  μου  έξάγαγέ  με·  νϋν  δέ  λογισμούς 
άνακινών  εύσεβεΐς·  'Ινατί  περίλυπος  εί,  ή  ψυχή  μου,  καί  ίνατί  συνταράττεις  με; 
’Έλπισον  έπί  τον  Θεόν,  δτι  έξομολογήσομαι  αύτώ.  Καί  πάλιν,  άπό  τών  λογισμών 
τρεπόμενος  έπί  τάς  εύχάς·  ’Άνες  μοι,  φησίν,  ϊνα  άναψύξω  προ  τοϋ  με  άπελθεΐν,  καί 
ούκέτι  ού  μη  ύπάρξω·  καί  άπό  τών  εύχών  έπί  τούς  λογισμούς·  Τί  γάρ  μοι  ύπάρχει  έν 
τώ  ούρανώ,  καί  παρά  σοϋ  τί  ήθέλησα  έπί  τής  γής;  Οΰτω  καί  ό  Ίώβ  προς  μέν  τήν 
γυναίκα  παραινούσαν  τά  σατανικά  ρήματα  λογισμοΐς  άπεμάχετο  καί  έπετίμα  λέγων 
'Ινατί  ώσπερ  μία  τών  άφρόνων  γυναικών,  ούτως  έλάλησας;  Εί  τά  άγαθά  έδεξάμεθα 
έκ  χειρός  Κυρίου,  τά  κακά  ούχ  ύποίσομεν;  Προς  δέ  τον  Θεόν  ίκετηρίαις  έκέχρητο.  Καί 
ό  μακάριος  δέ  Παύλος  άμφοτέροις  τούτοις  έβοήθει  τοΐς  έν  θλίψεσιν  ούσι  καί 
πειρασμοΐς,  νϋν  μέν  λέγων  Εί  δέ  έκτος  έστε  παιδείας,  άρα  νόθοι  έστέ,  καί  ούχ  υιοί· 
τίς  γάρ  έστιν  υιός,  δν  ού  παιδεύει  πατήρ;  νϋν  δέ  εύχόμενος,  Πιστός  γάρ,  φησίν,  ό 
Θεός,  δς  ούκ  έάσει  ύμάς  πειρασθήναι  ύπέρ  δ  δύνασθε·  καί  πάλιν,  Εΐπερ  δίκαιον  παρά 
Θεώ  άνταποδοϋναι  τοΐς  θλίβουσιν  ύμάς  θλΐψιν,  καί  ύμΐν  τοΐς  θλιβομένοις  άνεσιν. 
"Αν  ούν  τούτοις  καί  αύτός  θέλης  χρήσθαι  τοΐς  δπλοις,  καί  περιφράξης  σεαυτόν 
πανταχόθεν  καλώς,  τοΐς  μέν  λογισμοΐς  άποτειχίζων  τής  άθυμίας  τήν  έφοδον,  ταΐς  δέ 
εύχαϊς  καί  ταΐς  σαυτοϋ  καί  ταΐς  έτέρων  τοϋτο  ισχυρόν  τό  τείχος  ποιών,  ταχέως 
αίσθηση  τών  καρπών  τής  παιδείας.  Ού  γάρ  τοϋτο  μόνον  κερδανεΐς  τό  τά  παρόντα 
γενναίως  ένεγκεΐν,  άλλ’  έγγυμνασάμενος  αύτοΐς  καλώς,  καί  προς  άπαντα  λοιπόν 
άνάλωτος  έση  τά  τοϋ  βίου  λυπηρά. 

